

امی مرحومہ

سکینہ خاتون

کے نام

خوابوں کے اُس پار

مجھے

ڈر لگتا ہے

فہرست

دو بھگے ہوئے لفظ
اصل واقعہ کی زیر و کس کا پی
باپ اور بیٹا
دادا اور پوتا
انٹیوپینر
لینڈ اسکیپ کے گھوڑے
فرکس، کیمسٹری، الجبرا
فرقہ میں عورت
بارش میں ایک لڑکی سے بات چیت
کاتیاؤن بہنیں
مرد

صدی کو الوداع کہتے ہوئے
مادام ایلیا کو جاننا ضروری نہیں ہے

دو بھیکے ہوئے لفظ

’بہت تیز آندھی تھی۔ چھتیس اڑ رہی تھیں۔ درخت ٹوٹ ٹوٹ کر گر رہ تھے۔
بھیانک منظر تھا۔ کچی دیواروں پر مشتمل ایک چھوٹی سی کنیا تھی۔ دو بوڑھے، بوڑھی
تھے۔ باہر میدان میں اونچے اونچے پیڑوں کی دیکھ بھال کے لئے۔ جیسے
درخت نہیں ہوں، بچے ہوں اُن کے.....‘

’دیکھو..... وہ درخت بھی..... آہ.....‘ بوڑھی عورت چیخنی۔ تم کچھ کرتے کیوں نہیں

’بھیانک طوفان۔ کیا تم دیکھ نہیں رہی ہو.....‘

’ہاں، دیکھ رہی ہوں مگر.....‘

’بوڑھی عورت، اپنے بوڑھے شوہر کا ہاتھ پکڑے اس خوفناک طوفان میں، اُسے
لے کر باہر آگئی۔ اور ایک جوان درخت کے پاس ٹھٹھک کر کھڑی ہو گئی۔‘

’میں نہیں جانتی۔ لیکن تمہیں اسے بچانا ہوگا.....‘

’دیکھو۔ کیسے مل رہا ہے..... یہ درخت بھی گر جائے گا۔‘

’تمہیں بچانا ہوگا۔‘ بوڑھی عورت زور سے گرجی۔

’دونوں نے موٹی رسیاں تیار کیں۔ درخت کو دونوں طرف سے لپیٹا۔ اور اس

’زوروں کے طوفان میں، دونوں نے اپنے ہلتے لڑکھڑاتے وجود کے باوجود اُس
درخت کو ٹوٹنے سے بچانے کے لئے ساری قوت لگا دی۔‘

’عرصہ پہلے یہ کہانی پڑھی تھی۔ خدا معلوم، کہانیوں کے دونوں بوڑھے کردار اُس

’درخت کو ٹوٹنے سے بچانے میں کامیاب ہوئے یا نہیں۔‘ یا، اتنے سارے

درختوں میں اُن کی ساری محنت صرف اسی درخت کے حصے میں کیوں آئی تھی؟ شاید، انسانی کمزوری اور محبت کے بہت سارے گوشے ایسے ہیں جسے علم نفسیات ابھی تک سمجھنے میں ناکام رہا ہے۔

پتہ نہیں کیوں، کہانیوں کے انتخاب کی بات آئی تو اچانک کھلے چور دروازے سے اس کہانی نے دستک دی۔۔۔ 'انتخاب کا مطلب جانتے ہو؟'

‘ہاں؟’

’کن کہانیوں کو بچاؤ گے؟‘

‘مطلب؟’

’دیکھا نہیں وہ بوڑھے بوڑھی اتنے سارے درختوں میں، اُس ایک پیڑ کو پہچاننے کی کوشش کر رہے تھے.....‘

’ہاں، لگاؤ ہوگا‘

’اوب میں لگاؤ سے بات نہیں بنتی۔‘

کیسی سچی بات ہے — آپ کا خوبصورت، سب سے پیارا بچہ زندگی کے

امتحان میں، ہار جاتا ہے۔ اُس کا بد صورت بھائی بازی مار جاتا ہے۔ — پریم

چند کو کہانی 'کفن' کچھ زیادہ پسند نہیں تھی۔ اب 'کفن' کے بغیر اردو کہانی کی گفتگو آگے

نہیں بڑھتی۔ ممکن ہے میرے بعد اگر کوئی دوسرا میری 300-350 کہانیوں میں

سے 25 کہانیوں کے انتخاب کی ذمہ داری قبول کرے تو صورت بالکل دوسری

اس لئے کس کو 'بیانا' ہے کس کو نہیں۔

کس کو رکھنا ہے اور کس کو نہیں؟—


میں نہیں جانتا، اس انتخاب میں مجھے کتنی کامیابی ملی۔ مگر اتنا ضرور کہنا چاہوں گا کہ

اس انتخاب کے لئے مسلسل سوچتے اور غور کرتے ہوئے مجھے دو سال لگ گئے۔

شاید ان کہانیوں کے انتخاب کا خیال ہی میرے ذہن میں نہیں آتا اگر میرے بھائی اور میرے مخلص دوست آصف فرخی نے یہ ذمہ داری مجھے نہیں سونپی ہوتی۔ یہ اُن کا بڑپن ہے اور محبت بھی۔

اور اس محبت کے لئے میں انہیں سلام کرتا ہوں۔

ذوقی





اس پُرہیت حقیقت کے مقابل، جسے تمام انسانی زمانوں میں ایک یوٹوپیا کی حیثیت حاصل رہی ہوگی، ہم، کہانیوں کے موجد، جن کے نزدیک ہر بات قابل یقین ہے، اس بات پر یقین کرنے کے بھی پوری طرح حق دار ہیں کہ ایک بالکل دوسری قسم کے یوٹوپیا کی تخلیق میں خود کو منہمک کر دینے کا وقت ابھی ہاتھ سے نہیں گیا۔ زندگی کا ایک نیا اور ہمہ گیر یوٹوپیا، جہاں کسی کو دوسروں کی موت کے حالات کا تعین کرنے کا اختیار نہیں ہوگا، جہاں محبت سچی، اور خوشی ممکن ہوگی اور جہاں سو سال کی تنہائی کی سزا بھگتنے والی قوموں کو، آخر کار اور ہمیشہ ہمیشہ کے لئے، اس زمین پر ایک اور موقع دیا جائے گا۔

— گابریئل گارسیا مارکیز

اصل واقعہ کی زیر اس کا پی

”وہ جو،
ہر طرح کے ظلم، قتل عام اور بربریت /
کے پیچھے ہیں، /
تلاش کرو /
اور ضم کر دو /
اس لئے کہ وہ اس نئی تہذیب کی داغ بیل /
ڈالنے والے ہیں /
جو تمہاری جانگھوں یا ناف کے نیچے سے ہو کر گزرے گی۔“

گرمی کی ایک چلچلاتی دوپہر کا واقعہ

سپریم کورٹ کے وسیع و عرض صحن سے گزرتے ہوئے اچانک وہ ٹھہر گیا۔ سامنے والا کمرہ جیوری کے معزز حکام کا کمرہ تھا۔ اس نے اپنی نکمائی درست کی۔ خوبصورت سیٹی کلر کے جیمینی بریف کیس کو، جسے اس نے سونز رلینڈ کے 25 سالہ ورک شاپ سے خریدا تھا، داہنے ہاتھ میں تھام لیا اور اس جانب دیکھنے لگا جدھر سے پولیس کے دو سپاہی ایک منحنی سے آدمی کو تھکڑی پہنائے لئے جا رہے تھے۔

سموئل یہ بھی آدمی ہے..... وہ بے اختیار ہو کر ہنسا۔ جیسے اس دبلے پتلے سے آدمی کو تھکڑیوں میں دیکھتے ہوئے ہنسنے کے علاوہ دوسرا کوئی کام نہیں کیا جاسکتا۔
”آدمی..... تم کیا سمجھتے ہو سموئل، اس نے کوئی جرم کیا ہوگا۔ میں دعوے کے ساتھ کہہ سکتا ہوں۔ یہ آدمی ایک مکھی بھی نہیں مار سکتا۔

”آپ کا دعویٰ صحیح ہے یور آئر، سموئل نے قدرے کھل کر اس کی طرف دیکھا۔“

”یہ مکھی بھی نہیں مار سکتا۔ مگر پچھلے دنوں آپ نے وہ چرچا سنا ہوگا۔ ایک شخص نے

اپنی دو بیٹیوں کے ساتھ..... اپنی سگی دو بیٹیوں کے ساتھ.....
”کیا یہ شخص.....“

سموئل نے سر کو جنبش دی۔ ”یور آرز، یہ وہی شخص ہے۔“



منحنی سادہ پتلا آدمی۔ چہرہ عام چہرے جیسا۔ آگے کے بال ذرا
سائڑے ہوئے۔ بالوں پر سفیدی نمایاں ہو چکی تھی۔ سانولا رنگ، کرتا پانجامہ
پہنے۔ ایک ہاتھ سے اپنے چہرے کو بہت ساری چھینے والی نگاہوں سے بچانے کی
کوشش کر رہا تھا۔ سپاہی اسے لے کر کورٹ روم میں داخل ہو گئے۔
اس نے گھڑی دیکھی۔ ”بینک تو بارہ بجے بند ہوتا ہے نا.....
”لیس یور آرز“

”مجھے یور آرز مت کہا کرو۔ میں ہوں نا، ایک بہت عام سا آدمی۔ معمولی آدمی،
کہتے کہتے وہ ٹھہرا۔ تم نے کبھی اس طرح کا کوئی مقدمہ دیکھا ہے سموئل؟
”نہیں میں نے نہیں دیکھا۔“
”آہ۔ میں نے بھی نہیں دیکھا۔“
میں سمجھ سکتا ہوں سر،..... سموئل جھک جھک کر سر ہلا رہا تھا.....



اب وہ کورٹ روم میں تھے۔ جیوری کے ممبر موٹی موٹی کتابوں، فائلوں کے ساتھ
اپنی جگہ لے چکے تھے۔ بیچ بیچ میں کوئی وکیل اٹھ کھڑا ہوتا۔ جج درمیان میں بات
روک کر مگبیر آواز میں کچھ کہتا۔ جیوری کے ممبر نظر اٹھا کر اس منحنی سے شخص کو دیکھ
کر کچھ اشارہ کرنے لگتے۔

پھر بہت ساری نظریں کٹہرے میں کھڑے ہوئے ملزم کی جانب اٹھ جاتیں۔ وہ

آدمی، وہ سر جھکائے کھڑا تھا۔ وہ چہرے سے عیاش اور پاجی، بھی نہیں لگ رہا تھا۔ وہ چہرے سے اس قماش کا قطعی نہیں لگ رہا تھا۔ چہ میگوئیوں، شور کرتی آوازوں کے بیچ دوڑکیاں اپنی جگہ سے اٹھیں۔ ایک کی عمر کوئی سترہ سال کی ہوگی۔ دوسری کی پندرہ سال۔ دونوں کے چہرے پر ایک خطرناک طرح کا تیور تھا جیسے کسی زمانے میں افریقی نسل کے سیاہ فام جمپانا، نام کے بندر کے چہرے پر پایا جاتا تھا۔

اسے وحشت سی ہوئی۔ چلو سمول۔ باہر چلتے ہیں۔۔۔۔۔

’مگر یور آئر‘۔۔۔۔۔ سمول کے چہرے پر ہلکی سی ناراضگی پل بھر کو پیدا ہوئی۔۔۔۔۔ جسے حسب عادت اپنی مسکراہٹ کے ساتھ وہ پی گیا۔۔۔۔۔ ’جیسی آپ کی مرضی یور آئر‘



دونوں سڑک پر آگئے۔ اس کی آنکھوں میں سر اسیمگی اور حیرانی کا دریا بہہ رہا تھا۔ ”تم وہاں رکنا چاہتے تھے سمول۔ کیوں؟ میں سمجھ سکتا ہوں اس نے سر کو جنبش دی، مگر بتاؤ، آخر کو وہ آدمی۔۔۔۔۔ کیوں تمہارے ہی جیسا تھا، نا۔۔۔۔۔؟“

”سمول گڑبڑا گیا۔۔۔۔۔ پھر فوراً سنبھل کر بولا۔ ”ہاں بالکل سر، ہمارے آپ کے

جیسا۔۔۔۔۔ آدمی۔۔۔۔۔ جیسے سبھی آدمی ہوتے ہیں۔۔۔۔۔“

”چہرے پر ملال ہوگا۔ ہونا چاہئے۔۔۔۔۔ ہوگا ہی۔۔۔۔۔ تم نے دیکھا نا، سمول، وہ کٹہرے میں کیسا نظریں بچائے کھڑا تھا۔“

”یس یور آئر۔۔۔۔۔“

”میری سمجھ میں ایک بات نہیں آتی سمول۔۔۔۔۔ آخر خود پر لگائے گئے الزامات کی وہ کیا صفائی بیان کر رہا ہوگا۔ وہ کہہ رہا ہوگا کہ۔۔۔۔۔ اس کے چہرے کے تیور بدل رہے تھے۔۔۔۔۔ آدمی کو ایک زندگی میں ایک ہی کام کرنا چاہئے۔ یا تو بس اپنے کام سے جنون کی حد تک پیار ہو یا پھر شادی کر کے گھر بسالینا چاہئے۔ دونوں میں سے

ایک کام — یہ کیا..... کہ شادی ہوئی اور ماں کی گود سے کود کر بچی دندنا تکی ہوئی تاڑ جتنی لمبی ہو گئی — اور لوگوں کی نگاہوں میں ٹینس بال کی طرح پھسلنے لگی۔
ادھر..... کبھی ادھر.....

سموئل ہنسا، وہ دیکھئے سر!

سامنے سے دو کانٹوں کی پراڈکٹ ٹھہرا کہ لگاتی ہوئی گزر گئیں۔ ایک پل کو اس کی نگاہیں چار ہوئیں۔ جسم میں ایک تیزابی پلچل ہوئی۔ بجلی کوندی — گرجی اور خاموش ہو گئی۔

”ایسی لڑکیاں..... ہم آپ کسی نظر سے دیکھیں مگر میرا دعویٰ ہے..... ان کا ایک باپ ہوگا۔ گھر میں چائے پیتا ہوا۔ اخباروں پر جھکا۔ بیوی سے کسی نامناسب بحث میں الجھا ہوا۔ اور بیٹیوں کو دیکھ کر اشارتاً کوئی بے معنی سا سوال پوچھتا ہوا۔ یا..... بریک فاسٹ لنچ، ڈنر یا چائے بنا دینے کی بے چارگی بھری فرمائش کرتا ہوا۔ ایک عام باپ..... جیسا کہ وہ تھا..... جیسا کہ اسے ہونا چاہئے..... اور جیسا کہ سب ہوتے ہیں.....“

سموئل نے داڑھی کھجائی — پھر یوں چپ ہو گیا جیسے ابھی غیر ارادی طور پر اس کے منہ سے جو بھی بول پھوٹے ہیں وہ اس کے لئے شرمسار ہو..... اس نے بھی دھیرے سے گردن ہلائی جیسے گہرے صدمے سے باہر نکلنے کا راستہ تلاش کر رہا ہو۔ اس نے کچھ سوچتے ہوئے دوبارہ گردن ہلائی اور جیسے آنکھوں کے آگے بہت کچھ روشن ہو گیا۔ ماں کے ’حمل‘ سے کود کر، آن میں کودتی پھاندتی تاڑ جتنی بڑی ہو جانے والی لڑکی.....

یہ لڑا بار بار آنکھوں کے آگے کیوں منڈلاتی ہے اور وہ..... ایک لاچار باپ..... چھپ کیوں نہیں سکتا۔ نہیں دیکھے اسے۔ ایک بار بھی — بچپن میں اُچک کر

کندھوں پر سوار ہو جانے والی لڑا۔۔۔۔۔ اچانک ہرنی کی طرح قلائچیں بھرتی ہوئی، کتنی ڈھیر ساری بہاروں کے ساتھ ہوا کے رتھ پر سوار ہو گئی تھی۔۔۔۔۔ نہیں لڑا، یہاں نہیں۔ یہاں مت بیٹھو۔۔۔۔۔ یہاں میں ہوں نا۔۔۔۔۔ جاؤ اپنا ہوم ورک کرو۔ اپنے کمرے میں جا کر اسٹڈی کرو لڑا۔ یہاں سے۔۔۔۔۔ یہاں سے جاؤ، پلینز۔۔۔۔۔ عمر کے پاؤں پاؤں چلتی ہوئی لڑکی کے بڑے ہوتے ہی باپ اچانک نظریں کیوں چرانے لگتا ہے۔۔۔۔۔ ہوٹل، کلب، ریسٹوران کے ڈھیر سارے جانے انجانے لمس کے بیچ یہ رشتے کی نازک پتنگ اسے پریشان کیوں کر دیتی ہے۔ کیوں کر دیتی ہے۔۔۔۔۔ کہ ایک باپ ہونے کے ناطے اسے سمجھنا پڑتا ہے خود کو۔۔۔۔۔ ایک اچھا لڑکا۔۔۔۔۔ ایک عمدہ آدمی۔۔۔۔۔“

”یہ عمدہ آدمی کہاں بستا ہے۔۔۔۔۔ کہاں ملتا ہے۔۔۔۔۔ کیوں سمویل!“

سمویل نے کوئی جواب نہیں دیا۔۔۔۔۔ وہ کسی اور سوچ میں گم تھا۔۔۔۔۔ عمدہ آدمی۔۔۔۔۔ بہتر آدمی، بے لوث، بے غرض، مخلص، ہمدرد اور عمدہ آدمی۔۔۔۔۔ روانڈا کی سڑکوں پر بھی ایسے کسی آدمی سے اس کی ملاقات نہیں ہوئی۔ لندن، پیرس، برلن کی گلیوں میں بھی اسے ایسا کوئی آدمی نہیں ٹکرایا۔ افریقہ کی سڑکوں پر بھی نہیں۔۔۔۔۔ جہاں دھوپ سے جھلے سیاہ فام چہروں پر اس نے ’ٹینک‘ کی نظم لکھی دیکھی تھی۔۔۔۔۔

”اس دھرتی پر۔۔۔۔۔“

ہم اپنے سفید دانتوں سے ہنستے ہیں۔

اس وقت بھی۔۔۔۔۔

جب ہمارا دل لہو لہان ہو رہا ہوتا ہے۔۔۔۔۔“

کمپالا (یوگا نڈا) کے ہوٹل میں سیاہ فام لگوں نے اس کے بدن سے کھیلتے ہوئے

اچانک پوچھا تھا۔ سر، ایک لمحے کو سوچئے اگر میں آپ کی سگی بیٹی ہوتی تو..... وہ بستر سے چھلانگ لگا کر اتر گیا تھا۔ ننگ دھڑنگ..... وہ کانپ رہا تھا۔ گلوگی ایک بے شرم سفاک مسکراہٹ کے ساتھ اس کے بوکھلائے چہرے کو دیکھ کر کھلکھلا کر ہنس پڑی تھی.....

”سموئل، ہم یہ کمینہ پن کیوں کرتے ہیں؟“

”ہم..... تھک جاتے ہیں سر..... تھک جاتے ہیں اور سوچنے سمجھنے کی صلاحیتوں سے پرے ہو جاتے ہیں۔“

اس نے گہرا سانس کھینچا..... ”ٹھیک کہتے ہو..... ہم تھک جاتے ہیں..... اس جسم میں کتنی طرح کی لذتیں دفن ہیں سموئل؟ ہاں دفن ہیں..... اس نے پھر سانس کھینچا..... کتنی طرح کی لذتیں..... کتنے ملکوں کی..... نرم..... گرم اور..... ہم کچھ بھی نہیں دیکھتے..... یہ کہ چاروں طرف آگ لگی ہوئی ہے اور ہم ایک غیر جسم سے چپکے ہوئے ہیں۔ کھیل رہے ہیں..... جب ہم اپنے گلاس میں اسکاچ انڈیلتے ہیں..... کاکروچ مارتے ہیں..... لوگ مر رہے ہیں..... ہر لمحہ..... ہندوستان میں..... پاکستان میں..... کوئی سا بھی ملک..... باقی نہیں ہے۔ جب ہم اپنی ٹائی درست کرتے ہیں..... لوگ مر رہے ہیں..... امریکہ، روس، جاپان، ویتنام..... ایٹم بم اور میزائلز سے باہر نکلے تو وہی ایک جسم آ جاتا ہے..... لوگ مر رہے ہیں..... اور لوگ اپنی سگی بیٹیوں کے ساتھ.....“

”یورآزر، بینک آگیا ہے۔“

مہنگے ہوٹل کی ایک رات اور ٹرائل

”اچھا، وہ کیا جرح کر رہا ہو گا سموئل! ذرا سوچو، اس کے پاس اپنے دفاع میں کہنے کے لئے کیا رہ جاتا ہے۔ اچھا ایک منٹ کے لئے مان لو..... وہ آدمی میں

ہوں..... تم وکیل ہونج ہو یا کچھ بھی مان لو..... ماننے کو تو کچھ بھی مانا جاسکتا ہے
سموئل..... یوں پاگلوں کی طرح مجھے مت گھور کر دیکھو..... مان لو..... اور سمجھ لو،
ٹرائل شروع ہوتا ہے..... اگر شروع ہوتا ہے تو کیسے.....؟“

”یور آئر۔ سموئل نے کچھ کہنے کے لئے حامی بھری، اس نے روک دیا۔“

”نہیں، یہاں یور آئر تم ہو سموئل..... اور سمجھو مقدمہ شروع ہو چکا ہے۔ جیوری کے
ممبر بیٹھ چکے ہیں۔ کٹہرے میں، میں کھڑا ہوں۔ ایک لاچار اپرا دھی باپ جس
نے اپنی سگی بیٹیوں سے..... نہیں مجھے یہ جملہ ادا کرنے میں دشواری ہو رہی ہے
سموئل..... تاہم..... میں..... کہنا یہ چاہتا ہوں کہ.....“

اس نے آنکھیں بند کیں۔ جیسے اپنے تمام تاثرات چہرے پر لا کر جمع کر رہا ہو۔
”ہاں تو میں..... ایک لاچار کمینہ باپ..... کسی ایک جبر و کشمکش کے لمحے کے ٹوٹ
جانے کے دوران..... نہیں..... مجھے اعتراف ہے کہ..... وہ حوا کی کوکھ سے
نہیں، میرے خون سے نکلی تھی۔ جنی تھی۔۔۔۔۔ مجھے اعتراف ہے کہ
..... نہیں، مجھے کہنے نہیں، آرہا..... اور کیسے آسکتا ہے..... آپ سب مجھے ایسے
گھور رہے ہیں..... سب کی نگاہیں..... عیاشی کی اس سے بھدی مثال اور کمینگی
کی اس سے زیادہ انتہا اور کیا ہو سکتی ہے۔ مجھے سب اعتراف ہے۔ مگر..... میں کیسے
سمجھاؤں..... بس ایک جبر و کشمکش کے ٹوٹ جانے والے لمحے کے دوران.....“
”آرڈر..... آرڈر..... ملزم جذباتی ہو رہا ہے۔ ملزم کو چاہئے کہ اپنے

جذبات پر قابو رکھے۔“

سموئل کے چہرے پر کھورتا تھی۔

”مورکھتا۔ ملزم جب وہاں اپنے جذبات پر قابو نہیں رکھ پایا تو یہاں..... خیر،
میں کہہ رہا تھا..... میں پچھلے دنوں ویتنام گیا تھا۔ سیاحت میرا شوق ہے..... تو میں

کہہ رہا تھا کہ میں ویٹنام.....“

”اس پورے معاملے کا ملزم کے ویٹنام جانے اور سیاحت سے کوئی تعلق نہیں

ہے.....“

”میں مانتا ہوں می لارڈ..... مگر جو واقعہ یا حادثہ ایک لمحے میں ہو گیا۔ ایک بے حد

کمزور لمحے میں۔۔۔۔۔ اس کے لئے مجھے ویٹنام تو کیا، فلسطین، ایران، عراق،

امریکہ، روس، روانڈا سب جگہوں پر جانے دیجئے۔۔۔۔۔ میں گیا اور میں نے

دیکھا..... سب طرف لوگ مر رہے ہیں..... مر رہے ہیں..... ہر لمحے میں..... جب

ہم ہنستے ہیں روتے ہیں۔۔۔۔۔ باتیں کرتے ہیں، قہوہ یا چائے پیتے ہیں۔۔۔۔۔ قتل

عام ہو رہے ہیں..... لوگ مر رہے ہیں..... مارے جا رہے ہیں.....

سموئل نے ناگواری سے دیکھا۔۔۔۔۔ یوقونی بھری باتیں۔ کوری جذباتیت۔۔۔۔۔

اس کیس میں ایک ریپ ہوا ہے..... ریپسٹ ایک..... باپ ہے۔ جس نے

اپنی..... کہیں تم گے (GAY)، لیسبن (Lesbian) یا فری کلچر کے حق میں تو

نہیں ہو.....؟

”نہیں۔ آہ تم غلط سمجھے سموئل، اس نے گردن ترچھی کی۔۔۔۔۔ شاید میں سمجھا نہیں

پا رہا ہوں..... ابھی تم نے جن کلچرز کا ذکر چھیڑا، وہ سب دکھ کی پیداوار ہیں.....

دکھ..... جو ہم جھیلتے ہیں۔۔۔۔۔ یا جھیلتے رہتے ہیں۔۔۔۔۔ مہاتما بدھ کے مہان بھشکر

من سے لے کر بھگوان کی آستھاؤں اور نئے خداؤں کی تلاش تک۔۔۔۔۔ پھر ہم کسی

روحانی نظام کی طرف بھاگتے ہیں۔۔۔۔۔ کبھی اوشو کی شرن میں آتے ہیں..... کبھی

گے (GAY) بن جاتے ہیں تو کبھی لیسبن۔ قتل عام ہو رہے ہیں..... اور بھاگتے

بھاگتے اچانک ہم شدید کھو کر کنڈوم کلچر میں کھو جاتے ہیں۔۔۔۔۔ ہم مر رہے ہیں

سموئل اور جو نہیں مر رہے ہیں وہ جانے انجانے ایچ آئی وی پازیٹیو (H.I.V.)

(POSITIVE) کی تلاش میں بھاگ رہے ہیں.....“

”ہمارا ملزم اپنا دفاع نہیں کر پا رہا ہے۔ اس لئے مقدمہ خارج۔“

وہ غصے سے سموئل کی طرف مڑا۔ ایک باپ پشیمانی کی انتہا پر کھڑا ہے اور تم اسے اپنی بات مکمل کرنے کا موقع بھی ہیں دینا چاہتے۔ ویدک ساہتیہ کو لو۔ دھرم کے بعد کام کا ہی استحقاق ہے۔ موکش کا نمبر اس کے بعد کا ہے۔ گیتا میں کہا گیا ہے ہنری کرشن سب جگہ ہیں..... انسانوں کے اندر وہ کاہنچھا کے روپ میں موجود ہیں۔ کھجور اہو کے مندروں میں سمبھوگ کے چتر اس بات کے ثبوت ہیں کہ سمبھوگ پاپ نہیں ہے۔ اگر پاپ ہوتا، اپوتر ہوتا تو اسے مندروں میں جگہ کیوں کر ملتی سموئل۔؟

”بھیا نک..... بہت بھیا نک.....“

”مان لو کوئی کہتا ہے..... فلاں چیز میری ہے..... میں جو چاہوں کروں..... تم اس بارے میں کیا جواب دو گے سموئل..... مثلاً کوئی کہتا ہے کہ بیوی میری ہے..... فرج میری ہے..... میں جو چاہوں کروں.....“

”بھیا نک..... بہت بھیا نک..... سموئل کے چہرے کے رنگ بدل رہے تھے۔
”اور مان لو سموئل دنیا ختم ہو جاتی ہے بس ایک ایٹم بم یا اس سے بھی کوئی بھیا نک ہتھیار..... ویتنام کے شعلے تو سیگون ندی سے اٹھ کر آسمان چھو گئے تھے۔ مان لو، صرف دو ہی شخص بچتے ہیں اور دنیا کا سفر جاری رہتا ہے۔ ایک باپ ہے اور دوسری.....“

بہت بھیا نک..... سموئل چیخا۔ بس کرو..... میں اور تاب نہیں لاسکتا.....“
وہ جبر، کشمکش کا ٹوٹ جانے والا لمحہ اس سے بھی کہیں زیادہ بھیا نک ہو سکتا ہے سموئل۔ ایک بچی۔ چھوٹی ہے..... باپ اسے دلار کر رہا ہے۔ پیار

کر رہا ہے، بڑی ہوتی ہے۔۔۔ اسکول جاتی ہے۔۔۔ بیل کی طرح بڑھتی ہے۔۔۔ کوئیل کی طرح پھوٹی ہے۔۔۔ گا ہے بگا ہے باپ کی نظریں اس پر پڑتی ہیں۔۔۔ وہ اس سے بچنا چاہتا ہے۔۔۔ بچنے کے لئے وہ شادی کی بات چھیڑتا ہے۔۔۔ وہ کئی کئی طرح سے اسے رخصت کرنے کی بات سوچتا ہے۔۔۔ اور بس چھپنا چاہتا ہے۔۔۔ بچنا چاہتا ہے۔۔۔ پھر ڈرنے لگتا ہے اپنے آپ سے۔۔۔ جیسے ایک نئی صبح شروع کرنے والے اخبار اور اخبار کی خون اگلتی سرخیوں سے۔۔۔

”تم ایک گناہ کی وکالت کر رہے ہو۔۔۔“ سموئل پھر چیخا۔

”نہیں، اس نے جبر جبری بھری۔۔۔“ جنگ ہمیں تباہ کر رہی ہے سموئل۔۔۔

اور کنڈوم ہمیں اپنی طرف کھینچ رہے ہیں۔۔۔“

وہ جیسے ہی چپ ہوا، کچھ دیر کے لئے دونوں طرف خاموشی چھا گئی۔

اختتام

معزز قارئین! اگر آپ اسے سچ مچ کہانی مان رہے ہیں تو اس کہانی کا اختتام بہت بھیا نک ہے۔۔۔ بہتر ہے آپ اسے نہ پڑھیں اور صفحہ پلٹ دیں۔

مقدمہ ختم ہوا تو دونوں اپنے معمول میں لوٹ آئے۔۔۔

اس کے چہرے پر مسکراہٹ تھی۔۔۔ بدلی بدلی سی مسکراہٹ۔۔۔ ”سموئل، ہر مقدمے کا ایک فیصلہ بھی ہوتا ہے۔۔۔ میں سمجھتا ہوں، تمہیں فیصلہ ابھی اسی وقت سنانا چاہئے۔۔۔“

”لیس یور آنر۔۔۔ سموئل بے دردی سے ہنسا۔ ذرا توقف کے بعد اس نے ایک بوتل کھول لی۔ اس کی طرف دیکھ کر بولا۔۔۔ ”دوپیک بناؤں یور آنر۔۔۔“

”فیصلہ کا کیا ہوا۔۔۔؟“ اس کی آنکھوں میں مدہوشی چھا رہی تھی۔۔۔

سموئل نے دوپیک تیار کر لئے۔ پھر جیب میں ہاتھ ڈال کر ایک چیز نکالی۔ وہ

اسے دکھا کر مسکرایا۔ یہ امریکن کمپنی کا بنا ہوا کنڈوم کا پیکٹ تھا۔ وہ مسکرایا..... تو یہ ہے فیصلہ یور آنر..... وہ آچکی ہے..... آواز لگاؤں.....“

”تم ایسے ہر معاملے میں، بہت دیر کرتے ہو سمائل..... کہاں ہے وہ.....؟“

اس نے گلاس ٹکڑائے..... سمائل نے دروازہ کی طرف دیکھا۔ منہ سے سیٹی

بجانے کی آواز نکالی۔ اسی کے ساتھ دروازے سے ایک لڑکی برآمد ہوئی.....

معزز قارئین! ذرا ٹھہر جائیے۔ اس انجام کے لئے میرا دل سو سوا آنسو رو رہا ہے

مگر..... اس لڑکی کو آپ بھی پہچانتے ہیں.....!

All rights reserved
©2002-2006

باپ اور بیٹا

(۱)

باہر گہرا کھرا گر رہا تھا □ — کافی ٹھنڈی لہر تھی۔ میز پر رکھی چائے برف بن چکی تھی۔ کافی دیر کے بعد باپ کے لب تھر تھرائے تھے..... 'میرا ایک گھر ہے' اور جواب میں ایک شرارت بھری مسکراہٹ ابھری تھی۔ 'اور میں ایک جسم ہوں — اپنے آپ سے صلح کر لو گے تب بھی ایک جنگ تو تمہارے اندر چلتی ہی رہے گی۔ ذہن کی سطح پر، ایک آگ کے دریا سے تو تمہیں گزرنا ہی پڑے گا۔ اپنے آپ سے لڑنا نہیں جانتے گھر..... بچے..... ایک عمر نکل جاتی ہے.....'

باپ اس دن جلدی گھر لوٹ آئے تھے۔ شاید، ایک طرح کے احساس جرم سے متاثر، یہ ٹھیک نہیں..... وہ بہت دیر تک اندھیرے کمرے میں اپنی ہی پرچھائیوں سے لڑتے رہے۔ کمرے میں اندھیرا اور سکون ہو تو اچھا خاصا میدان جنگ بن جاتا ہے۔ خود سے لڑتے رہو..... میز اٹلیں چھوٹی ہیں — تو پین چلتی ہیں — اور کبھی کبھی اپنا آپ اتنا لہو لہان ہو جاتا ہے کہ..... تنہائیوں سے ڈر لگنے لگتا ہے..... مگر تھکے ہوئے پریشان ذہن کو کبھی کبھی انہیں تنہائیوں پر پیارا آتا ہے۔ یہ تنہائیاں قصے 'جنتی' بھی ہیں اور قصے سنتی بھی ہیں —

کمرے میں اتری ہوئی یہ پرچھائیاں دیر تک باپ سے لڑتی رہی تھیں..... پاگل ہو..... تم ایک باپ ہو..... ایک شوہر ہو..... باپ گہری سوچ میں گم تھے۔ جسم کی مانگ کچھ اور تھی شاید۔ مگر نہیں..... شاید یہ جسم کی مانگ نہیں تھی۔ جسم کو تو برسوں پہلے اداس کر دیا تھا انہوں نے □ — بس ایک کھردری تجویز □ — جیسے بوڑھے

ہونے کے احساس سے خود کو بچائے رکھنے کی ایک ضروری کارروائی بس — زندگی نے شاید اسی کے آگے کا، کوئی خوبصورت سپنا دیکھنا بند کر دیا تھا —

اور ایک دن جیسے باپ نے زندگی کی دور تک پھیلی گکھا میں اپنے مستقبل کا اختتامیہ پڑھ لیا تھا..... بس..... یہی بچے..... انہی میں سائی زندگی اور..... یہی اختتام ہے..... فل اسٹاپ؟
وہ اندر تک لرز گئے تھے۔

باپ اس کے بعد بھی کئی دنوں تک لرزتے رہے تھے۔ دراصل باپ کو یہ روٹین لائف والا جانور بننا کچھ زیادہ پسند نہیں تھا۔ مگر شادی کے بعد سے، جیسے روایت کی اس گانھ سے بندھے رہ گئے تھے۔ بس یہیں تک۔ پھر بچے ہوئے اور اندر کا وہ رومانی آدمی، زندگی کی ان گنت شاہراہوں کے بیچ کہیں کھو گیا، باپ کو اس کا پتہ بھی نہیں چلا۔

(۲)

باپ کے اس بدلاؤ کا بیٹے کو احساس تھا۔ ہو سکتا ہے، گھر کے دوسرے لوگ بھی باپ کی خاموشی کو الگ الگ طرح سے پڑھنے کی کوشش کر رہے ہوں، مگر باپ اندر ہی اندر کون سی جنگ لڑ رہے ہیں، یہ بیٹے سے زیادہ کوئی نہیں جانتا تھا۔ یہ نفسیات کی کوئی ایسی بہت باریک تہہ بھی نہیں تھی، جسے جاننے یا سمجھنے کے لئے اسے کافی محنت کرنی پڑی ہو۔ باپ کی اندرونی کشمکش کو اس نے ذرا سے تجزیے کے بعد ہی سمجھ لیا تھا.....

باپ میں ایک مرد لوٹ رہا ہے؟

شاید باپ جیسی عمر کے سب باپوں کے اندر، اس طرح سوئے ہوئے مرد لوٹ آتے ہوں؟

باقی بات تو وہ نہیں جانتا مگر باپ اس ’مرد‘ کو لے کر الجھ گئے ہیں۔ ذرا سنجیدہ

ہو گئے ہیں۔ تو کیا باپ بغاوت کر سکتے ہیں۔؟

بیٹے کو احساس تو تھا کہ باپ کے اندر کا مرد لوٹ آیا ہے مگر وہ اس بات سے نا آشنا تھا کہ باپ گھر والوں کو اس مردانگی کا احساس کیسے کرائیں گے؟ باپ کو، گھر والوں کو اس مردانگی کا احساس کرانا بھی چاہئے یا نہیں۔؟

ہو سکتا ہے آپ یہ پوچھیں کہ بیٹے کو اس بات کا پتہ کیسے چلا کہ باپ کے اندر کا ’مرد‘ لوٹ آیا ہے؟..... تاہم یہ بھی صحیح ہے کہ باپ میں آنے والی اس تبدیلی کو گھر والے طرح طرح کے معنی دے رہے تھے۔ جیسے شاید ماں یہ سوچتی ہو کہ بچی اب بڑی ہو گئی ہے، اس لئے باپ ذرا سنجیدہ ہو گئے ہیں۔

لیکن بیٹے کو اس منطق سے اتفاق نہیں اور اس کی وجہ بہت صاف ہے۔ باپ کی حیثیت بیٹے کو پتہ ہے۔۔۔۔۔ دس ہنگیوں کی شادی بھی باپ کے لئے کوئی مسئلہ نہیں، باپ کے پاس کیا نہیں ہے، کار، بگلہ اور ایک کامیاب آدمی کی شناخت۔۔۔۔۔ لیکن بیٹے کو پتہ ہے اس شناخت کے بیچ، اچانک کسی تنہا گوشے میں کوئی درد اتر آیا ہے۔ باپ کے اندر آئی ہوئی تبدیلیوں کا احساس بیٹے کو بار بار ہوتا رہا۔۔۔۔۔ جیسے اس دن۔۔۔۔۔ باپ اچانک رومانٹک ہو گئے تھے۔



”تمہیں پتہ ہے، باتھ روم میں یہ کون گارہا ہے؟“ اس نے ماں سے پوچھا تھا،

ایک بے حد روایتی قسم کی ماں۔

ماں کے چہرے پر سلوٹیں تھیں۔

”میں نے پاپا کو کبھی اتنا خوش نہیں دیکھا، کیوں ماں؟“

ماں کے چہرے پر بل تھے۔۔۔۔۔

”وہ ٹھیک تو ہیں نا؟“ ماں کے لہجے میں ڈر تھا۔
”کیوں؟“

”انہیں کبھی اس طرح گاتے ہوئے.....“

بیٹے کو ہنسی آگئی۔ ”سمال کرتی ہو تم بھی ماں۔۔۔ یعنی باپ کو کیسا ہونا چاہئے۔ ہر وقت ایک فکر مند چہرے والا، جلا دمنہ..... غصیلا، آدرش وادی“..... بیٹا مسکراتے ہوئے بولا..... ”باپ میں بھی تو جذبات ہو سکتے ہیں“ بیٹے نے پروا نہیں کی۔ ماں اس کے آخری جملے پر دکھی ہو گئی تھی..... شاید ماں کو اس کے آخری جملے سے شبہ ہوا تھا۔ پورے تیس سال بعد۔ باپ کے تئیں..... کہیں باپ میں.....

ماں نے فوراً ایک ہلکی مسکراہٹ کے ساتھ اپنی تسلی کا سامان کیا تھا..... ”کوئی زور دار رشوت ملی ہوگی۔“ ماں کو پتہ تھا کہ کسی سرکاری افسر کو بھی اتنا سب کچھ آرام سے نہیں مل جاتا، جتنا کہ اس کے شوہر نے حاصل کیا ہوا تھا۔

باپ اس دن رومانٹک ہو گئے تھے۔ پھر بعد میں کافی سنجیدہ نظر آئے □۔۔۔ جیسے تپتی ہوئی زمین پر بارش کی کچھ بوندیں برس جائیں۔ بیٹا دل ہی دل میں مسکرایا تھا..... ہونہ ہو یہ مینہ برس جانے کے بعد کا منظر تھا۔ باپ کی زندگی میں کوئی آگیا ہے۔ پہلے باپ کو اچھا لگا ہوگا اس لئے باپ تھوڑے سے رومانی ہو گئے ہوں گے۔ پھر باپ کو احساس کے آکٹوپس نے جکڑ لیا ہوگا..... بیٹے کو اب باپ کی ساری کارروائیوں میں مزہ آرہا تھا۔

(۳)

باپ کو یہاں تک، یعنی اس منزل تک پہنچنے میں کافی محنت کرنی پڑی تھی۔۔۔ جدوجہد کے کافی او بڑ کھا بڑ راستوں سے گزرتا پڑا تھا۔ بیٹے کو پتہ تھا کہ باپ شروع سے ہی رومانی رہا ہے □۔۔۔ جذباتی □۔۔۔ آنکھوں کے سامنے دور تک

پھیلا ہوا چمکتا آسمان۔ بچپن میں چھوٹی چھوٹی نظمیں بھی لکھی ہوں گی۔ ان نظموں میں اس وقت رہنے بسنے والے چہرے بھی رہے ہوں گے۔ تب گھر کے اداس چھپروں پر خاموشی کے کوئے بیٹھے ہوتے تھے۔ باپ کو جلد ہی اس بات کا احساس ہو گیا کہ خوشبوؤں کے درختوں پر رہنے والی رومانی تکیوں کی تلاش میں اسے ذرا سا پریکٹیکل بننا ہوگا۔ باپ ہوشیار تھا۔ اس نے پتھر یلے راستے چنے □۔

نظموں کی نرم و نازک دنیا سے الگ کا راستہ۔ ایک اچھی نوکری اور گھر والوں کی مرضی کی بیوی کے ساتھ زندگی کے جزیرے پر آ گیا۔ مگر وہ رومانی لہریں کہاں گئیں یا وہ کہیں نہیں تھیں..... یا اس عمر میں سب کے اندر ہوتی ہیں □۔ باپ کی طرح۔ اور سب ہی انہیں اندر چھوڑ کر بھول جاتے ہیں۔ روزمرہ کی زندگی میں کبھی کوئی سیلاب نہیں آتا تھا۔ مگر باپ کی آنکھوں میں سیلاب آچکا تھا، اور وہ بھی اچانک □۔ اور وہ بھی ایسے وقت جب پنکی جوان ہو چکی تھی اور بیٹے کی آنکھوں میں رومانی لہروں کی ہلچل تیز ہو گئی تھی۔ ٹھیک بیس سال پہلے کے باپ کی طرح۔ لیکن بیس سال بعد کا یہ وقت اور تھا، باپ والا نہیں۔

بیٹے کے ساتھ باپ جیسی اداس چھپر کی داستان نہیں تھی۔ بیٹے کے پاس باپ کا بگلہ تھا۔ ایک کار تھی۔ کار میں ساتھ گھومنے والی یوں تو کئی لڑکیاں تھیں، مگر سمندر کی بہت ساری لہروں میں سے ایک لہر اسے سب سے زیادہ پسند تھی۔ بیٹے کو سب سے زیادہ گدگداتی تھی..... اور بے شک بیٹا اس کے لئے، اس کے نام پر رومانی شاعری بھی کر سکتا تھا۔

بیٹے کے سامنے مشاہدہ، منطق اور تسلیوں کے سب دروازے کھلے تھے۔ بیٹا، انٹرنیٹ، کلون اور کمپیوٹر پر گھنٹوں باتیں کر سکتا تھا، اسے اپنے وقت کی ترقی کا اندازہ تھا۔ بہت ترقی یافتہ ملک کا شہری نہ ہونے کے باوجود، خود کو ترقی یافتہ سمجھنے کی بہت سی مثالیں وہ گھر سکتا تھا۔

ہاں، یہ اور بات ہے کہ کبھی کبھی وہ پھسل بھی جاتا تھا۔ جیسے، اس دن..... اس خشک شام..... کافی شاپ میں بیٹے کی نظر اچانک اس طرف چلی گئی۔ اس طرف — مگر جو وہ دیکھ رہا تھا وہ صد فی صد سچ تھا۔ اس نے دانتوں سے انگلیوں کو دبایا۔ نہیں جو کچھ وہ دیکھ رہا تھا، وہ قطعی طور پر نظروں کا دھوکہ نہیں تھا □ — اس کے ٹیبل کے بائیں طرف والی ٹیبل، ٹیبل پر ریگتا ہوا ایک مردانہ ہاتھ..... کافی کی پیالیوں کے بیچ تھر تھراتا ہوا ایک زنانہ ہاتھ..... سخت کھر درمی انگلیاں، دھیرے سے ملائم انگلیوں سے نکرائیں۔

”چھپکلی!“ بیٹے کے اندر کا ترقی یافتہ آدمی سامنے تھا۔

”کیا؟“ لڑکی اچھل پڑی تھی۔

”نہیں.....“

”تم نے ابھی تو کہا.....“

”نہیں..... کچھ نہیں بس یہاں سے چلو“

بیٹا سیٹ چھوڑ کر اٹھ گیا تھا۔ لڑکی حیران تھی —

”کیوں چلوں، ابھی ابھی تو ہم آئے ہیں۔“

لڑکی کی آنکھوں میں شرارت تھی □ — ”کوئی اور ہے کیا؟“

اٹھتے اٹھتے، پلٹ کر لڑکی نے اس سمت دیکھ لیا تھا، جہاں.....

دونوں باہر آ گئے۔ باہر آ کر لڑکی کے لہجے میں تلخی تھی —

”کون تھا وہ؟“

”کوئی نہیں“

”پھر باہر کیوں آ گئے؟“

”بس یوں ہی.....“

”یوں ہی نہیں۔ سنو“۔ لڑکی اس کی آنکھوں میں جھانکتی ہوئی مسکرا رہی تھی۔۔۔۔۔

”کوئی تمہاری جان پہچان کا تھا؟“

وہ چپ رہا۔۔۔۔۔

لڑکی کی آنکھوں میں ایک پل کو کرسی پر بیٹھے اس شخص کا چہرہ گھوم گیا۔۔۔۔۔

”سنو اس کا چہرہ کچھ جانا پہچانا سا لگا“

”تم ناحق شک کر رہی ہو“

”سنو، وہ تم تو نہیں تھے؟“ لڑکی ہنس دی۔

”پاگل!“ لڑکے کا بدن تھر تھرایا۔

”اچھا، اب میں جان گئی کہ اس کا چہرہ جانا پہچانا کیوں لگا“ لڑکی زور زور سے ہنس

پڑی۔۔۔۔۔ اور میں نے یہ کیوں کہہا کہ۔۔۔۔۔ وہ تم تو نہیں تھے“

”پھر۔۔۔۔۔“ لڑکے کے ماتھے پر پسینے کی بوندیں چمک اٹھیں۔۔۔۔۔

”کیوں کہ وہ تمہارے۔۔۔۔۔ تمہارے ڈیڈ تھے، تھے نا؟ اب جھوٹ مت بولو مگر

ایک بات سمجھ نہیں سکی۔ تم بھاگ کیوں آئے۔۔۔۔۔؟“

لڑکی حیران تھی۔۔۔۔۔ ”تمہاری طرح تمہارے ڈیڈ کو، یا ہمارے پیریتھس کو یہ سب

کرنے کا حق کیوں نہیں؟“

بیٹے کو اب دھیرے دھیرے ہوش آنے لگا تھا۔ ”آؤ کہیں اور بیٹھ کر باتیں کرتے

ہیں۔“

(۴)

باپ ان دنوں عجیب حالات سے دوچار تھا۔ باپ جانتا تھا کہ ان دنوں جو کچھ بھی

اس کے ساتھ ہو رہا ہے، اس کے پیچھے ایک لڑکی ہے۔ لڑکی جو بچپن کی عمر کی ہے تاہم

باپ جیسا اسٹیٹس (Status) رکھنے والوں کے لئے اس طرح کی باتیں کوئی خبر نہیں بنتی ہیں، مگر باپ کی بات دوسری تھی۔ باپ اس معاشرے سے تھا، جہاں ایک بیوی اور ایک خوشگوار گھریلو زندگی کا ہی سکہ چلتا ہے۔ یعنی جہاں ہر بات کسی نہ کسی سطح پر خاندانی پن سے جڑ جاتی ہے۔ زندگی کے اس الجھے ہوئے پل سے گزرتے ہوئے باپ کو اس بات کا احساس ضرور تھا کہ وہ لڑکی یونہی نہیں چلی آئی تھی۔ دھیرے دھیرے ایک ویکيوم یا خالی پن اس میں ضرور سا گیا تھا جس کی خانہ پری کے لئے کسی چور دروازے سے وہ لڑکی، اس کے اندر داخل ہو کر اس کے ہوش و حواس پر چھا گئی تھی۔ کہیں ایک عمر نکل جانے کے بعد بھی ایک عمر رہ جاتی ہے، جو زندگی کے پتے ریگستان میں کسی امرت یا کسی ٹھنڈے پانی کے جھرنے کی آرزو رکھتی ہے۔ باپ نے سب کچھ تو حاصل کر لیا تھا، مگر اسے لگتا تھا، سب کچھ پالینے کے باوجود وہ کسی مشینی انسان یا روبوٹ سے الگ نہیں ہے۔ اور یہ زندگی صرف اتنی سی نہیں ہے۔ وہ ایسے بہت سے لوگوں کی طرح زندگی بسر کرنے کے خلاف تھا، جن کے پاس جینے کے نام پر کوئی بڑا مقصد نہیں ہوتا۔ یا جو اپنی تمناؤں اور آرزوؤں اور زندگی کے تئیں سبھی طرح کے رومان کو سلا کر اداس ہو جاتے ہیں۔ باپ کے نزدیک ایسے لوگوں کو بس یہی کہا جاسکتا تھا۔ ایک ناکام آدمی! لیکن اچانک باپ کو لگنے لگا تھا..... کیا وہ بھی ایک ناکام آدمی ہے؟

دراصل باپ کے اندر تبدیلی لانے میں اس سنے کا بھی ہاتھ رہا تھا..... کہنا چاہئے وہ ایک بھیا نک سپنا تھا اور باپ کے لئے کسی ذہنی حادثے سے کم نہیں۔ کیا ایسے سنے دوسروں کو بھی آتے ہیں یا آسکتے ہیں؟ دنیا سے اگر اچھائی برائی، گناہ و ثواب جیسی چیزیں ایک دم سے کھوجائیں تو؟ اس سے زیادہ ذلیل سپنا نہیں، کہنا چاہئے باپ ڈر گیا تھا، وہ ایک عام سپنا تھا۔ جیسے سنے عنفوان شباب میں عام طور پر آتے رہتے ہیں۔ سنے میں کوئی ایسی خاص بات نہیں تھی، بلکہ بہت ہی معمولی سا سپنا

۔ جو بہت سے ماہرین نفسیات جیوی ریڈلس، پیٹر ہاوز اور فرائد کے مطابق ۔
 نا آسودہ خواہشات والے بوڑھے شخص کے لئے یہ کوئی غیر معمولی حادثہ نہیں □۔
 یعنی سنے میں کسی سے زنا بالجبر۔۔۔۔۔ باپ سے سنے میں ایسے ہی جرم کا ارتکاب ہوا
 تھا □۔ لڑکی خوف زدہ حالت میں پیچھے ہٹی گئی تھی ۔ باپ پر پاگل پن سوار
 تھا۔۔۔۔۔ چہ۔۔۔۔۔ سے آواز ہوئی، خوف زدہ لڑکی کا گداز جسم اس کی نظروں کے
 سامنے تھا۔ تپتے ریگستان میں جیسے ٹھنڈے پانی کی ایک بوند۔ بوند۔۔۔۔۔ ٹپ سے
 گری۔۔۔۔۔

سقراط اور ارسطو سے لے کر سگمنڈ فرائد تک، سبھی کا یہ ماننا ہے کہ۔۔۔۔۔ سپنوں میں
 کہیں نہ کہیں دبی خواہشات اور جنسی افعال رہتے ہیں۔۔۔۔۔ تو کیا جو کچھ سنے میں
 ہوا۔۔۔۔۔ وہ۔۔۔۔۔

تو کیا یہ باپ کی کوئی دبی خواہش تھی؟ نا آسودہ خواہشات فقط جنسی ہیجانات ہی
 ہوتے ہیں، باپ کو پتہ تھا۔

سپنوں کے بارے میں باپ کا کوئی گہرا مطالعہ تو نہیں تھا پھر بھی اپنی دلچسپی کے
 لحاظ سے باپ ایسی باتوں سے آشنا تھا۔ کلیئر و اینٹ، ٹیلی پیٹھی، پریکا گنیشن، ریٹر و کا
 گنیشن سے لے کر سپنوں میں ہونے والی جنسی خواہش وغیرہ کے بارے میں اسے
 مکمل جانکاری تھی، باپ کو لگا، عصمت دری کا مرتکب شخص وہ نہیں، کوئی پریت آتما
 ہے؟ (ایسی پریت آتماؤں کو پیرانفسیاتی زبان میں انکیوبی اور سکیوبی نام دیئے گئے
 ہیں۔ یہ شیطانی روحوں عورت اور مرد میں سوئی روحوں کے ساتھ اپنی جنسی خواہشات
 کی تکمیل کرتی ہیں۔۔۔۔۔ تو کیا وہ سچ مچ باپ نہیں تھا۔۔۔۔۔ وہ کوئی بدروح تھی؟)

لیکن یہ تسلی کچھ زیادہ جاندار نہیں تھی۔ اس نے نفسیات اور پیرانفسیات کے
 سارے چیتھڑے بکھیر دیئے تھے۔ باپ کے لئے یہ سب کچھ ناقابل برداشت تھا۔
 اس لئے کہ سنے میں جس لڑکی کے ساتھ باپ نے زنا بالجبر کیا تھا، وہ لڑکی چنکی

دیر تک باپ کا بدن کسی سوکھے پیڑ کی مانند تیز ہوا سے ہلتا رہا تھا۔ انسان کے ذہنی حرکات و سکنات کو قابو کرنے والے جذبے کا نام ہے LIBIDO — یہ مرد، عورت کے ملن سے ہی ممکن ہے۔ اپنے من چاہے ساتھی کے ساتھ جنہیں اس خواہش کی تکمیل میسر ہوتی ہے وہ ذہنی اعتبار سے صحت مند ہو جاتے ہیں — اپنی پسند کی تسکین حاصل نہ ہو تو ذہن میں دبی خواہش ڈراوے خواہوں کو جنم دیتی ہے۔ تو کیا باپ نا آسودہ تھا؟ بہت دنوں تک عورت کے بدن کی شمیمیں جیسے اوکھلی، دوات، کمر، کنواں وغیرہ اس کے سپنوں میں ابھرتے رہے اور ان سپنوں کا خاتمہ کہاں ہوا تھا..... وہ بھی ایک ایسے ”زانی“ کے ساتھ۔ اس نے پوری ننگی عورت کے ساتھ مباشرت کی تھی —

باپ گہرے سناٹے میں تھا۔ ایسے گہرے سناٹے میں، جہاں اس طرح کے تجزیے بھی غیر ضروری معلوم ہونے لگتے ہیں کہ..... وہ ابھی تک صحت مند ہے؟ جوانی ابھی اس میں باقی ہے..... ابھی تک اس میں پت جھڑ نہیں آیا۔ بیوی کی طرح..... وہ کسی ٹھنڈے سوکھے کنویں میں نہیں بدلا۔ جانگھوں پر ہاتھ پھیرتے ہوئے جسم میں، خون کی تمام لہروں پر اس کی نظر رہتی ہے۔ ایک گرم جسم شاید اس کے جوان بیٹے سے بھی زیادہ گرم، بیوی نے برسوں پہلے جیسے یہاں، سکھ کے اس مرکز پر دیوار اٹھا دی تھی۔ اس کے پاس سب سے زیادہ باتیں تھیں پنکی کے بارے میں، پنکی کے لئے اچھا سا شوہر ڈھونڈنے کے سنے کے بارے میں شاید بیوی کے پاس مستقبل کے نام پر کچھ اور بھی بوڑھے سنے رہے ہوں، مگر.....

اس دن پنکی شاور سے نکلی تھی، نہا کر۔ شاید باپ کسی ایسے ہی کمزور لمحے میں، وقت سے پہلے اپنی بیٹی کی شادی کا فیصلہ کر لیتا ہے۔ باپ نے نظر نیچی کر لی تھی پنکی کے جسم

سے میز انکلیں چھوٹ رہی تھیں۔ اس نے شلوار اور ڈھیلے گلے کا جمپر پہن رکھا تھا۔ وہ سر جھکائے تو لیے سے بال سکھا رہی تھی۔ پہلی ہی نظر میں اس نے آنکھ جھکالی تھی، آہ! کسی بھی باپ کے لئے ایسے لمحے کتنے خطرناک اور چیلنج سے بھرپور ہوتے ہیں..... تو کیا اس اُن چاہے سپنے کے لئے یہ منظر ذمہ دار تھا، یا..... اس کے اندر دہلی خواہش نے اسے ظالم حکمران میں بدل دیا تھا.....

خالی دماغ شیطان کا گھر۔۔۔ باپ خود کو زیادہ سے زیادہ مصروف رکھنا چاہتا تھا۔ گزرے ہوئے بہت سارے خوبصورت لمحوں یا پچھڑی ہوئی اس رومانی دنیا میں ایک بار پھر اپنی والیسی چاہتا تھا۔ اپنی حدوں کو پہچاننے کے باوجود..... شاید اسی لئے لڑکی کی طرف سے ملنے والی لگاتار دعوتوں کو ٹھکرانے کے بعد، اس دن، اس نے، اسے پہلی بار منظوری دی تھی.....

(۵)

”چلو! کہیں باہر چائے پینے چلتے ہیں۔“

بیٹا کچھ دیر تک خاموش رہا۔

لڑکی کے لئے تجسس کا موضوع دوسرا تھا۔ اس نے پوچھا۔ ”تمہیں پہلی بار کیا لگا

اپنے باپ کو دیکھ کر؟“ وہ تھوڑا مسکراتی تھی۔ ”عشق فرماتے ہوئے دیکھ کر؟“

”باپ ہمیں دیکھ لیتے تو، کیا لگتا انہیں؟“

لڑکی کو یہ جواب کچھ زیادہ پسند نہیں آیا۔۔۔

لڑکا کچھ اور سوچ رہا تھا۔ ”اچھا مان لو، وہ باپ کی گرل فرینڈ نہ ہو۔ وہ بس باپ

کے دفتر میں کام کرنے والی ایک عورت ہو.....“

”عورت نہیں۔ ایک کمسن، جوان اور خوبصورت لڑکی، جیسی میں ہوں۔“

لڑکی ہنسی۔ ”میری عمر کی.....؟“

”کیا اس عمر کی لڑکیاں دفنوں میں کام نہیں کرتیں؟“

”کرتی کیوں نہیں۔ باپ جیسے لوگ ان کے ساتھ چائے پینے بھی آتے ہوں گے، مگر وہ..... میرا دعویٰ ہے، جس طرح تمہارے پاپا نے..... اس کے ہاتھ پر اپنا ہاتھ رکھا تھا، میرا یقین ہے، وہ تمہارے پاپا کی گرل فرینڈ ہی ہوگی۔“

”اچھا بتاؤ، مجھے کیسا لگنا چاہئے تھا؟“

”مجھے نہیں پتہ.....“

”اچھا بتاؤ۔ اگر وہ تمہارے پاپا ہوتے تو.....؟“

لڑکی نے اس کی آنکھوں میں جھانکا۔ ”میرے پاپا می میں طلاق ہو چکی ہے۔ میں می کے ساتھ رہتی ہوں، اس لئے کہ پاپا کی زندگی میں کوئی اور آگئی تھی۔ ہو سکتا ہے وہ اس کے ساتھ ایسے ہی گھومتے ہوں جیسے.....“

”اس حادثے کے بعد تمہارے می نے کسی کو نہیں چاہا؟“

”نہیں، لیکن یہ می کی غلطی تھی جو یہ سوچتی ہیں کہ جوان ہوتی لڑکی کی موجودگی میں کسی کو چاہنا گناہ ہے۔ کبھی کبھی مجھے می پر غصہ آتا ہے۔ صرف میرے لئے ایک پوری زندگی انہیں دیو داسی کی طرح گزارنے کی کیا ضرورت تھی۔ میرے لئے، میرے ساتھ رہنے والی زندگی کا خاتمہ اس طرح ہو جائے، یہ مجھے گوارا نہیں۔“

”مان لو اگر تمہاری می کا کوئی رومانس شروع ہو جاتا تو.....؟“

”ایک سدیش انکل تھے..... می کا خیال رکھتے تھے مگر می نے سخت لفظوں میں انہیں آنے سے منع کر دیا.....“

”کیا تمہیں یقین ہے کہ می کے اندر تمہاری طرح ایک جوان عورت بھی ہوگی؟“

”مجھے یقین ہے کہ می سدیش انکل کو بھولی نہیں ہوں گی اور یہ کہ..... ان کے اندر کوئی نہ کوئی بھوک ضرور دبئی ہوگی۔ میں جانتی ہوں، می اس بھوک کو لئے ہوئے ہی مر جائیں گی۔“

بیٹے کی آنکھوں میں الجھن کے آثار تھے۔ تو کیا باپ بھی اسی طرح برسوں سے اپنی بھوک دبائے ہوئے ہوں گے؟
 ”تمہاری مُمی کیسی ہیں؟“

”ہمارے لئے بہت اچھی۔ ہاں! باپا کے لئے نہیں..... لگتا ہے۔ مُمی اس عمر میں صرف ہمارے لئے رہ گئی ہیں۔ وہ باپا کے لئے نہیں ہیں۔“
 لڑکی نے کچھ سوچتے ہوئے کہا۔ ”باپا کی زندگی میں کئی آجائیں تو بھیا نک بات نہیں۔ ایسے بہت سے مرد ہمارے سماج میں ہیں۔ سچائی یہ ہے کہ بہت سی گھروالیاں بھی یہ سب جانتے ہوئے چپ رہ جاتی ہیں۔ اس سے گھر نہیں ٹوٹتا۔ باپ کی زندگی میں کوئی دوسرا آجائے، تب خطرے کی بات ہے۔ اس دوسرے کے آنے سے گھر ٹوٹ بھی سکتا ہے۔ جیسا، میرے باپ کے ساتھ ہوا.....“
 ”پتہ نہیں، باپ کیا کریں گے.....“ لڑکے کو فکر تھی۔ ”لیکن ایک بات کہوں یہ دہرے پن کا زمانہ ہے، دہرے پن کا۔“

لڑکی ہنسی۔۔۔ سیدھی سچی بات کہوں تو ”دو غلام بن کر ہی جی سکتے ہو تم۔ آرام سے۔۔۔ زندگی میں بیلینس کے لئے دوہرے پن کا کردار ضروری ہے یعنی آپ ایک وقت میں دو جگہ ہو سکتے ہیں۔ الگ الگ اپنی ذمہ داریاں ادا کرتے ہوئے۔ سیدھے سیدھے کہوں تو، اگر آپ بیوی ہیں تو آپ کو بھولنا ہوگا کہ گھر سے باہر آپ کا شوہر کیا کرتا ہے اور اگر شوہر ہیں تو بھول جائیں کہ باقی وقت آپ کی بیوی کیا کرتی ہے۔ اس مارکیٹنگ ایجنسی میں اگر آپ اخلاقی اقدار یا روایات کی بات کریں گے تو خسارہ آپ کا ہی ہوگا۔“

لڑکا بولا۔ ”شاید اتنا کچھ قبول کرنا سب کے لئے آسان نہ ہو.....“
 ”تمہارے باپ کی زندگی میں ایک لڑکی آپ کی ہے، یہ قبول کرتے ہوئے تمہیں کیسا لگے گا؟“

لڑکے نے بہت سوچنے کے بعد کہا۔۔۔ ”ابھی اس میز پر بیٹھ کر میں اس کا جواب صحیح طور پر نہیں دے پاؤں گا۔“



باپ کے لئے یہ ایک غیر متوقع سمجھوتہ تھا۔ یعنی اس سنے سے اس لڑکی تک کا سفر۔ لڑکی کا ساتھ پا کر جیسے اس کا پورا جسم گنگنا اٹھا تھا۔ نہیں، اس سے بھی زیادہ۔ باپ کا جسم جیسے اچانک والکن میں بدل گیا ہوا اور والکن کے تار جھنجھنا کر مستی بھری دھنیں پیدا کر رہے ہوں۔

لڑکی کم عمر تھی، باپ نے پوچھا۔۔۔

”تم نے اپنی عمر دیکھی ہے؟“

”ہاں۔“ لڑکی ڈھٹائی سے مسکرائی۔ ”اور تم نے؟“

”ہاں“

”تمہاری جیسی عمر کو میری ہی عمر کی ضرورت ہے“

”اور تمہاری عمر کو.....؟“ باپ اس فلسفے پر حیران تھا۔

لڑکی مدہوش تھی۔ ”نئے لڑکے نا تجربہ کار ہوتے ہیں۔۔۔ مورتی کی تراش خراش

سے واقف نہیں ہوتے۔ اس عمر کو ایک تجربہ کار مرد کو ہی سوچنا چاہئے۔ جیسے تم۔“

لڑکی ہنسی تھی۔

گھر آ کر بھی باپ کو لڑکی کی ہنسی یاد رہی۔ اس دن لڑکی کے صرف ہاتھوں کے لمس اور خوشبو نے، گھر میں طرح طرح سے اس کی موجودگی درج کرادی تھی۔ جیسے ڈائمنگ ٹیبل پر کھانا کھاتے ہوئے دفعتاً غیر شعوری طور پر اس کے ہاتھ ’طلبہ بن گئے تھے۔ جیسے ہاتھ روم میں وہ یونہی گنگنا نے لگا تھا۔ جیسے..... اور بھی بہت کچھ ہوا تھا۔

مگر شاید اب وہ یاد کرنے کی حالت میں نہیں تھا..... کیونکہ اب اس لمس یا خوشبو سے گزرتے ہوئے وہ ساری رات اپنی 'اگنی پریشا' دینے پر مجبور تھا۔ پتہ نہیں، بیوی کو اس بدلاؤ پر حیران ہونا چاہئے تھا یا نہیں؟ مگر بیوی ڈر چکی تھی یہ سوچتے ہوئے کہ اس کا شوہر کسی سخت ذہنی الجھن میں گرفتار ہے۔ وہ اپنے باپ کے گھر کی روایت کو نبھانے یا بیوی کا دھرم نبھانے پر مجبور تھی۔ اور وہ بار بار شوہر کے آگے پیچھے گھوم کر کچھ ایسی مضحکہ خیز صورت حال پیدا کر رہی تھی جیسے کسی چھوٹے بچے پر پاگل پن کا دورہ پڑا ہو اور ماں اپنی مکمل ممتا بچے پر انڈیل دینا چاہتی ہو۔ شوہر کے بدلاؤ پر اس کا ذہن کہیں اور جانے کی حالت میں نہیں تھا۔

”پنگی کے لئے پریشان ہو؟“

باپ کی مٹھیاں سختی سے بھنچ گئی۔ ابھی ابھی تو وہ یک ڈراؤنے سنے کے سفر سے واپس لوٹا تھا۔

”مت سوچو زیادہ“

”نہیں۔ ایسی کوئی بات نہیں“

”قرض چڑھ گیا ہے؟“

”نہیں“

”نو کری پر..... کوئی.....“

”کوئی خطرہ نہیں ہے۔“ باپ کا لہجہ ذرا سا اکھڑا ہوا تھا۔

”لاؤ سر میں تیل ڈال دوں۔“

باپ نے گھور کر دیکھا۔ بیوی کے چہرے کی جھریاں کچھ زیادہ ہی پھیل گئی تھیں۔

سر پر تیل بھی چڑھا ہوا تھا۔ تیل ڈالنے سے سر کے بال اور بھی چپک گئے تھے۔

”نہیں، کوئی ضرورت نہیں ہے، اس وقت مجھے اکیلا چھوڑ دو۔“

دوسرے دن بھی ماں پریشان رہی۔

بیٹے نے ماں کو دیکھ کر چٹکی لی..... ”تم نے کچھ محسوس کیا؟“
”نہیں۔“

”تم محسوس کر بھی نہیں سکتی ہو!“

”کیوں؟“ ماں کے لہجے میں حیرانی تھی۔

”کیونکہ تمہارے مقابلے میں، باپ ابھی تک جوان ہے۔“

ماں کو خوفزدہ چھوڑ کر بیٹا آگے بڑھ گیا.....

اسی دن شام کے وقت بیٹے نے اپنی محبوبہ سے کہا۔

”سب کچھ خیال کے مطابق ہی چل رہا ہے“

”کیسا لگ رہا ہے تمہیں؟“

”کہہ نہیں سکتا، مگر لگتا ہے، کشش کے لئے ہر عمر ایک جیسی ہے.....“

”یا ہر عمر کی کشش ایک جیسی ہوتی ہے“

”شاید..... مگر شاید میں اتنے تذبذب میں نہ ہوتا باپ کی عمر میں پہنچ کر“

”ہر عمر ایک جیسی ہوتی ہے۔ حادثات اپنا چہرہ بدلتے رہتے ہیں، بدلتے صرف

حادثات ہیں لڑکی بولی۔“ خیر اس دن میں نے تم سے پوچھا تھا..... تمہارے باپ کی

زندگی میں ایک لڑکی آچکی ہے یہ قبول کرتے ہوئے تمہیں کیسا لگے گا؟“

”ابھی تک کچھ سوچ پانے کی حالت میں نہیں ہوں“

لڑکی پھر ڈھٹائی سے ہنس دی..... ”اور شاید آگے بھی نہ ہو اس لئے کہ باپ پر

غور فکر کرتے ہوئے تم صرف باپ پر غور نہیں کر رہے ہو بلکہ باپ کے ساتھ اپنے،

پنکی، ماں اور صورت حال پر بھی غور کر رہے ہو۔ ان سب کو ہٹا کر صرف باپ کے

بارے میں سوچو۔“

”لیکن ایسا کیسے ممکن ہے.....؟“

لڑکی نے پتہ نہیں کس سوچ کے تحت کہا۔ ”اُسے ممکن بناؤ ورنہ ایک بار پھر یہ دنیا جڑنے کے بجائے ٹوٹ جائے گی۔“

(۶)

باپ کو کوئی فیصلہ نہیں لینا تھا۔ بلکہ اندر بیٹے بوجھل آدمی کو ذرا سا خوش کرنا تھا۔ کسی کا ذرا سا ساتھ اور بدلے میں بہت سی خوشیاں یا بے رنگ کاغذ پر نقاشی کرنی تھی۔ ایک کامیاب آدمی کے اندر چھپنا کام اور ڈرپوک آدمی کو ٹھنڈے اور خوشگوار ہوا کے جھونکے کی تلاش تھی اور یہ کوئی ایسی بے ایمانی بھی نہیں تھی۔ اس میں کوئی مکروفریب بھی نہیں تھا۔ ریگستان کی تپتی زمین پر جیسے کسی امرت بوند کی تلاش۔ شاید اسی نا آسودہ جنسی خواہش نے اس اذیت ناک سنے کو جنم دیا تھا۔ باپ اس نئی رفاقت کو کامیابی کی کنجی بھی مان سکتا تھا کہ تسکین میں ہی کامیابی چھپی ہے۔ تسکین ذہنی طور پر اسے غیر صحت مند نہیں رہنے دیتی۔ وہ آرام سے پنکی کی شادی کرتا۔ بیوی سے دو چار اچھی بری باتیں، بیٹے کے ساتھ تھوڑا ہنسی مذاق اور زندگی آرام سے گزرنے والی میٹریاں پہچان لیتی۔

مگر باپ کی آزمائش بھی یہیں سے شروع ہوئی تھی۔ وہ بھیا تک اذیت سے گزر رہا تھا۔ صرف ایک لمس یا خوشبو سے وہ خود اپنی نظروں سے کتنی بار ننگا ہوتے ہوتے بچا تھا۔ اس کی عمر، کی تفصیل اس کے اصول، اس کا خاندانی پن۔ باپ کئی راتیں نہیں سویا، اس کے بعد باپ کئی دنوں تک اس لڑکی سے نہیں ملا۔

ظاہر ہے، آزمائش میں باپ ہار گیا تھا۔ مکمل شکست، باپ کا جرم ثابت ہو چکا تھا۔ باپ کو پھر سے گھروالوں کی نظر میں پہلے جیسا بننا تھا۔ باپ کو اس غیر انسانی زاویے، سے باہر نکلنا تھا۔

اور باپ دھیرے دھیرے باہر نکلنے بھی لگا تھا اور کہنا چاہئے.....

”باپ نارمل ہو چکا ہے۔“

بیٹے نے اس کہانی کا کلائمکس لکھتے ہوئے کہا۔

”کیا؟“ لڑکی چونک گئی تھی۔

”ہاں، اس میں تو ازن لوٹ آیا ہے۔ وہ برابر برابر ہنستا ہے یعنی جتنا ہنستا چاہئے،

وہ برابر برابر..... یعنی اتنا ہی مسکراتا ہے، جتنا مسکراتا چاہئے اور کبھی کبھی، کسی ضروری

بات پر اتنا ہی سنجیدہ ہو جاتا ہے، جتنا.....“

”یعنی وہ لڑکی اس کی زندگی سے دور جا چکی ہے؟“

”یا اسے باپ نے دور کر دیا؟“

لڑکی کی آنکھوں میں جیسے گھنگوراندھیرا چھا گیا ہو۔ وہ ایک لمحے کے لئے کانپ گئی

تھی۔ شاید ایک قطرہ آنسو اس کی آنکھوں میں لرزاں تھا۔

”کیا ہوا تمہیں؟“

”کچھ نہیں۔ ماں کا خیال آ گیا“

”اچانک۔ مگر کیوں.....؟“

لڑکی نے موضوع بدل دیا۔ ”اب سوچتی ہوں میری ماں مکمل کیوں نہیں ہو سکی۔

میری ماں بد نصیب ہے۔“



دادا اور پوتا

(اپنے پانچ سالہ بیٹے عکاشہ کے لئے جس کی خوبصورت اور خطرناک 'شرارتوں سے اس کہانی کا جنم ہوا)

(۱)

کچھ دنوں سے بڈھے اور پوتے میں جنگ چل رہی تھی۔ بڈھا چلاتا رہتا تھا اور پوتا اس کی ہر بات نظر انداز کر جاتا تھا.....
'سنو، میرے پاس وقت ہیں۔'
'کیوں وقت نہیں ہے؟'
'بس کہہ دینا، وقت نہیں ہے۔'
'ایک ہمارا بھی زمانہ تھا.....'

بڈھا کہتا کہتا ٹھہر جاتا۔ بھلا جوان پوتے کے پاس اتنا سب کچھ سننے کے لئے وقت ہی کہاں تھا۔ بڈھا اس وقت پیدا ہوا تھا جب لوگوں کے پاس وقت ہی وقت تھا اور پوتے نے اس وقت آنکھیں کھولی تھیں جب دنیا تیزی سے بدلنے لگی تھی.....

○○

بڈھے کو پوتے پر رشک آتا تھا اور بیٹے سے اسی قدر اکتاہٹ محسوس ہوتی تھی..... اس کی امید کے برخلاف بیٹا ذرا سا بھی موقع پاتے ہی اس کے آگے پیچھے گھومتا ہوا فرمانبرداری ثابت کرنے میں جٹ جاتا.....

'ابا، آپ کو چائے ملی؟'

'مل گئی.....'

'کھانا ہو گیا'

’ہاں‘

’کچھ چاہئے تو نہیں آپ کو؟‘

’نہیں‘

’طبیعت تو ٹھیک ہے نا آپ کی؟‘

’میری طبیعت بالکل ٹھیک ہے۔ میں بالکل ٹھیک ہوں۔ تم جاؤ، اپنا کام کرو۔‘



بڈھے کو بیٹے کی بات سے کوفت محسوس ہوتی۔ اسے لگتا، بیٹا درمیان کی اڑان میں کہیں پھنسا رہ گیا ہے۔ اور پوتا، اس کی اڑان کا تو نہ کوئی اور ہے نہ چھوڑ۔ بیٹا ایک محدود زمین میں رہ کر اپنی ذمہ داریاں ادا کر رہا ہے۔ پوتے کے سامنے ایک کھلا آسمان ہے۔۔۔۔۔ بیٹا، اپنی، اس کی (یعنی بڈھے کی) نسل اور ان دو نسلوں کی اخلاقیات کے بیچ کہیں الجھ کر رہ گیا ہے۔۔۔۔۔ اور پوتا، اس کی نظروں میں ایسا شاطر پرندہ، جو ایسی تمام بندشوں کے پرکڑنا جانتا ہو۔ بڈھے کو بیٹے پر رحم آتا تھا اور پوتے کے لئے اس کے اندر ایک خاص طرح کا جذبہ رقابت تھا، جواب جوش مارنے لگا تھا۔



بڈھے کو احساس تھا، وہ غلط وقت میں پیدا ہوا ہے۔ تب کتنی معمولی معمولی چیزیں اس کے لئے خوشی بن جایا کرتی تھیں۔ وہ ایک مدت تک دھوپ، ہوا، آنگن اور آنگن کے پیڑ کو ہی دنیا سمجھتا آیا تھا۔ باہر کی سب چیزیں ایک لمبی مدت تک، یعنی اس کے کافی بڑا ہو جانے کے بعد تک جادو گر کا بن ڈبہ ہی رہیں۔ یعنی جس کے بارے میں وہ سوچ سکتا تھا۔ خوش ہو سکتا تھا، چونک سکتا تھا اور مچل سکتا تھا۔۔۔۔۔ اماں، ابا، بھائی، بہنوں کی فوج، اس کی کل کائنات بس اتنی تھی۔۔۔۔۔ اور کیا چاہئے۔۔۔۔۔

بڈھا اسی دنیا میں گم رہا کہ اس وقت کے سارے بچے اسی دنیا میں گم تھے..... وہ اسی کائنات میں غوطہ کھاتا رہا کہ اس وقت کے سارے بچے.....

دھوپ، ہوا، آنگن اور پیڑ..... ایک دن گھر کی دیوار اونچی اٹھ گئی۔ دھوپ رخصت ہو گئی۔ ہوا کا آنا بند ہو گیا۔ آنگن پاٹ دیا گیا اور پیڑ کاٹ ڈالا گیا۔ بڈھے نے آئینہ میں اپنا چہرہ دیکھا۔ اب وہاں ایک پختہ کار مرد تھا اور دنیا دھیرے دھیرے بدلنے لگی تھی.....

لیکن شاید نہیں۔ یہ بڈھے کا وہم تھا۔ دنیا اسی طرح اپنے محور پر لگی ہوئی تھی، جیسے پہلے تھی..... جیسے بڈھے کے باپ کے وقت میں تھی۔



تو بڈھا ان بہت سارے لوگوں میں سے ایک تھا جو بہت چھوٹی چھوٹی چیزوں پر خوش ہو جایا کرتے ہیں۔ پھر اس نے یہی چھوٹی چھوٹی خوشیاں ورثہ میں اپنے بیٹے کے حوالے کر دیں۔ بیٹے کے زمانے میں وقت صرف اس قدر بدلتا تھا کہ زمین زیادہ پتھریلی ہو گئی تھی۔ بڈھے باپ کی طرح اسے سب کچھ آسانی سے نہیں مل گیا تھا..... اسے باپ سے زیادہ مشقت کرنی پڑی۔ کچھ زیادہ جدوجہد کرنی پڑی..... تب اس کے چھوٹے سے شہر میں تھوڑی تھوڑی تبدیلیاں آنے لگی تھیں..... خاندان کے بڑھنے پر ہزارہ اور گھر کا چھوٹا ہونا لازمی تھی۔ یہی وہ چھوٹی چھوٹی باتیں تھیں جسے بڈھا۔۔۔۔۔ دنیا کے ایک دم بدل جانے کے طور پر دیکھ رہا تھا۔

لیکن دراصل دنیا تب بدلتی تھی جب.....



بیٹا اپنی آدھی زندگی کی ناؤ کھے چکا تھا۔ بڈھا اب اکیلا تھا۔ بیوی گزر چکی تھی۔ بیٹے کو مشقت اور جدوجہد کے بدلے میں ایک اچھی زندگی ملی تھی۔ مگر نیا شہر ملا

تھا۔ نئے شہر میں کالونیاں تھیں۔ ان میں کہیں ایک گھر بیٹے کا بھی تھا۔
اس گھر میں آنگن نہیں تھا۔

اس گھر میں پیڑ نہیں تھے۔

اس گھر میں دھوپ کم آتی تھی۔ ہوا کا گزرنا بھی کم ہوتا تھا۔

پوتے نے اسی گھر میں آنکھ کھولی تھی..... آنگن، پیڑ، ہوا، دھوپ نہ ہوتے ہوئے
بھی پوتے نے زبردست ہاتھ پاؤں نکالے تھے۔

پوتے کا ہر دن ایسا تھا جو اس کے بیٹے کی زندگی میں نہیں آیا تھا۔

جو بڈھے کی زندگی میں نہیں آیا تھا.....

پوتا بلا خطر کچھ بھی کر سکتا تھا..... اور شاید اسی لئے، اسے دیکھتا، پڑھتا ہوا بڈھے
قدم قدم پر اس سے کڑھتا رہتا تھا.....

(۲)

اور حقیقت ہے، پوتے نے جب آنکھیں کھولیں، اس وقت دنیا بے حد تیزی سے
بدلنے لگی تھی۔

پوتے نے بے حد چھوٹی نازک عمر میں ہی اپنے پر نکال لئے۔ ایک دن پڑھتے
پڑھتے وہ تیزی سے دروازہ کھول کر باہر نکلا۔

’کہاں جا رہے ہو؟ بڈھے نے پوچھا۔

’کھیلنے جا رہا ہوں‘

بڈھے نے بیٹے سے کہا..... ’اے روکو..... وہ کھیلنے جا رہا ہے.....‘

بیٹے نے آنکھیں پھیرتے ہوئے کہا..... ’وہ نہیں مانے گا..... وہ اپنی مرضی کا

مالک ہے آپ دیکھتے نہیں.....‘

’ہاں، میں سب دیکھ رہا ہوں‘

بڈھے نے گہرا سانس بھر کر کھلے دروازے کو دیکھا۔ پوتا نظر سے اوجھل ہو چکا تھا



بے حد ننھی، کچی سی عمر میں اور اس کا لونی میں یہ پوتے کا پہلا دن تھا۔ جب نرسی میں پڑھتے ہوئے اس نے اپنی آزادی کا اعلان کیا تھا..... اس دن بڈھا دیر تک سوچتا رہا۔۔۔ بچپن میں ایسی آزادی اس کے حصے میں کیوں نہیں آئی؟ وہ پہلا دن تھا، جب بڈھے نے پوتے سے جلن محسوس کی تھی۔



پوتا تھوڑی دیر بعد کھیل کرواپس آیا، تو بڈھا دروازے پر اس کا راستہ روک کر کھرا ہو گیا۔

اس کی متحس آنگھوں میں سوالات تھے۔۔۔

’تمہارے پاس کیا ہے جو میرے پاس نہیں ہے‘

’ہٹو، جانے دو‘

’نہیں، پہلے بتاؤ..... تمہارے پاس کیا ہے جو میرے پاس.....‘

پوتے نے پھر دہرایا..... نہیں جانے دو گے؟‘

’نہیں.....‘

’ٹھیکہ گا‘

پوتا مست ہوا کے جھونکوں کی طرح دوبارہ بھاگ کھڑا ہوا تھا۔ بڈھا دیکھتا رہ

گیا..... شاید فرار کے اتنے راستے، بغاوت کا یہ مادہ، جو پوتے میں تھا، بڈھے میں

نہیں آیا تھا..... وہ دیر تک دو قدم آگے بڑھ کر پوتے کو سیڑھیوں سے نیچے اتر کر دوڑ

کر، سر پٹ بھاگتے ہوئے دیکھتا رہا۔

یہ سلسلہ دراز ہوتا رہا۔۔۔۔۔

انحراف، احتجاج اور بغاوت کی کشادہ سڑک پر پوتے کے قدم بھاگتے رہے۔
بڈھا خود سے دریافت کرنے میں مصروف رہا۔

’اس میں ایسا کیا ہے، جو میرے پاس نہیں ہے‘

اور کہنا چاہئے، بار بار اٹھنے والے اسی ایک سوال نے اسے پوتے کے بہت قریب
کر دیا تھا۔۔۔۔۔ اور پوتا بھی اسی دشمنی، رقابت کے پردے میں بڈھے کو ’کچھ‘ بھی
بتاتے یا پوچھتے ہوئے گھبراتا یا شرماتا نہیں تھا۔۔۔۔۔ مثلاً جیسے پوتا پوچھتا۔۔۔۔۔

’تم اپنے وقت میں ایسے نہیں تھے؟‘

’نہیں۔‘

’پھر تم کرتے کیا تھے؟‘

’ہم چپ رہتے تھے۔ بڑوں کے سامنے بولنا منع تھا۔‘

’اور۔۔۔۔۔؟‘

’پیدا ہوتے ہی ہمیں ایک ٹائم وائچ دے دی جاتی تھی۔ اس وقت اٹھنا ہے، نلانا
وقت میں یہ کام انجام دینا ہے۔۔۔۔۔‘

’اور لڑکی۔۔۔۔۔؟‘

پوتا ہنستا ہے۔

بڈھا آنکھیں تریرتا ہے۔۔۔۔۔ ’ہمیں چھت پر بھی جانا منع تھا۔ تمہارا باپ بھی
چھت پر نہیں جاسکتا تھا۔ لڑکی کا نام لینا تو بہت دور کی چیز ہے۔‘
’تم لوگ گھامڑ تھے۔۔۔۔۔‘ اس بار پوتے کو غصہ آتا ہے۔



دادا جوانی کا رروائی کے طور پر، گفتگو کے ہر نئے موڑ پر بیٹے کے ساتھ شیئر

کرتا۔۔۔

’وہ اڑ رہا ہے۔‘

’یہ عمر اس کے اڑنے کی ہی ہے۔‘ بیٹا اپنے کام میں مصروف رہتا۔

’وہ ہنس رہا ہے۔‘

’وہ ہنس سکتا ہے۔۔۔۔۔ یہ عمر ہی۔۔۔۔۔‘

’۔۔۔ نہیں، وہ ایسے نہیں ہنس رہا ہے جیسے ہم لوگ۔۔۔۔۔‘

بڈھا کہتے کہتے غصہ ہوتا ہے۔۔۔۔۔ ’وہ اڑ رہا ہے۔۔۔۔۔ وہ بڑا ہو رہا ہے۔۔۔۔۔ وہ پھسل

رہا ہے۔۔۔۔۔‘

بیٹا ہر بار اپنی مصروفیت میں آنکھیں جھکائے، ویسے ہی جواب دیتا۔۔۔۔۔

’وہ ایسا کر سکتا ہے۔۔۔۔۔‘

ظاہر ہے، ایسے موقع پر بڈھے کو اپنے غصے کو چھپانا، ناممکن ہو جاتا۔۔۔۔۔ اور جیسے

ایسے ہر موقع پر غصہ و ربدھا خود سے دریافت کیا کرتا۔

’آخر اس میں ایسا کیا ہے، جو اس کے پاس نہیں تھا۔‘

(۳)

بڈھے کے دیکھتے ہی دیکھتے پوتے میں جوانی کے پرنکل آئے۔ تیزی سے بدلتی

فاسٹ فوڈ (Fast food) کی اس دنیا میں اب وہ ایک آزاد مرد جوان کی حیثیت

سے تھا اور یہ سب، کہ اس میں کیسے کیسے اور کتنے پر نکلے، یا یہ کہ خالی وقت میں وہ کیا

کیا کرتا رہا ہے، ان مہملات کے لئے بیٹے کے پاس وقت نہیں تھا۔ مگر بڈھے کی

گدھنگا میں ہر دم اس کے آگے پیچھے گھومتی رہتی تھیں اور حقیقت یہ ہے کہ صرف

گھومتی ہی نہیں رہتی تھی بلکہ قدم قدم پر چونکی اور پریشان بھی ہوتی رہتی تھیں۔۔۔۔۔

مثلاً یہ کہ وہ..... بہت زیادہ دوڑ رہا ہے، اڑ رہا ہے۔۔۔۔۔

مثلاً یہ کہ وہ..... نئے پن کی تلاش میں، خواہ وہ نیا پن کیسا بھی ہو، بلا خوف، بے جھجک 'جنون' میں مبتلا ہو رہا ہے۔۔۔۔۔

مثلاً یہ..... کہ اب اسے دیکھ پانا، ہاں دیکھ پانا روز بروز ایک مشکل امر ہوا جا رہا ہے۔۔۔۔۔

بڑھا ہمت جٹا کر اپنے مصروف بیٹے کے پاس آتا۔۔۔۔۔

’اس نے اول جلول کپڑے، پہنے ہیں.....‘

’اس کے دوست بھی پہنتے ہوں گے‘..... بیٹے کی نگاہیں اپنے کام میں مصروف ہوتیں۔

’اس کے کانوں میں چھلے ہیں.....‘

’نیا فیشن ہوگا.....‘

’وہ راتوں کو دیر سے آتا ہے.....‘

’کلب اور دوستوں میں دیر ہو جاتی ہوگی‘

’وہ.....‘

بیٹے کے پاس ہر بات کا جواب موجود تھا۔ لیکن ویر یورائی چیوڈ (Wear

your attitude) والا لہجہ بڑھے کو ہضم نہیں ہوتا تھا اور پوتے کے (We are

like this only یعنی ہم تو ایسے ہی ہیں، جیسے ریمارک پر اس کا نک چڑھا پن

اور بھی بڑھ جاتا تھا۔۔۔۔۔



پوتا جوشیلا تھا، تیز طرار تھا۔ نگاہیں ملا کر بات کرتا تھا۔ وہ ہر لمحہ خود کو نئے

Attitude میں ڈھال رہا تھا۔ رنگ برنگے بال، کانوں میں چھلے، پھٹی ہوئی

جینس — کبھی کبھی تیز تیز آواز میں گانے لگتا۔ بڈھے کی ہر بات کا پوتے کے پاس ایک ہی جواب تھا۔

’ہم اپنی مرضی کے مالک ہیں۔‘

’ — چاہے تم جتنی بھی تیز آواز میں ناچو، گاؤ۔‘

’ہاں‘

’ — کسی کی موجودگی کا خیال بھی نہ کرو۔‘

’ہاں.....‘

’ — کسی کے دکھ، پریشانی کا۔‘

’ہاں..... ہم صرف اپنے بارے میں سوچتے ہیں — اس لئے کہ we are

like this only.....‘

’ — ہم اپنے زمانے میں.....، بڈھے کا لہجہ کھوکھلا تھا۔

’تم لوگ آخر اتنے دبو کیوں تھے۔ اس لئے کہ تم لوگ ڈرڈر کر رہے تھے.....‘

یہ ایک بھیا نک حقیقت تھی۔ یا یہ ایک ایسا کنفییشن تھا جسے کرتے ہوئے بوڑھے نے ہمیشہ ہی خوف محسوس کیا تھا..... بڈھے کو اپنا زمانہ معلوم تھا۔ بڈھے کی غلطی یہ تھی کہ اس کے بیٹے کو بھی یہی زمانہ وارثت میں ملا — بڈھا اپنے زمانے میں کسی لڑکی سے بات کرتے ہوئے بھی گھبراتا تھا — فرق اتنا تھا کہ بیٹے کی زندگی میں ایک لڑکی آئی تھی..... لیکن ایک خاموش رومانی کہانی، شروع ہونے سے پہلے ہی بھیا نک طوفان میں بکھر گئی..... بڈھے کو سب کچھ یاد تھا..... وہ پاگلوں کی طرح اپنی خاندانی عزت کو بچانے کے لئے ساری ساری رات کمرے میں ٹہلتا رہا تھا..... ایسا تو اس کی سات پشتوں میں سے کسی نے نہیں کیا..... صبح کا دھندلا ہونا سے پہلے ہی بیٹے کو

نہند سے جگا کر اس نے اپنا فیصلہ سنا دیا.....

’ایسا کرنا میرے لئے ممکن نہیں — تم چاہو تو بغاوت کر سکتے ہو؟‘

بیٹے کا چہرہ ایک لمحے کو کانپا۔ پھر جھک گیا۔

بڈھے کو یقین سا ہے، کہ اس موقع پر بغاوت کے خاتمے کے اعلان پر اس کے ہونٹوں پر ایک ہلکی سی مسکان ضرور نمودار ہونی تھی۔ پھر بیٹے نے وہی کچھ کیا جو کچھ اس بڈھے نے چاہا..... یا جیسا کہ اس کے پہلے والی نسل کے لوگ کرتے آئے تھے.....

(۴)

لیکن پوتا، اپنی اس دنیا سے کتنا خوش تھا، یہ وہی بتا سکتا تھا۔ وہ ایک ایسے کامیاب آدمی کا بیٹا تھا جن کے پاس بیکار کی باتوں کے لئے وقت نہیں رہتا۔ پوتے کے پاس اپنی ایک اسپورٹس کار تھی جس میں وہ اپنی دوست لڑکیوں کے ساتھ سیر سپاٹا کر سکتا تھا۔ ایک پلاسٹک کارڈ یا کریڈٹ کارڈ تھا۔ ایک موبائل، جس میں زیادہ تر اس کی دوست لڑکیوں کے فون آیا کرتے تھے۔ وہ الٹی بیس بال ٹوپی پہنتا تھا۔ ڈھیلی ڈھالی باکسر شرٹس اس کی پہلی پسند تھی۔ وہ فاسٹ فوڈ کا شیدائی تھا اور ریڈی میڈ رومانس میں ہی اس کی دلچسپی تھی۔ یعنی کچھ دن ہنسے، بولے پھر کپڑے بدل دیئے۔ جس دن پوتے نے پہلی بار اپنے ننگے بدن پر ”گودنے“ گدوائے تھے، اس دن بڈھا بری طرح اچھلا تھا۔

’— یہ سب کیا ہے؟‘

’آپ دیکھتے نہیں، یہ سانپ ہے..... یہ مچھلی ہے..... یہ میڑھیاں ہیں.....‘

’— لیکن یہ سب کیوں ہے؟‘

’کیوں کہ ہمیں یہی اچھا لگتا ہے۔‘

’لیکن اس کے بعد.....‘

’سوچا نہیں ہے۔‘



بڈھا ایک بار پھر اپنے مصروف بیٹے کے پاس تھا.....

’اے روکو.....‘

بیٹا خاموش رہا.....

’اے سمجھنے کی کوشش کرو‘

’بیٹے نے اس بار بھی اپنی نظریں جھکائے رکھیں.....‘

بڈھے کے چہرے پر تناؤ تھا.....

’میں تمہارا باپ ہوں۔ تم سے ایک نسل بڑا..... پھر مت کہنا کہ مجھے خبر نہ ہوئی.....

اس نے آزادی چاہی۔ اے آزادی ملی..... وہ آزادی جو مجھے اور تمہیں نہیں ملی تھی۔

تم اے روکتے، وہ تب بھی نہیں رکتا، تم اے بندشوں میں جکڑنے کی کوشش کرتے،

تو وہ یہ زنجیریں توڑ دیتا۔ کیونکہ وہ بہر صورت تمہاری طرح بزدل نہیں ہے۔ ایک

معمولی محبت کے لئے بھی بغاوت نہیں کرنے والا..... سن رہے ہو، نا۔‘

بات ویسے ہی سر جھکائے فائلوں میں مصروف رہا.....

بڈھے نے کہنا جاری رکھا۔ اس نے سب سے پہلے اپنی حدیں توڑیں۔ سمجھ رہے

ہونا، حدیں..... وہ گھر سے باہر رہا۔ ساری ساری راتیں باہر..... شراب، جوئے اور

لڑکیوں میں..... لیکن یہ سب وہ باتیں تھیں جو بہت آؤٹ ڈیٹ تھیں..... یعنی جن

کے بارے میں زیادہ باتیں کرنا تمہارے جیسے لوگوں کے لئے تضييع اوقات ہے۔ اس

نے اپنی اڑان جاری رکھی..... بال منڈوائے، گودنے گدوائے، اٹی ٹوپی پہنی اور

زمانے بھر سے الٹا ہو گیا..... تم سمجھ رہے ہو میں کیا کہہ رہا ہوں.....‘

بیٹا ویسے ہی مصروف رہا، جیسے بڈھے کی باتیں اس کے سمجھ میں نہیں آرہی

ہو۔۔۔

”میں نے سمجھا ہے انہیں۔ تم سے زیادہ۔ اس لئے کہ پل پل میں تم سے زیادہ ان کے قریب رہا ہوں۔ سنو۔۔۔ غور سے سنو۔۔۔ یہ بہت تیز طرار ہیں۔ غضب کے اڑان والے۔۔۔ انہیں زندگی اور وقت پر بھروسہ نہیں ہے۔ یہ سب کچھ وقت سے پہلے کر لینا چاہتے ہیں۔۔۔ ہم اور تم تھوڑا تھوڑا کر کے سفر آگے بڑھاتے تھے۔ اس لئے عمر کا ایک بڑا حصہ دھل جانے کے بعد بھی ہمارے پاس بہت وقت رہ جاتا تھا۔ مگر ان کے پاس۔“

بڈھے کا لہجہ ڈراونا تھا۔۔۔ جب یہ سب کچھ کر لیں گے تو؟ یعنی اس چھوٹی سے عمر میں ہی۔۔۔ تو باقی عمر کا کیا کریں گے یہ۔۔۔؟ بڈھا کھانس رہا تھا۔۔۔ غم اسی بات کا ہے کہ یہ باقی عمر کی پرواہ نہیں کریں گے۔ مت سنو تم۔۔۔ جہنم میں جاؤ۔۔۔



پوتے کے اندر آنے والی یہ وہ تبدیلیاں تھیں، جس کے بعد بڈھے نے خود سے سوال کرنا چھوڑ دیا۔۔۔ کہ آخر اس میں (پوتے) ایسا کیا ہے جو اس کے پاس نہیں ہے۔ بڈھا کے پاس اپنے پوتے کی ذہنی سطح کے لئے بس ایک ہی جملہ تھا۔۔۔ یعنی پہچان کی آخری سطح۔۔۔!

اس کے بعد۔۔۔؟

بڈھے کو سوچ سوچ کر خوف آتا تھا۔۔۔ بڈھے کے اندر پوتے کے لئے اب رقابت نہیں بلکہ ترحم کا جذبہ جاگ اٹھا تھا۔ اسے رہ رہ کر پوتے پر افسوس آتا تھا۔۔۔ اس دن پوتے کے ساتھ ایک نئی لڑکی تھی۔ پوتا لڑکی کے ساتھ کمرے میں بند ہو گیا۔۔۔ بڈھے کی آنکھوں میں ایک پل کو شعلہ سا چمکا۔۔۔ پھر پیہ نہیں کیا سوچ کر

یہ شعلہ بجھ سا گیا۔

لڑکی کے جانے کے بعد وہ پوتے کے پاس آیا۔

’— کون تھی یہ لڑکی؟‘

’نہیں معلوم‘

’— تمہارے ساتھ پڑھتی ہے؟‘

’نہیں۔‘

’— دوست ہے؟‘

’شاید..... نہیں۔‘

’— کیفوزڈ ہو تم۔ ورنہ اتنی چھوٹی سی بات کے لئے ’شاید‘ اور ’نہیں‘ کا سہارا

نہیں لیتے۔

’تم نے کیا سمجھا، کون ہے یہ؟‘ پوتے نے پلٹ کر پوچھا۔

’— میں نے سمجھا، شاید تمہاری سپاٹ زندگی میں ایک کرن چمکی ہے۔‘

’تم بڈھے ہو گئے ہو۔‘

’— نہیں۔ مجھے تم پر ترس آتا ہے.....‘

’مجھ پر ترس کھانے کی ضرورت نہیں۔‘

’— ضرورت ہے — بڈھے کو مزہ مل رہا تھا۔ اس لئے کہ اگر وہ لڑکی وہی

ہوتی، جیسا میں نے سوچا تھا..... تو.....‘

’تو کیا.....؟‘

’— اب سوچتا ہوں۔ تمہارے باپ کے زمانے میں، میں کتنا غلط تھا۔ بہت

ممکن تھا، وہ محض ایک پیسہ کمانے والی مشین ثابت نہیں ہوتا۔ آدمی، ایک متوازن

آدمی ہونا بہت مشکل کام ہے اور یقیناً محبت یہ کر سکتی ہے.....‘

’محبت۔ شٹ۔ پوتے کے ہونٹوں میں مضحکہ خیز ہنسی تھی۔

’۔۔۔ نہیں۔ تم نہیں جانتے کہ ابھی ابھی جوڑ کی تمہارے کمرے سے نکل کر گئی ہے۔ تم اس کے نزدیک کیا تھے۔ سنو، تم لوگوں نے مجھے اتنا ایڈوانس تو بنا ہی دیا ہے کہ میں یہ کہہ سکتا ہوں، تم اس لڑکی کے لئے صرف ایک اسٹریپر تھے۔ ایک میل اسٹریپر‘

بڈھا ہنسا۔۔۔۔۔ ’مجھ پر غصہ نہیں ہو۔ اپنے آپ کو سمجھو۔ ورنہ اندر کا یہ اندھیرا تمہیں تباہ کر دے گا۔۔۔۔۔‘
پھر وہ ٹھہرا نہیں۔ تیزی سے باہر نکل گیا۔

اور اس کے ٹھیک دو ایک روز بعد ہی رات کے اندھیرے میں بڈھے نے محسوس کیا، پوتے کے کمرے سے تیز تیز سسکیوں کی آوازیں گونج رہی ہیں۔۔۔۔۔

(۵)

اس واقعہ کے کچھ دنوں بعد۔۔۔ بڈھا ایک بار پھر اپنے مصروف بیٹے کے سامنے کھڑا تھا۔

’سنو، وہ چپ ہو گیا ہے‘

بیٹا شانت تھا۔

’۔۔۔ وہ کچھ بولتا نہیں‘

بیٹا بے اثر رہا۔

’۔۔۔ وہ کھویا کھویا رہنے لگا ہے، وہ راتوں کو روتا ہے۔ ساری ساری رات جاگتا

رہتا ہے۔

بیٹے نے ذرا سی نگاہ اوپر اٹھائی۔

’آپ ذرا سی بات کو طول دے رہے ہیں۔ اس میں نیا کیا ہے؟‘
 ’نیا ہے آہ! تم ابھی بھی نہیں سمجھتے۔۔۔۔۔ بڈھا فرط حیرت سے چٹایا۔ وہ
 سب کچھ کر گزرا ہے اپنی اس چھوٹی سی عمر میں۔۔۔۔۔ جو ہم تم اتنی عمر گزار کر بھی نہیں
 سوچ سکتے تھے۔

’یہ نئی نسل ہے۔ جیٹ رفتار۔۔۔۔۔ یہ ایسی ہی ہے۔۔۔۔۔ بیٹے کی آواز بوجھل تھی۔۔۔۔۔
 ’نہیں۔۔۔۔۔ بڈھا غصے سے اُچھلا۔۔۔۔۔ اس نسل کے پاس سے فتناسی ختم ہو گئی ہے اور
 فتناسی کو پانے کے لئے یہ نسل کچھ بھی کر سکتی ہے۔‘
 ”مثلاً“

’یہ نسل آٹنک وادی بن سکتی ہے۔‘
 ’یہ بھی نہ ہو، تو۔۔۔۔۔؟‘
 ’سنو، پیجان کی آخری منزلوں میں، یہ نسل کسی کی جان بھی لے سکتی ہے۔
 تمہاری بھی۔

’اور اگر یہ دونوں ممکن نہیں ہوا تو‘
 ’آخری فتناسی کے طور پر یہ اپنی جان لینا چاہے گی یعنی خودکشی؟‘
 بڈھا کمرے سے نکل گیا تھا۔۔۔۔۔

بیٹا پہلی بار حیران سا اپنی جگہ سے اٹھ کھڑا ہوا تھا۔۔۔۔۔

(۶)

پوتے کے ہاتھوں میں چرمی بیگ تھا۔ جس میں اس نے ضروری کپڑے، سامان
 وغیرہ رکھ لئے تھے، جو آگے کے سفر میں اس کے کام آسکتے تھے۔۔۔۔۔ اس نے ایک
 ڈھیلا ڈھالا پیڈل پشتر پہن رکھا تھا۔۔۔۔۔ فل جنس کی جگہ ایک آدھی پھٹی ہوئی ہاف

جینس تھی۔ آنکھوں میں ایسی انوکھی چمک تھی جسے بڈھا اور بیٹا پہلی بار دیکھ رہے تھے

’— تو تم نے ارادہ کر لیا ہے، بیٹے کا لہجہ اسی سے پر تھا۔

’ہاں، یہ ہم تمام دوستوں کا ارادہ ہے۔‘

’— تم کتنے لوگ جا رہے ہو۔‘

’ہم پانچ چھ دوست ہیں۔‘

’— صرف لڑکے۔‘

’— نہیں ایک لڑکی بھی ہے۔‘

’— وہاں برف کے گلیشیر بھی ہوں گے۔‘ باپ کے لہجے میں تھر تھراہٹ تھی۔

’ہم گلیشیر کی چٹائی پر پانی جمع ہوتا ہے۔‘ بخ پانی، کبھی بھی وہاں اچھے بھلے آدمیوں

کی بھی قبر بن جاتی ہے۔‘ بڈھے کا لہجہ پوتے کو سفر کے ارادے سے روکنے کا تھا۔

پوتے کی آنکھوں میں عجیب سی چمک تھی۔ ’ہم کبھی گلیشیر کو پگھلتے نہیں دیکھا۔‘

‘‘

’— تم لوگ سب سے پہلے کہاں جاؤ گے،..... باپ کے لئے یہ جاننا ضروری

تھا۔

یہ ایک اسکی ریسارٹ (Ski-Resort) ہے۔ ہم برف کی کسی ایک اونچی

چٹان پر کھڑے ہو جائیں گے۔ وہاں سے رسی کا ایک سرامضبوطی سے ان

چٹانوں میں باندھ دیں گے۔ آپ سمجھ رہے ہیں نا..... پوتا دلچسپی سے اپنے کھیل

کے بارے میں بتا رہا تھا۔ آئس ہاکی یا اسکیٹنگ جیسے کھیلوں سے بھی لوگ اکتا چکے

ہیں۔ رسی کا دوسرا سرام اپنے جسم میں باندھیں گے اور اونچائی سے برف کی آغوش

میں لیں گے۔ ایک لمبی اندھی چھلانگ۔‘

بڈھے نے خوف سے آنکھیں بند کر لیں۔ بیٹے کے بدن میں تھر تھری ہوئی.....
 'لیکن اس میں خطرہ تو ہے۔ اس میں تو بہت سے لوگ مر بھی جاتے ہوں
 گے۔'

'ہاں ایسا بہت ہوتا ہے۔' پوتے کے ہونٹوں پر ہنسی تھی..... اس نے بہت عام
 انداز میں اپنا جملہ پورا کیا۔ مرنا جینا تو لگا رہی رہتا ہے۔ لیکن ہے یہ ایک
 دلچسپ کھیل، ایک لاجواب فنتاسی۔
 بڈھے نے بس اتنا پوچھا۔
 'کب جاؤ گے؟'

'کل صبح ہونے سے پہلے ہی ہم لوگ نکل جائیں گے۔'
 'یعنی ایک دن ہمارے پاس ہے۔ بڈھا دھیرے سے بڑھایا۔ ایک
 دن۔ بس ایک دن۔ پھر۔ ایک اندھی چھلانگ۔ موت کی چھلانگ..... پوتا اگر
 واپس نہیں لوٹتا ہے تو.....'
 بڈھے نے اپنے آپ سے پوچھا۔

'اس کے (بڈھے) کے پاس ایسا کیا ہے جو پوتے کے پاس نہیں تھا.....'

(۷)

رات ہوئی۔ بڈھا چپ چاپ چلتا ہوا پوتے کے کمرے میں آیا۔
 'چلو، کالونی کی چھت پر چلتے ہیں۔'
 'کیوں؟'

'وہیں سوئیں گے، بات کریں گے۔'
 'لیکن بات یہاں بھی تو ہو سکتی ہے۔'

’ — نہیں وہاں چھت ہوگی، کھلی کھلی چھت — سر پر آسمان ہوگا۔ کھلا
آسمان، تم نے برسوں سے آسمان دیکھا ہے؟‘
’نہیں.....‘

’ — میں نے بھی نہیں دیکھا..... یہ سب شہر کی ہجرت کے راستے کھو گئے۔ نیلا
آسمان۔ ستاروں کی چادر، چمکتا ہوا دودھیا چاند، بہتی ہوئی تیز ہوا اور.....
’فولڈنگ لے چلوں؟‘
’نہیں چادر بچھالیں گے۔‘



بڈھے نے چادر بچھالی..... بڈھا اور پوتا کالونی کی چھت سے کچھ دیر تک شہر کا
نظارہ کرتے رہے۔ یہاں سے شہر کیسا نظر آتا ہے۔ دور تک چمکتی ہوئی روشنیوں کی
قطار..... کالونی کے بند فلٹ میں یہ چمک ایک دم سے دفن کیوں ہو جاتی ہے!
’پوتے نے ٹوکا □ — یہاں کیوں لائے؟‘
’ — تمہیں کیا لگا؟‘

’مجھے لگا، اپدیش دو گے۔ روکو گے۔ زندگی، موت اور گھر کا واسطہ دو گے۔ —‘
’ایسا کرنے سے کیا تم رک جاتے؟‘
’نہیں۔‘

’اس لئے بس تم سے باتیں کرنے کے لئے ہی ہم چھت پر آئے ہیں۔ کیونکہ یہ
باتیں ہم کمرے کے اندر نہیں کر سکتے تھے۔‘
’پوتے کو الجھن تھی۔ کون سی باتیں؟‘

’کل تو تم چلے ہی جاؤ گے..... اور ایک وہ تمہارا مصروف باپ ہے — کسی
سے کچھ بھی بات کرنے کے لئے مجھے بس آج کی ہی رات ملی ہے..... تم چلے گئے تو

پھر باتیں کرنے کے لئے میرے پاس کون ہوگا.....؟
پوتا لیٹ گیا.....

بڈھے کو کچھ یاد آ رہا تھا۔ چھت پر ٹھنڈی ٹھنڈی ہوا چل رہی تھی..... بڈھا کسی خیال میں گم تھا..... اس نے آہستہ آہستہ کچھ یاد کرنا شروع کیا.....
’..... جب ہم چھوٹے تھے تب دنیا اس قدر نہیں پھیلی تھی۔ تب ہمارے پاس وقت ہی وقت تھا۔ دیکھئے، محسوس کرنے اور گزارنے کے لئے وقت ہی وقت..... اور سچ تو یہ ہے کہ ہم میں سے بہتوں کو وقت کا استعمال کرنے بھی نہیں آتا تھا کہ اتنا ڈھیر سا وقت..... آگے دور تک پھیلی عمر کی سیڑھیاں..... اتنا بڑا خاندان..... اتنے سارے رشتے دار..... آتے جاتے لوگ..... نصیحتیں، ڈانٹ پھنکار..... اور بس بات ہی بات..... نہ بات ختم ہوتی تھی نہ مکالمے کم پڑتے تھے..... تب دن بھی لمبے تھے..... راتیں بھی..... مہینے اور سال تو بہت لمبے ہوتے تھے..... یہاں تک کہ ہر روز گننے کے بعد بھی ختم نہیں ہوتے تھے.....‘
پوتے نے پہلو بدلا.....

’..... ایک ابا تھے..... ذرا ذرا سی بات پر ڈانٹ دیتے تھے۔ ذرا ذرا سی بات پر غصہ ہو کر پیٹ دیتے تھے۔ میں روتا ہوا اماں کے پاس آنچل میں سمٹ جاتا تھا۔ کچھ دیر بعد ابا مجھے نہ پا کر مجھے ڈھونڈتے ہوئے اماں کے پاس پہنچ جاتے..... کہیں دیکھا ہے اپنے منے کو..... اماں کی یہی غلطی تھی۔ اماں کے اندر کوئی بات نہیں پچھتی تھی..... اماں ہنس دیتی تھیں۔ ابا مجھے سینے سے لپٹا لپٹا کر پیار کرتے۔ مارنے کے عوض مجھے ٹافیاں انعام میں مالتیں۔‘

پوتے نے اس بار داد اپرا اپنی نگاہیں پیوست کر دیں۔

’..... ایک دن میں کھیل رہا تھا..... گاؤں، قصبے اور چھوٹے شہروں میں ان دنوں کھیل ہی کیا تھے..... گلی ڈنڈا..... گلی زور کا جھٹکا کھاتی میری آنکھوں کے پاس

لگی تھی۔ ڈھیر سا خون نکلا تھا..... مجھے یاد ہے۔ اس رات — ساری رات، سارا گھر مجھے گھیر کر بیٹھا تھا۔ ابا کو اتنا گھبرائے ہوئے میں نے پہلی بار دیکھا تھا.....‘



’چپ کیوں ہو گئے؟‘ یہ پوتے کی آواز تھی۔

’یا دکر رہا ہوں‘ — بڑھے کا لہجہ بھاری تھا۔

’اس وقت کے لوگ کتنے جذباتی تھے۔ جذباتی — پوتے کے لہجے میں آہ تھی۔

’بہت کچھ یاد آ رہا ہے اور سناتے ہوئے اچھا بھی لگ رہا ہے..... آج تمہیں سب کچھ سناؤں گا..... مگر تمہیں نیند آگئی تو.....؟‘

’نہیں تم سناؤ۔ نیند نہیں آئے گی.....‘

’— اچھا سنو، کیسی کیسی شرارتیں یاد آ رہی ہیں۔ پرانا گھر۔ دنیا بھر کے لوگ۔

معصوم شرارتیں..... پٹنے کے واقعات..... اسکول کے قصے..... اچھا، پہلے تم بتاؤ.....‘

بڑھے نے گھور کر پوتے کو دیکھا۔

’یہ سب قصے جو میں نے تم کو بتائے، کس دور کے ہیں۔‘

’مطلب؟‘ پوتا چونک کر بولا.....

’میں نے پوچھا ہے۔ یہ سب قصے میرے کس زمانے کے ہیں۔‘

’میں نے سمجھا نہیں —‘

’میرا مطلب ہے، یہ قصے کب کے ہو سکتے ہیں؟‘

پوتے نے جلدی سے کہا..... ’بچپن کے۔‘

دوسرے ہی لمحے اس کے ہونٹوں پر ایک افسردہ سی مسکان تھی..... ’میں نے بچپن

نہیں دیکھا۔‘

بڈھے نے چونک کر پوتے کو دیکھا، جو مسلسل ایک ٹک آسان کو گھورے جا رہا تھا۔

(۸)

دوسرے دن پوتا چلا گیا۔

اس کے جانے کے بعد بڈھا خاموشی سے چلتا ہوا، بیٹے کے پاس آکر ٹھہر گیا۔

بیٹے کا سرا بھی جھکا ہوا تھا۔

’وہ چلا گیا۔ بڈھے کی آواز بھاری تھی..... تم اسے روک سکتے تھے۔‘

’کیا وہ رک جاتا؟‘

بڈھا اچانک چونک پڑا، اسے ایک لمحے کو بیٹے پر ترس آیا۔

’وہ رک جاتا، کیا تمہارے ذہن میں پہلے کبھی یہ خیال آیا تھا؟‘

’کہہ نہیں سکتا۔ لیکن کیا ساری غلطی.....؟‘ بیٹا کہتے کہتے ٹھہر گیا۔ اس نے عجیب

نظر سے بڈھے کو دیکھا۔

بڈھے کے چہرے پر ایک خوشگوار حیرت تھی۔

’..... نہیں غلطی کسی کی نہیں ہے۔ شاید وہ تمہارے کہنے سے بھی نہیں رکتا۔ اس

لئے کہ بہت دیر ہو چکی تھی۔‘

’دیر ہو چکی تھی.....؟ بیٹا کسی لمبے، محاسبے کے پل سے ایک لمحے کو گزر گیا۔‘

’ہاں، کیونکہ تم دیکھنے میں تو خاموش لگ رہے تھے۔ لیکن تم ہر بار ہمارے، پوتے

کے اور اپنے تجزیے میں مصروف تھے۔ اور یہی تم غلطی کر رہے تھے..... جبکہ ہم

آسان سی زندگی گزار رہے تھے۔‘

بیٹا نے اور زیادہ سر جھکا لیا۔

’ذرا توقف کے بعد وہ بولا۔‘ کیا وہ واپس آئے گا.....؟‘

’—پتہ نہیں۔‘

بڈھے کے چہرے پر گہری سنجیدگی تھی۔ وہ چپکے سے کمرے سے نکل گیا۔
لیکن اس کا دماغ ابھی بھی پوتے میں الجھا ہوا تھا۔ جیسے ابھی، اس وقت وہ کیا کر رہا ہوگا۔

(۹)

وہ پانچ چھ نوجوان تھے۔ سر تا پا گرم کپڑوں سے ڈھکے ہوئے۔ پاؤں میں ان فیلش، کے نئے اور ایسے ماڈرن جوتے تھے جو آج کل کے بچے ایسی تفریح گاہوں کے لئے استعمال کرتے تھے۔ برف پر چلنے یا بریلی چٹانوں پر چڑھنے میں اس سے آسانی ہوتی تھی۔ ان میں پوتا بھی تھا۔ ان کے چہروں سے ان کا جوش اور ارادہ ٹپکتا تھا۔ آگے کی منزل کچھ بھی ہو سکتی تھی۔ بہت ممکن ہے، موت کی منزل۔ مگر یہ خوف زدہ نہیں تھے۔ ان میں سے کوئی بھی موت کی بات نہیں کر رہا تھا۔ اس کے برخلاف ان کا چہرہ کسی ایسے شگفتہ پھول کی مانند ہو رہا تھا جو موسم سرما یا بہار کی آمد یا دھوپ کی پہلی کرن سے اچانک کھل اٹھا ہو۔

پوتے کے چہرے پر جنگلی پودوں جیسی شادابی تھی..... ’وہ لمحہ کب آئے گا۔؟‘
قافلے میں موجود وہ واحد لڑکی تھی۔ لڑکی کے ہونٹوں پر مسکراہٹ تھی..... ’وہ لمحہ آچکا ہے۔ وہ دیکھو۔‘

○○

برف کی اونچی چوٹیوں سے انہوں نے نیچے کی طرف جھانکا۔ ہزاروں فٹ نیچے کی گہرائی میں برفانی ندی، موجوں کے الہڑقے میں موجیراں تھی۔ دور تک برف سے ڈھکی ہوئی چوٹیاں اب پُراسرار معلوم نہیں ہو رہی تھیں۔ نوجوانوں نے گننا شروع کیا۔ جہاں وہ کھڑے تھے، اس کے اطراف پہاڑوں کی اٹھارہ بیس چوٹیاں

ہوں گی۔ پوتا اور ساتھی ان سرکاری اشتہاروں کو بھی نظر انداز کرتے ہوئے آئے تھے جو ان کے قدموں کو آگے کے خطرات سے روکنے کے لئے لگائے گئے تھے۔ انہوں نے اپنے اپنے چرمی بیگ اتارے، کپڑوں کا بھاری بھر کم وزن کیا۔ بریفلی چٹانوں سے گزرتی۔ سچ ہوائیں سنسناتی ہوئی بدن سے ہو کر گزر رہی تھیں۔ انہوں نے جوتے اتارے۔ چرمی بیگ سے ہزاروں فٹ گہرائی تک لے جانے والی رسیاں کھولی گئیں۔ ان کے چہرے ایسے چمک رہے تھے جیسے برفانی پہاڑیاں دھوپ کی کرن سے جگمگا اٹھتی ہیں۔

’ہم یہاں پہلے کیوں نہیں آئے؟‘

گھانسنوں پر اُگے ہوئے خود رو پھول ہنس رہے تھے۔ کائی دار پہاڑیوں کے کنارے سرخ اسٹیری کی جھاڑیاں پھیلی ہوئی تھیں۔۔۔۔۔ پہاڑ کے اس پار سے بریفلی ہوائیں پگھلے گلیشیرس اور پتھروں سے گزر کر نیچے بہتی ہوئی ندی میں پہنچ رہی تھیں۔ برف گلیشیر میں پتلی پتلی دھاروں میں تبدیل ہو رہے تھے۔

’اب بہت دیر ہو رہی ہے۔ مجھے رہا نہیں جاتا۔۔۔۔۔‘ پوتے کے چہرے پر ایک سفاک مسکراہٹ تھی۔

’— نیچے پہلے کون جائے گا۔۔۔؟‘

’پہلے میں۔‘

لڑکی نے بے دھڑک رسی کا ایک سرا اپنے کمرے سے بندھی ہوئی آرن بیلٹ سے جوڑ لیا تھا۔

’— نہیں تم نہیں۔ دوسرے ساتھی نے لڑکی کا ہاتھ تھام لیا۔

’کیوں؟ لڑکی کے چہرے پر خفگی تھی۔

’کیوں کہ اس ایڈونچر پر سب سے پہلا اختیار میرا ہے۔‘

رسی کا سرا اب پوتے کے ہاتھ میں تھا۔۔۔۔۔ ’’کیوں کہ یہ آئیڈیا بھی میرا تھا۔ تم

لوگوں کو یہ آئیڈیا سب سے پہلے میں نے ہی بتایا تھا۔
ایک بریفلی اہر بدن کو چیرتی گزر گئی۔ ہزاروں فٹ نیچے کھائی ہیں، پگھلتے ہوئے،
گلیشیر ندی کے پانی میں گھل رہے تھے۔



لڑکی کا چہرہ بجھ گیا تھا۔ اپنی اپنی باری کے انتظار میں سب امید بھری نظروں سے
پوتے کو دیکھ رہے تھے، جس نے رسی کا ایک سرا پہاڑی کے ایسٹ پول میں پھنسا کر،
دوسرا سرا اپنے آئرن ہیلٹ سے جوڑ لیا تھا۔ اب وہ چمکتی نگاہوں سے، چمکتی بریفلی
چٹانوں اور اپنے دوستوں کا چہرہ پڑھ رہا تھا۔

’اچھا مان لو، تم واپس نہیں آئے تو؟‘ ایک ساتھی نے مسکرا کر دریافت کیا۔
’— کیا واپس آنا ضروری ہے؟‘ پوتے کے لہجے میں ہنسی تھی۔

’نہیں‘ دوست شرمندہ تھا۔

’— پھر ہم کہاں ملیں گے؟‘

’کیا پھر ملنا ضروری ہے —؟‘ پوتا اس بار زور سے ہنسا۔

’نہیں‘

’— لیکن! اس کے باوجود ہم ملیں گے۔ اگر واپس نہیں آئے تو؟‘

’کہاں؟‘

پوتے نے اشارہ کیا۔ ”وہاں — گلیشیرس میں — ٹھنڈی موجوں

میں — بہتے پانی میں — اور چمکیلی برف میں۔“

پوتے نے اس بار ہنسنے سے پہلے ہی چھلانگ لگا دی۔

نیچے ہزاروں فٹ کھائی میں، گلیشیر ابھی بھی پگھل پگھل کر ندی میں گھل رہا تھا۔



انکلیو بیٹر

(اپنی بیٹیاں صحیفہ کے لئے _____ جو دو برس کے سفر میں

اتنا کچھ دے گئی، جو پوری زندگی پر بھاری ہے)

نرسری

سیمون دلبوار (Simone De Beauvoir) نے کہا تھا۔

’عورت پیدا نہیں ہوتی، بنائی جاتی ہے۔‘

لیکن، نیل پیدا کہاں ہوئی تھی۔ نیل تو بن رہی تھی۔ نیل تو ہر بار بننے کے عمل میں تھی۔ شاید اسی لئے، پیدا ہوتے ہی وہ ایک اسپتال سے دوسرے اسپتال بھیج دی گئی تھی۔ اُسے میں نے نہیں دیکھا تھا۔ ماں نے نہیں دیکھا تھا۔ بلکہ کہنا چاہئے ڈاکٹروں کو چھوڑ کر، جو آپریشن کے وقت یقیناً پاس پاس لیبر روم میں موجود ہوں گے، یا جیسے ڈاکٹروں نے بھی ہنستے ہوئے کہا ہوگا..... ’’وشواس کیجئے‘‘ □۔ ہم نے بھی نہیں دیکھا۔ لیکن وہ ہے۔ اور سانس چل رہی ہے۔‘

اور..... ڈاکٹروں کے مطابق نیل پیدا ہو چکی تھی اور سانس بھی چل رہی تھی..... اور اب صرف اس کے بچائے جانے یعنی زندہ رکھنے کی کارروائی باقی تھی۔ جس اسپتال میں نیل پیدا ہوئی، وہاں نرسری کا کوئی اچھا انتظام نہیں تھا۔ اس لئے ڈاکٹروں نے ایک چھوٹی سی ایمرجنسی میٹنگ کے بعد نیل کو ایک دوسرے اسپتال شفٹ کر دیا تھا۔

نیل اسپتال سے گھر نہیں آئی۔ نیل ایک اسپتال سے دوسرے اسپتال چلی گئی.....
 جس ایمبولنس میں اسے دوسرے اسپتال شفٹ کیا گیا، اس میں نیل کے ساتھ رشتے
 کے ایک بھائی کو بٹھایا گیا۔ واپسی میں اس بھائی سے پوچھا گیا.....
 تم نے اسے دیکھا؟
نہیں

کیوں؟ تم تو ایمبولنس میں اس کے پاس ہی بیٹھے ہو گے؟
ہاں بیٹھا تو پاس ہی تھا، مگر!
مگر کیا؟

وہ نہیں تھی۔ میرا مطلب ہے.....
 بھائی سر کھجا رہا تھا۔ آنکھیں چرانے کی کوشش کر رہا تھا.....



مدرزسری میں سب کو جانے کی اجازت نہیں تھی۔ اسپتال کی پانچویں منزل پر یہ
 نرسری آباد تھی۔ نومولود، ابھی ابھی پیدا ہوئے بچے کی آرام گاہ..... یہ پورا ہال ہی
 ایئر کنڈیشنڈ تھا..... اندر شیشے کی بنی ہوئی ایک چھوٹی سی دنیا..... شیشے کے اس عجیب
 و غریب ڈزنی لینڈ میں چھوٹے چھوٹے لاتعداد انکلیو بیٹر پڑے تھے..... چھوٹے
 چھوٹے شیشے کے گھروندے..... ان گھروندوں میں ایسے نومولود بچوں کے لئے
 ایک نقلی دنیا آباد تھی۔ یعنی جیسی دنیا وہ آنکھیں جھپکاتے ماں کی کوکھ میں دیکھتے یا
 محسوس کرتے ہوں گے۔ شیشہ کی اس چھوٹی سی دنیا کے اندر کا ٹپر بچر بھی وہی تھا جو
 ماں کی کوکھ میں بچہ محسوس کرتا تھا..... انکلیو بیٹر میں آکسیجن کی ٹیوب بھی لگی تھی۔ مگر دور
 سے، شیشے کے بڑے دروازے سے جھانکنے پر، یہ ڈھیر سارے چھوٹے چھوٹے
 گھروندے ہی لگتے تھے.....

’نیل کہاں ہے؟‘

مدرزسری دکھانے والا، ڈاکٹر جوش میں ہاتھ کے اشارے سے کچھ دکھانے کی
کوشش کر رہا تھا.....

’وہ..... وہ رہی نا.....‘

..... وہ..... موٹا سا بچہ.....

’نہیں اس کے پاس والا.....‘

..... اچھا۔ وہ، جو بے بی الٹی پڑی ہے.....

’نہیں، اس کے دائیں طرف دیکھئے۔‘

..... وہ۔ مگر وہ انکیو بیٹر تو.....

’خالی ہے‘..... ڈاکٹر مسکرا رہا تھا۔ وہ بن رہی ہے۔ وہ ہے اور آپ کو فکر کرنے کی
کوئی ضرورت نہیں ہے۔‘



واپس اسپتال آکر میں نے اس کی ماں کو یہ مشرہ سنا دیا۔ ماں کو اب ہوش آچکا تھا
۔ بیٹی ہونے کی اطلاع ڈاکٹر اسے دے چکے تھے۔ یہ بھی بتایا جا چکا تھا، کہ وہ مدر
زسری بھیج دی گئی ہے۔ مجھے دیکھ کر ماں کی آنکھوں میں تجسس کے دیئے ٹھٹھے۔
..... تم نے دیکھا۔

ہاں

..... کیسی ہے، وہ.....؟

..... وہ..... ہے..... یعنی کہ.....

..... کس پر گئی ہے.....

.....گئی نہیں ہے۔ بن رہی ہے۔ گھبراؤ نہیں، جب تک تمہیں مکمل طور پر گھر جانے کی اجازت مل جائے گی، وہ بن چکی ہوگی.....
 ”مطلب۔؟“

.....فکرمات کرو۔ وہ بن رہی ہے اور دیکھتے دیکھتے۔ ہاں تمہیں پتہ بھی نہیں چلے گا، وہ تمہارے سامنے آکر کھڑی ہو جائے گی۔ وہ خوب زور سے چیخے گی اور تم چہرے کو انتہائی سنجیدہ بنا کر کہو گی..... نیل۔ بی ہیو یور سیلف۔
 لیکن، ماں شاید اب کچھ بھی سن نہیں رہی تھی۔
 ماں ایک لمبی خاموشی میں ڈوب گئی تھی۔

ترپتی مینن کے دورنگ (ادب اور آرٹ)

ترپتی مینن..... ایک ایسی خاتون جن کے بارے میں، میں بار بار الگ الگ نظریے گڑھتا تھا اور نظریے کچی مٹی کے گھڑے کی طرح ٹوٹ جاتے تھے..... نہیں، مجھے اچھی طرح یاد نہیں کہ ہماری پہلی ملاقات کہاں ہوئی تھی۔ یا ترپتی مینن میں یاد رکھی جانے والی کون سی ادایا بات تھی کہ میں نے پہلے پہل اپنی نوٹ بک میں..... پھر آہستہ آہستہ اس کی ’اول جلول‘، ’اداوں کو دل کی گرہ میں باندھ لیا.....
 ’چلو خالی وقت کا ایک سا مان تو ہوا‘.....

پہلی بار میں ہم بہت کم بولے تھے..... مجھے یاد ہے، اس وقت بھی ہمارے مکالمہ کا عنوان عورت تھی۔ وہ ایک ہندی میگزین میں اپنی کہانی چھپوانے آئی تھی۔ میگزین کے ایڈیٹر میرے بزرگ دوست تھے..... آنکھوں پر کالا چشمہ۔ بڑھی ہوئی داڑھی..... نام تھا، رادھیکا من۔ رادھیکا جی درویش صفت منش ہیں۔ مگر کچھ ایسی عورتیں بھی ہوتی ہیں۔ بقول رادھیکا جی، کہ ’چٹکی‘ لینے کی خواہش زور پکڑنے لگتی ہے..... چائے آگئی تھی۔ ترپتی مینن آہستہ آہستہ چائے کی سپ لے رہی تھی۔
 دھیان کہیں اور تھا۔ آنچل ذرا سا ہٹ گیا تھا۔ سانولی بانہیں..... نیم عریاں، آدھی

سوئی ہوئی بہار کے قفسے سنار ہی تھی۔ چہرے پر ایک تیکھی مگر بچوں جیسی مسکراہٹ تھی۔
 - ترپتی بار بار رادھیکا جی کے مذاق کی عادت پر پسری جا رہی تھی۔
 عورت میں ہر بار ایک نئی عورت آ جاتی ہے..... یہ رادھیکا جی تھے۔
 عورت میں ہر بار ایک عورت گم ہو جاتی ہے..... یہ میں تھا۔
 عورت..... آپ لوگ اسے عورت کیوں نہیں رہنے دیتے..... یہ ترپتی تھی۔



میں نے پہلی بار اداؤں میں ڈوبے اُس کے جسم کا جائزہ لیا۔ اس جسم میں کتنی
 بہاریں قید ہوں گی۔ چالیس..... چالیس بہاریں۔ مگر ترپتی جانتی تھی، خزاں سے
 پہلے اس بہار کی کیسے حفاظت کرنی ہے۔ مگر ہر بار نو خیز اداؤں کی گرفت میں اس کا
 پورا وجود ایک 'جوکر' میں تبدیل ہو جا رہا تھا۔
 تم اپنی عمر کو نہیں بھولی ہو..... رادھیکا جی نے پھر چٹکی لی۔
 ”عمر کو.....“

میں آہستہ آہستہ مسکرا رہا تھا.....
 ”میں سمجھی نہیں.....“ ترپتی کے سانولے چہرے پر بجلی دوڑ گئی تھی۔
 ”سب سمجھتی ہو تم۔ گھر سے چلتے ہوئے عمر کو کسی لاک آپ میں بند کر کے آتی
 ہو..... پھر واپس آ کر جب عمر کو لاک آپ سے نکالنے کی کوشش کرتی ہو تو.....“
 رادھیکا رمن مسکرائے..... یہ صرف تمہارا مسئلہ نہیں ہے ترپتی۔ تمہاری جیسی تمام
 عورتوں کا مسئلہ ہے۔
 ”نہیں۔ سر، میرا کوئی مسئلہ نہیں ہے۔“
 ”اور مینن؟“

”ہم نے لومیرج کی ہے.....“
 ”لو (Love) تم نے کیا تھا یا مینن نے کیا تھا.....“، رادھیکا رمن زور سے قہقہہ

لگاتے ہوئے بولے.....

نیم عریاں شانے پر اس نے آنچل پھر سے بار بار کر دیا تھا..... ”اب..... اب میں چلوں گی سر۔ کہانی دیکھ لیجئے گا“

چہرے پر ناراضگی تھی۔

’ارے بیٹھو.....‘

’نہیں سر۔ آج آپ کچھ زیادہ ہی مذاق کر رہے ہیں۔‘

’اس نے کرسی خالی کر دی۔ گولڈن کلر کا بیگ شانہ سے لٹکایا اور پھر دیکھتے ہی دیکھتے دروازے سے اوجھل ہو گئی.....‘

’ترپتی ناراض ہو گئیں.....‘ میرے لئے یہ پہلا اتفاق تھا۔

’راہیگا رمن ہنس رہے تھے.....‘ ’پاگل مت بنو۔ ترپتی کو تم نہیں سمجھو گے... ہو ہو... وہ یہی کرتی ہے۔ عادت ہے اس کی... ہو ہو... دراصل وہ چاہتی بھی یہی ہے۔‘

’کیا‘

’جو میں نے کیا.....‘ وہ مسکرا رہے تھے۔

’مطلب؟‘

’ارے۔ اس میں حیرانی کی بات کیا ہے۔ اپنشدوں میں کہا گیا ہے۔ ناری کونہ

سمجھو تو بہتر ہے..... ناری سمجھنے کی دستور نہیں ہے۔ رسمہ ہے۔ گھور رسمہ..... ترپتی

اسی رسمہ کا حصہ ہے..... ایسا نہیں کرو تو وہ ناراض ہو جاتی ہے۔ ناراضگی پر کیوں

جاتے ہو۔ اس میں پراکرتک سمندر یہ، کیوں نہیں، دیکھتے..... اس آؤ میں بھی.....

تم نے دیکھا..... سانولے جسم میں سارے سمندر کی ’سنہلی‘، مچھلیاں ایک ساتھ

کہاں جمع ہوتی ہیں..... ان ساری ’سنہلی‘ مچھلیوں کو جوڑ کر ترپتی ایک بہت لمبی

’سنہلی‘ مچھلی بن گئی ہے۔‘

’وہ ہنس رہے تھے..... اس مچھلی کے پیچھے دوڑو گے..... بولو.....؟‘

لیکن مجھے زیادہ دور تک دوڑنے کی ضرورت نہیں پڑی.....

یہ ترقی سے میری دوسری ملاقات تھی۔

وہ کارلن آرٹ گیلری میں کھڑی تھی..... ایک لمحے کو میں نے اس سے چھپنے کی کوشش کی۔۔۔۔۔ وہ کسی کو اپنے بارے میں بتا رہی تھی۔

’انسٹی ٹیوٹ آف آرٹ اینڈ کرافٹس سے کمرشیل ڈیزائن کا کورس کیا ہے۔ آرٹ میرا شوق نہیں ہے۔ زندگی ہے۔ سانسیں ہیں۔ آئل ان کینوس کے علاوہ آئل آن پلائی وڈ، واٹر کولر پینل، پین اینڈ انک، پلاسٹر آف پیرس، سیمنٹ آن گلاس وغیرہ میڈیوز میں کام کر چکی ہوں۔‘

درمیان میں اس کی کھٹکداری ہنسی گونجی۔۔۔۔۔

’پچھلی بار فیسیول آف ویمن سیریز میں، میں نے بھی اپنی کچھ تصویروں کی نمائش لگائی تھی۔‘

میں ایک دم سے چونک گیا تھا.....

مولے بھدے جسم والی خاتون نے حیرت سے دریافت کیا..... ’آپ..... یعنی آپ بھی۔‘

’کیوں ترقی مسکرائی ہے.....‘ ”آئل ان کینوس۔ کبھی کبھی کینوس پر صرف آئیل پینٹا ہے اور عورت آئیل کی طرح پوچھ ڈالی جاتی ہے..... نہیں؟ ایک کورا کینوس..... میں نے عورت کے ’رحم‘ کو دکھانے کی کوشش کی تھی۔

’رحم‘.....؟‘

رحم مادر یعنی ’Womb‘..... جہاں نومہینہ تک بچے کے روپ میں ایک مرد سڑتا ہے۔ پتہ ہے۔ میرے شوہر تک جب اس نمائش کی بات پہنچی تو وہ پانچ مہینے تک مجھ سے غصہ رہے تھے۔ بات چیت کمپلیکس بند۔ میں نے بھی کوشش نہیں کی..... عورت

کانگا بدن۔ آپ دکھانا ہی چاہتے ہیں تو وہ جگہ کیوں نہیں دکھاتے جہاں سے سرشٹی، یعنی ایک عورت Creator بنتی ہے۔ رچیتا۔ مرد کو جننے والی۔ خالق۔ اب یہاں دیکھئے نا.....

وہ آرٹ کے عریاں فن پاروں کو دکھا رہی تھی۔
'دکھانا ہے تو عورت کو پورا پورا رنگا کرنے سے کیا حاصل۔ بس وہ جگہ دکھا دو، جو مرد دیکھنا چاہتا ہے۔'

'مانی گاڈ۔ تڑپتی۔ تم میں کتنا دکھ بھرا ہے۔ Leave it یا۔ پینٹنگس دیکھتے ہیں۔'

تڑپتی اچانک مڑی تھی..... مڑی اور چونک گئی۔ میری طرف دیکھا۔ مسکرائی۔
ہاتھ نہیں بڑھایا۔

'آپ؟'

'مجھے نہیں ہونا چاہئے تھا.....!'

'نہیں۔ ہونا کیوں نہیں چاہئے تھا؟ وہ جھینپ رہی تھی..... کب آئے؟
شاید وہ پوچھنا چاہ رہی تھی کہ آپ دیر سے تو نہیں ہیں۔ ہماری بات تو نہیں سن رہے تھے۔ میں نے جھوٹ بولنے ہی میں عافیت سمجھی.....
'بس۔ ابھی آیا۔'

'اوہ۔ تڑپتی کو تسلی ملی تھی..... موٹے جسم والی عورت سے پیچھا چھڑاتے ہوئے
اب وہ میرے ساتھ پینٹنگس پر اپنی تنقیدی نظر ڈال رہی تھی۔
'اچھی ہیں نا.....'

'ہاں'

'دراصل، وہ کہتے کہتے ٹھہری.....' مجھے موڈس والی پینٹنگس کچھ زیادہ ہی پسند ہیں

۔ اچنگ ورک، فیلگریٹورک اور ریلٹنگ ایپروچ مجھے پسند ہیں۔ ان تصویروں میں
امپریشن ازم کے پہلو کو بھی نظر انداز نہیں کیا جاسکتا۔

’کیوں‘..... میں تعجب سے اس کی طرف دیکھ رہا تھا۔ پھر وہ ایک سانس میں اپنی
معلومات کی توپ چھوڑتی چلی گئی۔ وہ کمپوزیشن اچھا ہے۔ فلاں غلط۔ وہاں کینواس
کی سطح کم گاڑھی ہونی چاہئے تھی۔ فلاں تصویر میں Base بناتے ہوئے ٹیکسچر دینے
کی کوشش کی گئی ہے۔ ناہموار سطح پر پاورفل اسٹروکس کے ذریعہ رنگوں کا خوبصورت
استعمال کیا جانا چاہئے تھا.....‘

’رنگ.....‘ میں نے ایک لمبی آہ کھینچی تو وہ چونک گئی۔

’زندگی سے رنگ جھڑ جائیں تو.....؟‘

’آرٹ گیلری سے باہر بھی ملاقات کا ایک راستہ جاتا ہے۔‘

وہ اداس ہو گئی تھی..... Sorry‘

’Sorry کیوں؟‘

تمہارا نمبر ہے؟‘

’نمبر‘

’میں فون کر لوں گی۔‘

اس کے جسم میں تھر تھراہٹ تھی..... پرانی ترپتی غائب تھی..... میں ایک نئی ترپتی کو
دیکھ رہا تھا۔ جو ڈر رہی تھی..... یا ڈرنے کی ایکٹنگ کر رہی تھی۔

راہیکا جی کے لفظ کانوں میں گونج رہے تھے۔ ماری گھور رمیہ ہے۔ ترپتی اسی
رمیہ کا حصہ ہے.....‘

میں نے ترپتی کو نمبر لکھوا دیا.....

آرٹ گیلری سے سڑک دو الگ الگ دشاؤں میں مڑ گئی تھی۔

آثار قدیمہ اور ترپتی کا تیسرا رنگ (میوزک)

صحافیوں کے لئے یہ دنیا ایک سیپ کی طرح ہے۔ یہ بات کس نے کہی تھی، یا نہیں۔ لیکن فرصت کے اوقات اس بارے میں سوچتا ہوں تو اپنی ذات سیپ کی ڈنگی میں بند گھونکھے سے زیادہ نہیں لگتی..... بس بھاگتے رہو..... بھاگتے بھاگتے تھک جاؤ تو اپنی چھوٹی سی دنیا میں بند ہو جاؤ اور آپ جانے..... فری لانس جرنلسٹ کو کیسے کیسے محاذ پر لڑنا ہوتا ہے..... اس دن طبیعت نا ساز تھی لیکن میگزین کی طرف سے بھارت سنگاپور اتسو، میں شامل ہو کر اس کی رپورٹ تیار کرنی تھی۔ بانسری کا مجھے کبھی شوق نہیں رہا۔ بچپن کے دنوں میں ہونٹوں سے لگایا ہو، اب یا نہیں۔ لیکن ہری پرساد چورسیا میں میری دلچسپی ضرور تھی..... اور یہی دلچسپی مجھے اس اُتسو میں کھینچ کر لے گئی تھی..... فلی آڈیو ٹوریم کا مین ہال کچا کچھ بھرا ہوا تھا۔ کسی نے مجھے ذرا سادھکا دیا اور تیز تیز اندر کی طرف قدم بڑھائے۔ میں غصہ میں کچھ بولنا چاہتا تھا کہ ٹھہر گیا۔

‘ترپتی’



یہ ترپتی سے میری تیسری ملاقات تھی۔ شو شروع بھی ہوا اور ختم بھی ہو گیا۔ میں برابر اس پر نظر رکھے ہوا تھا۔ وہ ہال میں ہو کر بھی ہال میں نہیں تھی۔ کسی چورجیسی، اپنی سیٹ پر دُکبی ہوئی تھی..... بلی کی طرح سہمی ہوئی۔ آہٹ سے ڈر ڈر جانے والی۔ شو ختم ہونے کے بعد میری نظروں نے اس کا تعاقب کیا۔ گیٹ کے پاس ہی میں نے اس کے ہاتھ پر اپنا ہاتھ رکھ دیا۔

‘آہ ترپتی۔ یہاں بھی تم’

‘ہاتھ چھوڑو..... اس کے لہجے میں سختی تھی..... میں نے تمہیں دیکھ لیا تھا۔ میں خود تم سے ملنے والی تھی۔

میں نے ہاتھ ہٹا لیا..... ‘شو کیسا لگا تمہیں؟’

وہ ابھی بھی کہیں اور تھی۔ بھیڑ سے الگ ہم باہری گیٹ سے دوسری طرف کھڑے

ہو گئے۔ نکلنے والی گاڑیوں کا شور انسانی شور سے کہیں زیادہ تھا۔

’بہلانے آئی تھی خود کو۔ مگر بور..... انڈین اوشن کے اس ’بینڈ‘ کو دیکھا تم نے.....‘
اس کے لہجے میں کڑواہٹ تھی..... فن مر گیا ہے۔ ہم دو سنسکرتیوں کو ملا دینا چاہتے
ہیں۔ یہ سب کیا ہے؟ ایک جھوٹا تماشہ۔ تمہیں لکھنا چاہئے۔ بھارتیہ سروں کا یہ کیسا
میل ہے۔ جاز، ریگے، راک، پاپ اور بھارتیہ سنسکرتی کا بریک فاسٹ ملا دیا۔ مکھر
تیار۔ کلچرل موٹھ کو نئے ماڈرن ڈھانچہ میں ڈال دیا اور نیو جنریشن کے سامنے
پروس دیا۔ یہی فیوزن ہے..... سکڑتی سمٹتی دنیا کو، پاگل بنادینے والی میوزک
کمپنیوں کا دیا ہوا وڈیشی تحفہ۔

’تمہیں فیوزن سے چڑھ کیوں ہے؟‘

آپ اسے ویسے کاویا رہنے کیوں نہیں دیتے، جیسا کہ وہ ہے۔ لیکن نہیں۔ بات
پروفیشنل منافع کی ہے □ کنزیومر ورلڈ کی ہے □ بازار کی
ہے □ آپ وہی تہذیب فروخت کریں گے، جس کی وڈیشنوں میں مانگ
ہے۔‘

اس کی ہر نی جیسی آنکھیں اب بھی سہم سہم کرا دھرا دھرا دیکھ لیتی تھیں..... سنو۔‘

اس نے آہستہ سے میرا ہاتھ تھاما.....

’میں ایک ہفتہ کے لئے باہر گئے ہیں □ ساؤتھ □ کل
آسکتے ہو۔‘

’کس وقت؟‘

’شام کے وقت۔‘

تیزی سے آتے ہوئے آٹو کو اس نے ہاتھ دے کر روک لیا تھا..... مینن غلطی سے
گاڑی کی چابی اپنے ساتھ لے گئے۔ آؤ گے نا؟‘

اس نے آہستہ سے میرا ہاتھ دبایا۔ آٹو پر بیٹھی اور آٹو روانہ ہو گیا۔ میرے ہاتھ میں

ایک چھوٹے سے کانڈ کی پرچی تھی۔ جس پر اس کا ایڈریس لکھا ہوا تھا۔ لیکن یہ ایڈریس اس نے کب لکھا۔ جب وہ ہال میں تھی۔ یا۔ مجھے دیکھ کر وہ پہلے سے ہی مجھ سے ملنے کا من بنا چکی تھی۔

’ناری گھور رسیہ مے وستو ہے‘..... مسکراتے ہوئے میں نے کانڈ جیب کے حوالے کر دیا۔



کال بیل کی پہلی آواز پر ہی دروازہ کھل گیا۔ شاید وہ میرے انتظار میں تھی۔ میرے اندر آتے ہی اس نے ’کھٹاک‘ سے دروازہ بند کر دیا۔

میں نے ادھر ادھر دیکھا۔ ترپتی کے چہرے پر اب بھی ہوائیاں اڑ رہی تھیں۔

”مینن صاحب کب آئیں گے؟“

”پتہ نہیں“

میں نے گھر کی سجاوٹ پر ایک نظر ڈالتے ہوئے پوچھا..... ’مینن صاحب کرتے کیا ہیں؟‘

ترپتی بھگ گئی تھی۔ آہستہ سے بولی۔ ان کا تعلق محکمہ آثار قدیمہ سے ہے۔

ترپتی مینن کی آواز اس بار برف کی طرح سرد تھی..... ’وہ ہر بار کچھ نہ کچھ برآمد کر لیتے ہیں۔ مختی اور سخت۔۔۔۔۔ صرف اور صرف اپنے کام پر یقین رکھنے والے۔۔۔۔۔ لیکن ہر بار..... مجھے تعجب ہوتا ہے۔ کچھ نہ کچھ.....‘

’جیسے؟‘

’کوئی..... قدیم تہذیب۔۔۔۔۔ قدیم شہر.....‘ ترپتی مینن نے اپنی زلفوں کو جھٹکا دیا۔۔۔۔۔ آنچل اُس کے سیاہ جمپر سے پھسل کر گود میں آگرا تھا □۔۔۔۔۔ لیکن ترپتی نے آنچل کو اٹھانے کی زحمت نہیں کی۔ اُس کی عریاں بانہیں نمایاں تھیں۔

’صندلی، برہنہ بازوؤں کے گوشت آہستہ آہستہ چنگاریاں دینے لگے تھے۔ ترپتی کسی سوچ میں ڈوب گئی تھی۔



’وہ ہر بار کچھ نہ کچھ برآمد کر لیتا ہے۔ لیکن مجھے تعجب ہے۔ وہ آج تک مجھے برآمد نہیں کر پایا۔ اپنی بیوی کو.....‘

ترپتی نے جیسے اپنے آنسو پوچھے ہوں! دوسرے ہی لمحے اس نے اپنے جذباتی لہجے پر قابو پا لیا تھا۔ ارے میں تو بھول ہی گئی۔

’کیا؟‘

’آپ پہلی بار آئے ہیں۔ اور شاید.....‘ اس کا لہجہ داس تھا۔

’مینن صاحب ہوتے تو.....‘

’میں ہمت تو گجا، سوچ بھی نہیں سکتی تھی۔‘

’کیوں؟‘

’پتہ نہیں۔ وہ مسکرائی.....‘ پہلے چائے۔ آپ چائے لیں گے یا کافی؟

’کچھ بھی چلے گا۔‘



ترپتی کیبن میں گئی تو میں نے اس کے کمرے کا جائزہ لیا۔ دیوار پر دو خوبصورت بچوں کی تصویریں آویزاں تھیں۔ کمرے میں ایسا بہت کچھ تھا، جو ترپتی کے ذوق و شوق کی کہانیاں بیان کر رہا تھا □۔ دیوار پر ٹنگی تصویروں میں ایک بچہ کم از کم تیرہ سال کا ہوگا۔ دوسرا دس کے آس پاس۔ ترپتی تو اتنی عمر کی نہیں لگتی۔ کیا پتہ۔ ساؤتھ کے رتی رواج اور کلچر کے بارے میں ہم ابھی بھی کتنے انجان ہیں۔

ترپتی کافی لے کر آئی تو میں نے دیوار کی تصویر کی طرف اشارہ کیا۔

’میرے بچے ہیں۔‘ ترقی نے سر جھکا لیا۔
 تمہارے یا مینن کے؟‘ میری آنکھیں اس کی آنکھوں میں سا گئی تھیں۔
 مینن کے۔ میں ان کی دوسری بیوی ہوں۔ پہلی بیوی اتفاقیہ طور پر.....
 اس کا گلا بھرا آیا تھا.....

’تم نے کہا تھا، مینن سے تمہاری لومیرج ہوئی تھی۔‘

وہ سامنے بیٹھ گئی۔ کافی آہستہ آہستہ سڑکتی رہی..... ہاں لومیرج کی تھی۔ کسی کسی
 لمحے کا بوجھ ساری زندگی ڈھونا پڑتا ہے۔ انہی دنوں مینن کی پتی کا دیہانت ہوا تھا۔
 وہ گھر آئے تھے۔ بابو جی سے ملنے۔ اُن دنوں..... بزنس میں مسلسل گھائے کی وجہ
 سے سارا گھر پریشان چل رہا تھا۔ بابو جی نے مینن کے بارے میں بتایا۔ یہ بھی، کہ وہ
 آثار قدیمہ میں ہیں۔ سامنے بیٹھا ہوا آدمی مجھے ایسا ہی کچھ لگ رہا تھا..... کسی کھنڈر
 یا قدیم تہذیب سے نکلا ہوا..... بس میں آہستہ سے مسکرا دی۔
 ’پھر سودا ہو گیا.....؟‘

’ہاں۔ تم اسے سودا بھی کہہ سکتے ہو..... گھر والوں کو صرف میری فکر تھی۔ میرا کیا
 ہوگا۔ میں دودھ سے بالائی کی طرح ہٹا دی گئی تو سارا نقصان پورا ہو گیا۔ میں مینن
 کے ساتھ خوش تھی مگر.....‘

کافی کا پیالہ اس نے میز پر رکھ دیا۔ میں نے اسے بغور دیکھا۔ اس نے ہلکے نیلے
 رنگ کی نائیٹی پہن نہیں رکھی تھی..... نائیٹی کے ’وی‘ شپ سے گولائیوں کی پہاڑی
 جیسی ڈھلانیں ایک بے حد خوبصورت منظر کی عکاسی کر رہی تھیں۔ نیلے پرتوں کے
 درمیان ایک ہلکی سی کھائی براہِ بیخنتہ کرنے والی تھی..... اس نے نظر جھکا لیا تھا۔

’تختہ میں دو بچے ملے تھے۔ ان بچوں کی اپنی زندگی تھی..... اس زندگی میں، میں
 نہیں تھی۔ میں ایک نقلی عورت بن کر اس زندگی میں داخل ہونے کی کوشش تو کرتی

رہی۔۔۔۔۔ شاید مینن کو خوش کرنے کے لئے۔ مگر۔۔۔۔۔ بچوں نے صاف کہہ دیا۔

”ماں بننے کی جستجو میں دوسری عورت ایک فاحشہ بن جاتی ہے۔ فاحشہ۔۔۔۔۔“

مجھے وہ لمحہ یاد ہے۔ دن تاریخ یاد ہے۔۔۔۔۔ چودہ فروری ویلنٹائن ڈے۔۔۔۔۔

رات سات بج کر بیس منٹ۔۔۔۔۔ فاحشہ۔۔۔۔۔ بچوں کے لفظ چہرے پر آ کر جھریاں بن گئے۔۔۔۔۔ پل میں خوشیوں کے انگور سوکھ کر کشمش ہو گئے۔۔۔۔۔ مجھے لگا،

بچوں نے ریوالور کی تمام گولیاں میرے بدن میں اتا ردی ہیں۔ میں چیختی ہوئی غصے سے پلٹی تو وہیں کنارے میز پر □۔۔۔۔۔ جلتے ہوئے لیمپ کی روشنی میں مینن

بہت سے کوڑے کباڑ کو تحسین آمیز نظروں سے دیکھ رہا تھا۔۔۔۔۔

”تم نے سنا۔ میں روتی چیختی ہوئی زور سے گرجی تھی۔

’ہاں سنا۔ مگر یہ دیکھو۔۔۔۔۔ یہ۔۔۔۔۔ اس کے چہرے پر ذرا بھی شکن نہیں تھی۔۔۔۔۔ میں

سانسوں کے رتھ پر سوار تھی۔۔۔۔۔ جیسے لکڑی کے ’سانکچے‘ سے۔۔۔۔۔ لحاف میں روئی

بھرنے والے۔۔۔۔۔ روئی دھنکتے ہیں۔ میں سانسیں دھنک رہی تھی۔۔۔۔۔ مینن کہہ

رہا تھا۔ یہ دیکھو۔۔۔۔۔“

میں دیکھ رہی تھی۔ میز پر کباڑ پڑا تھا۔۔۔۔۔ ہاں کباڑ۔ جیسے کچڑیا گندہ نالا صاف

کرنے والے پرانی ٹوٹی پھوٹی اشیاء کو دھوپ چھ کر رکھ لیتے ہیں۔۔۔۔۔

میں سانسیں دھن رہی تھی۔۔۔۔۔ ”ان بچوں نے مجھے۔۔۔۔۔“

’رنڈی کہنے سے کوئی رنڈی نہیں ہو جاتا۔۔۔۔۔ سنا ہے۔ اس کا چہرہ تاثر سے عاری

تھا۔ میں نے ایک تیز چیخ ماری۔۔۔۔۔ غصے میں میز الٹ دی۔ دوسرے ہی لمحے مینن

کے لات جوتوں کی زد میں تھی۔ وہ مجھے ویسے ہی دھن رہا تھا جیسے لحاف میں پرانی

روئی بھرنے والے۔۔۔۔۔ وہ مجھ پر سڑی گلی گالیوں کی بو چھا کر رہا تھا۔ بچے مشینی انداز

میں، پڑھائی کرنے میں لگے تھے۔

میںن چیخ رہا تھا.....'جابل عورت - پتہ ہے تم نے کیا کر دیا۔۔۔۔۔ تہذیب -
 قدیم تہذیب..... ارے آرکیالوجیکل سروے سے ملی تھی یہ نادر چیزیں۔۔۔۔۔
 بدقسمت عورت - برسوں کی کھوج کے بعد تو یہ خزانہ ملا تھا - ہم جس کے لئے
 مدتوں بھٹکتے رہے ہیں - تال سے پاتال تک..... اسٹوڈنٹ..... ڈائری آف سوائن -
 بیچ..... اس نے مجھے دیوار کی طرف ڈھکیلا..... شکل دیکھی ہے..... بچے ٹھیک کہتے
 ہیں - بچے کوئی غلط نہیں کہتے.....“

’میں فاحشہ ہوں‘..... ترپتی، اچانک میرے سامنے آکر تن گئی تھی۔۔۔۔۔ اتنے
 قریب کہ میں سانسوں کی سرگم سننے لگا تھا..... میں فاحشہ ہوں..... میرے بدن کے
 ’تاروں‘ سے روئی کے گولے بکھرتے چلے گئے۔ اس نے نائیٹی ہوا میں اڑادی.....
 میں نے اسے مضبوط بانہوں کے شکنجے میں لے لیا۔

’روئی دھنسنے والے‘ کی آواز آہستہ آہستہ مدھم مدھم ہوتی ہوئی ایک دم سے
 کھو گئی۔۔۔۔۔ وہ اٹھی۔ نائیٹی پہنی۔ دل کھول کر مسکرائی۔ میرے گالوں کو پکڑ کر
 زور سے بوسہ لیا۔ آہستہ سے بولی □۔۔۔۔۔ تھینک یو۔ واش بیسن پر پانی کے دو
 چار چھینٹے چہرے پر مارے۔ پھر مسکراتی ہوئی سامنے آکر بیٹھ گئی.....

میں نے آہستہ سے پوچھا۔

’وہ بچوں کو بھی لے گیا.....؟‘

’ہاں۔ میرے پاس اکیلے رہنے سے وہ اور بچے دونوں ہی خود کو ان سیکور فیل
 کرتے ہیں۔‘

’شاید اسی لئے تمہاری آتما بھٹکتی رہتی ہے۔ کبھی میگزین کا دفتر۔ کبھی آرٹ گیلری،
 کبھی میوزک ورکشاپ۔۔۔۔۔‘

میں ایک آترپت آتما ہوں۔ وہ ہنس رہی تھی..... شاید اسی لئے ماں باپ نے

مذاق کے طور پر میرا نام ترقی رکھ دیا۔

میں نے کپڑے پہن نہیں لئے تھے۔۔۔۔۔ وہ اچانک اٹھی۔ بے اختیار ہو کر ایک بار پھر میرے جسم سے لگ گئی۔ وہ رو رہی تھی۔

’ترقی۔۔۔۔۔ ترقی‘۔۔۔۔۔ میرے ہاتھ بارش بن گئے تھے۔۔۔۔۔ اُس کے جسم کے لئے۔۔۔۔۔ اس کے تھر تھراتے مچلتے جسم کے لئے۔ وہ ہر جگہ برس رہے تھے۔ بوسوں کی بارش کر رہے تھے۔۔۔۔۔ پھر جیسے بجلی تیزی سے گرجی۔ اسے جیسے غلطی کا احساس ہوا ہو۔ وہ تیزی سے پیچھے ہٹی۔ میری طرف دیکھ کر ہنسی۔۔۔۔۔ پھر بولی۔۔۔۔۔

”آخر اسے ایک تہذیب مل گئی۔ جس کی کھوج میں وہ برسوں سے لگا تھا۔ ایک قدیم تہذیب۔۔۔۔۔ یہ اس ڈراو نے ویلنائن ڈے کے چوتھے دن بعد کا قصہ ہے۔ مسوری، ہماچل وغیرہ میں برف گری تھی شاید۔ سردی اچانک تیز ہو گئی تھی۔۔۔۔۔ وہ رات کے 3 بجے آیا۔ میں سو گئی تھی۔ عام طور پر جب میں اکیلے ہوتی ہوں۔ بیڈروم میں۔۔۔۔۔ تو برائے نام لباس پہنتی ہوں۔۔۔۔۔ وہ مجھے اٹھا رہا تھا۔ جانوروں کی طرح۔۔۔۔۔

”ہو ہو۔۔۔ اٹھو۔۔۔ اٹھو۔“

میں نے سمجھا، ایک جانور پیاسا ہے۔ عام طور پر وہ اسی طرح، ایک بے حس جانور کی طرح اپنی بھوک مٹاتا تھا۔ رات کے تین بجے اٹھا کر اس نے مجھے صوفہ پر بیٹھا دیا۔ وہ خوشی سے جھوم رہا تھا۔ ’جھومر‘ کی طرح مسکراہٹ اس کے پور پور سے روشنی دے رہی تھی۔

’بولو۔ اٹھایا کیوں۔ میں گہری نیند میں تھی۔‘

’مل گیا۔ یوریکا۔‘ اسے میرے لفظوں کی، نیند کی فکر نہیں تھی۔۔۔۔۔ ”تمہیں یاد

ہے۔۔۔۔۔ وہ کمرے میں ٹہل رہا تھا۔۔۔۔۔ میں نے بتایا تھا نا، 1991ء کے آس پاس جرمن سیاحوں کو آپس کی پہاڑیوں پر ٹہلتے ہوئے انسانی اعضاء ملے تھے۔ یاد ہے؟ وہ بیسویں صدی کی سب سے عظیم دریافت تھی۔۔۔۔۔ سب سے عظیم دریافت۔ گیارہ برس بعد۔۔۔۔۔ اس کے ٹھیک گیارہ برس بعد۔ آہ تم یقین نہیں کرو گی۔ مگر ہم دنیا بدل دیں گے۔ تاریخ نئے سرے سے لکھی جائے گی۔ میں ان کچھ لوگوں میں سے ایک تھا۔۔۔۔۔ کجرات کے ساحل سے 30 کلومیٹر دور کھمباٹ کی کھاڑی میں ایک عظیم خزانہ ہاتھ آ گیا ہے۔ سونو نوگرانی۔ تمہیں یاد ہے نا، چار دن پہلے۔۔۔۔۔

’جلتے ہوئے کجرات میں، عظیم خزانہ۔۔۔۔۔‘

’ہاں‘ مجھے یاد ہے‘۔۔۔۔۔ میرے لہجے میں ناگواری تھی۔۔۔۔۔ چار دن پہلے، ویلنڈائن ڈے کے دن جو کچھ ہوا میں اسے کبھی بھول نہیں سکتی۔‘

’بھولنا بھی نہیں چاہئے۔۔۔۔۔‘ مینن کے لہجے میں کہیں بھی دکھ یا اداسی کی جھلک نہیں تھی۔ ’جھومر‘ جیسے اندھیرے میں سوچ کی حرکت سے روشنی کی طرح بکھر گیا تھا۔۔۔۔۔ سونو نوگرانی سے نکلی تصویریں جب لیب سے باہر آئیں تو ہمیں اچانک احساس ہوا۔۔۔۔۔ سمندر میں 40 میٹر نیچے دفن قدیم ترین تہذیب اچانک رنگین ستاروں کی طرح ہماری قسمت سے جوڑ دی گئی ہو۔۔۔۔۔ ایک قدیم شہر، موہن جدارو کی طرح رہائشی مکانات۔۔۔۔۔ سیڑھیوں کی طرح نیچے اترتے پوکھر۔۔۔۔۔ تالاب۔

’اور سب کچھ اُسی کجرات کے ساحلی علاقے میں۔۔۔۔۔‘

میری آنکھیں نیند سے بوجھل ہو رہی تھیں۔ میں دیواروں کا خیال رکھتے ہوئے چیخی۔ ’میں بھی ایک عظیم پوکھر ہوں۔ ایک عظیم تالاب ہوں اور انتہائی قدیم۔ تمہیں اس عظیم پوکھر میں بہتے پانیوں کے اشارے کیوں نہیں ملتے؟‘

اس نے میری آواز کو نظر انداز کیا۔۔۔۔۔ وہ بتا رہا تھا۔ تہذیبیں کہیں جاتی نہیں ہیں۔

وقت کے ڈائنا سورا انتہائی خاموشی سے انہیں نگل جاتے ہیں □ — تہذیبیں
 ’ممی‘ سے باہر نکلنے کا انتظار کرتی رہتی ہیں۔ آہ، تم نہیں جانتی..... میں کس قدر خوش
 ہوں۔ سمندر کے گہرے پانی میں 90 کلومیٹر کے دائرے تک، اس قدیم تہذیب
 کی نشانیاں پھیلی ہوئی ہیں۔ — قدیم شہر — ایک پورا شہر ندی میں سما
 گیا۔ — سندھو گھاٹی کی تہذیب کی طرح۔ یہ شہر اسی طرح کا ہے۔ جیسے ہڑپا کے
 برامدات میں پایا گیا تھا۔ — مٹی کی بنی ہوئی نالیاں۔ کچی سڑکیں۔ چھوٹے
 چھوٹے مٹی کے گھر۔ پتھر کے تراشے اوزار۔ گہنے۔ — مٹی کے ٹوٹے پھوٹے
 برتن۔ — جواہرات۔ — ہاتھی کے دانت اور..... وہ مسکرا رہا تھا۔ سب کچھ
 یعنی 7500 ق۔ م۔ یعنی قبل مسیح کا۔

یہ سب مجھے کیوں سنا رہے ہو؟

وہ آگے بڑھا۔ میرے جسم پر یوں بھی کپڑے اس وقت برائے نام تھے..... اس
 نے باقی بچے کپڑے بھی جسم سے الگ کر دیئے..... اس لئے کہ..... ’میری آثار
 قدیمہ..... تمہیں اب انہیں کھنڈروں میں بیٹھانا چاہتا ہوں..... لیکن اس سے پہلے
 تمہارے ان کھنڈروں پر ریسرچ کرنا چاہتا ہوں..... اس نے ایک بھڑی گالی دی
 ۔ مجھے بستر تک کھینچنا چاہا اور شاید.....“

وہ ہانپ رہی تھی..... یہ اس کے ساتھ مسلسل، گزر رہے لمحوں کا جبر تھا کہ میں نے
 الٹا ہاتھ اس کے گال پر جڑ دیا۔

’کتیا..... وہ ہانپ رہا تھا.....‘ ایک بہت قدیم تہذیب برآمد کرنے کے بعد مجھے
 تمہارے ٹوٹے پھوٹے کھنڈر کی ضرورت نہیں ہے۔“

اس نے مجھے دھکا دیا اور خود کو بستر پر سونے کے لئے ڈال دیا۔ — میں زمین
 کے تنہا گوشہ میں دیر تک اپنے آنسوؤں کا شکار ہوتی رہی.....

”پھر کیا ہوا، اس نے تمہیں ڈیورس دے دیا؟“

”نہیں۔“ وہ مسکرانے کی کوشش کر رہی تھی۔۔۔۔۔ ایسے لوگوں کو جانتی ہوں۔ جان گئی ہوں۔ ایسے لوگ، ڈرپوک ہوتے ہیں۔ زندگی کے بارے میں بہت دور تک دھوپ اور سایہ دیکھنے والے۔۔۔۔۔ ایسے لوگ قدم قدم پر ان سیکوریٹی کے مارے ہوتے ہیں۔۔۔۔۔ مینن بھی ایسے ہی جذبہ سے دو چار تھا۔۔۔۔۔ میرے بعد۔۔۔۔۔؟ اپنی، جسمانی اور بچوں کی۔۔۔۔۔ ترپتی مینن میری طرف مڑ گئی تھی۔ تمہیں کیا لگتا ہے ایسے لوگ جیت سکتے ہیں؟ نہیں۔۔۔۔۔ کسی ایک لمحے کا۔۔۔۔۔ بولا گیا سچ ان کی اپنی ذات پر بھاری پڑتا ہے۔ دوسرے دن وہ ایک سدھا، ہوا بلڈاگ بن گیا تھا۔۔۔۔۔ میرے قدموں پر لوٹا ہوا۔ بچے اسکول جا چکے تھے۔ مجھے اچھی طرح یاد ہے۔

ترپتی آگے بڑھ کر کھڑکی کے پٹ کھول رہی تھی۔ باہر رات کی سیاہی مکمل طور پر چھا چکی تھی۔ ٹھنڈ بڑھ گئی تھی۔ تیز ہوا کے جھونکے کھڑکی کھولتے ہی اندر ہمارے جسموں میں داخل ہو گئے۔

”ہو اتیز چل رہی ہے، نہیں؟“

’ہاں۔‘

باہر کھرے کے ’آبشار‘ گر رہے تھے۔ وہ کھڑکی کے پاس اپنے منہ کو لے گئی۔ پھر میری طرف پلٹی۔ ہلکی سانس چھوڑی۔ چہرے کو اپنی ہتھیلیوں سے خشک کیا۔

”کھرے کا احساس چہرے پر کیا لگتا ہے۔ آں؟ جیسے ایک نم سی ٹھنڈی، روئی

آپ کے چہرے پر رکھ دی گئی ہے۔۔۔۔۔ ہے نا؟“

وہ پھر مسکرائی □۔۔۔۔۔ میں کہاں تھی۔ ہاں، یاد آیا۔ وہ ایک سدھے ہوئے

بلڈاگ کی طرح اپنے نتھنے، میرے جسم پر رگڑ رہا تھا۔ کتا۔۔۔۔۔ مجھے ابکانی آرہی تھی۔ تیز نفرت محسوس ہو رہی تھی۔ وہ سیکس کے بخار میں جل رہا تھا۔

”پتہ نہیں کیا ہو جاتا ہے مجھے۔ کل رات۔۔۔۔۔ معاف کر دو تڑپتی۔۔۔۔۔ اس کے رکھڑے، بن ماس جیسے ہاتھ میرے جسم پر مچل رہے تھے۔ وہ میرے کپڑے کھول رہا تھا۔ میں نے کوئی احتجاج نہیں کیا۔ میمنے، کی طرح معصومیت سے، اپنے غصے کو دبائے اس کے جانور نما، پنجوں کا کھیل دیکھتی رہی۔۔۔۔۔ جب وہ میرے کپڑے اتار چکا اور کسی جنگلی بھیڑیے کی طرح اپنی ہوس پوری کرنے کے لئے تیار تھا۔۔۔۔۔ ایک دم اسی وقت، میں کسی جنگلی بلی کی طرح غرائی۔۔۔۔۔ دھب سے زمین پر کودی۔۔۔۔۔ غصے میں اسے پرے ڈھکیلا۔۔۔۔۔ کپڑے پہنے اور چلائی۔

یو، سن آف بلڈی سوائن۔ تمہاری ہمت کیسے ہوئی۔۔۔۔۔؟

وہ جل رہا تھا۔ وہ اپنے بدن کی آگ میں جل رہا تھا۔ وہ گرگڑا رہا تھا۔ وہ اپنے بھوکے بدن کی دہائیاں دے رہا تھا۔ میں کسی فاتح کی طرح مسکرائی۔ اس بار اسے سیراب کرنے کے لئے، میں نے سکندر بادشاہ کی طرح فتح کا سہرا اپنے سر لکھ لیا تھا۔۔۔۔۔

تڑپتی نے کھڑکی بند کر دی۔۔۔۔۔ چلو، اس حادثے کو بھی بھول گئی میں۔۔۔۔۔ بھولنا پڑتا ہے۔ وہ چلتی ہوئی میرے قریب آئی۔ میری جانگوں پر بیٹھ گئی۔

”سنو۔ تمہارے یہاں کون کون ہیں؟“

”ملو گی؟“

”ہاں۔ ملنا چاہوں گی۔“

”میزن آگئے تو؟“

”اب میں اسے ڈرانا چاہتی ہوں۔۔۔۔۔ وہ میرے شرٹ کے بٹن سے کھیل رہی

تھی۔ کھیتے کھیتے خود بولی.....

’ایک بیوی ہوگی!؟‘

’ہاں‘

’اے بتاؤ گے کہ تم سے ایک ندی کی لہر نکرائی تھی۔۔۔۔۔‘

’نہیں‘

’ڈرتے ہو۔‘

’ڈرنا پڑتا ہے۔ بیویاں صرف ایک سمندر..... سمندر کی صرف ایک لہر سے واقف

ہوتی ہیں۔۔۔۔۔ دوسرے لفظوں میں کہوں تو وہ ساری لہروں پر خود ہی حکومت کرنا

چاہتی ہیں۔‘

وہ ہنس رہی تھی..... اور کون ہے۔

’ایک بیٹا‘

’کتنے برس کا؟‘

’آٹھ برس کا‘

اور.....‘

میں نے اسے جانکھوں سے پرے کیا۔ شریانوں میں گرم گرم طوفان کی آمد سے

خود کو بچانا چاہتا تھا۔

’تم نے بتایا نہیں۔ اور کون ہے.....‘

’ایک بیٹی ہے۔ مگر.....‘

’مگر.....؟‘

’نہیں۔ وہ ہے نہیں۔ میرا مطلب ہے، وہ بن رہی ہے..... بس وہ بن رہی ہے

اور ایک دن یقیناً جانو وہ پوری طرح بن جائے گی۔‘

’اس نے چونک کر تعجب سے مجھے دیکھا‘

’پہلیاں مت بچاؤ‘

’دراصل..... میں نے اپنا جملہ مکمل کیا..... وہ انکیوبیٹر میں ہے اور مسلسل بننے کے عمل میں ہے.....‘

’کیا مجھے ملواؤ گے؟‘

ترپتی نے اپنا بدن ایک بار پھر میرے بدن پر ڈال دیا تھا۔



لفٹ پانچویں فلور پر رک گئی تھی۔ یہ اسپتال کا نرسری وارڈ تھا۔ فل
ایئر کنڈیشنڈ۔۔۔۔۔ باہر ایک لمبی راہداری چلی گئی تھی۔ ترپتی نے آہستہ سے میرا
ہاتھ تھام لیا۔۔۔۔۔ شیشے کے بنے دروازوں سے گزرتے ہوئے ہم ’ماتر تو سدن‘
کے بورڈ کے آگے ٹھہر گئے۔۔۔۔۔

’یہاں جوتے اتارنے ہوں گے۔‘

ترپتی کے پاؤں جاپانیوں اور چینی عورتوں کی طرح چھوٹے اور ملائم تھے۔ گیٹ
کیپر نے دروازہ کھول دیا۔ دروازے کے اندر شیشے کی ایک عجیب سی دنیا تھی۔ ترپتی
حیرت سے شیشے کے اس پار دیکھ رہی تھی۔ شیشے کے اس پار بھی، شیشے کے کتنے ہی
چھوٹے چھوٹے گھروندے بنے ہوئے تھے۔۔۔۔۔ ایسے ہر گھروندے میں نیلے
بلب جل رہے تھے۔

’نیل کہاں ہے؟ ترپتی کی آنکھوں میں تجسس تھا۔‘

وہاں ان گنت انکیوبیٹرس تھے۔ ترپتی کی انگلیاں تیر رہی تھیں۔ وہاں.....

’نہیں،‘ ’نہیں؟‘

’وہ.....‘

’وہ بھی نہیں.....‘

’اچھا وہ..... دائیں طرف.....‘

’نہیں.....‘

’پھر نیل کہاں ہے؟‘

’نیل وہ رہی‘

’مگر وہ انکیوبیٹر تو خالی ہے..... ترپتی چونک گئی تھی۔

’خالی نہیں ہے۔ غور سے دیکھو۔‘

’خالی ہے! ترپتی کا لہجہ اُسی سے پُر تھا۔

’ہے نا..... میں نے کہا تھا۔ وہ بن رہی ہے۔‘ میں نے ترپتی کا ہاتھ زور

سے تھام لیا تھا..... یاد ہے ترپتی۔ میں نے کہا تھا، عورت ہر بار بننے کے عمل میں

ہوتی ہے۔ ایک بے چین آتما..... ایک یونانی دنت کتھا میں پڑھا تھا..... عورت

کی جون میں پرویش سے پہلے، آتما دھرتی کی سوپر کیمرائیں پوری کرتی ہے۔

تمہاری آتما بھی بے چین تھی۔ کبھی ساہتیہ۔ کبھی آرٹ اور کبھی.....‘

ترپتی میری طرف تیزی سے مڑی۔ ہنستے ہوئی بولی.....

’سنو۔ اس انکیوبیٹر میں مین کو ڈال دوں؟‘

’نہیں۔‘

میرا لہجہ پنا تلا تھا..... ’سب سے پہلے ابھی تمہیں اس انکیوبیٹر سے باہر نکلنا ہے‘

میں نے اس کی طرف نہیں دیکھا..... اس کا ہاتھ تھام کر باہر آ گیا..... لفٹ کے

بٹن پر انگلیاں رکھتے ہوئے بھی میں نے اس کی طرف پلٹ کر نہیں دیکھا.....

ممکن ہے وہ انکیوبیٹر میں رہ گئی ہو..... یا ممکن ہے، شوہر کے آثار قدیمہ میں بھٹک

رہی ہو!



لینڈ اسکیپ کے گھوڑے

(پیارے دوست اس۔ال۔حسین کے نام)

سب سے بُری خبر

”نہیں، اس گھوڑے کے بارے میں نہیں پوچھئے۔ برائے مہربانی“۔ وہ زور زور سے ہنس رہا تھا۔ برائے مہربانی اور جیسا کہ میں نے کہا، آپ یقین کیجئے۔ وہ گھوڑا۔ بابا۔۔۔۔۔ ایک بے حد دلچسپ کہانی اور جیسا کہ میں ہوں۔ کیا آپ مجھ پر یقین کریں گے۔ ہاں آپ کو کرنا چاہئے۔۔۔۔۔ اور وہ گھوڑا چانک کورے کینواس سے چھلانگ لگا کر میرے سامنے آکھڑا ہوا تھا۔۔۔۔۔“

کالے چشمہ کے اندر حسین کی پتلیاں تیزی سے حرکت کر رہی تھیں۔ نہیں۔ مجھے مغالطہ ہوا تھا۔ کسی بھی انسانی آنکھ کی پتلیوں میں یہ جوش میں نہ کم دیکھا تھا۔۔۔۔۔ حسین کی پتلیاں ٹھہرتی نہیں تھیں۔۔۔۔۔ وہ شرارتی کچے، کی گولیوں کی مانند تھیں۔ ادھر سے ادھر چمکیلے فرش پر تیرنے والی۔۔۔۔۔ اور مجھے لگتا ہے باتیں کرتے ہوئے بھی حسین ان پتلیوں کو وقفے وقفے آپ کی نظر بچا کر اپنی ہتھیلیوں میں تھام لیتا ہے۔۔۔۔۔ گو، ایسا کرتے ہوئے وہ پریشان بھی ہوا اٹھتا ہے کہ پتہ نہیں سامنے بیٹھا ہوا آدمی اس کے اس عمل کو کیا نام دے؟ مگر۔۔۔۔۔ کچے کی گولیوں کی طرح اس کی آنکھوں کی شرارتی پتلیاں۔۔۔۔۔ اور گھوڑے۔

شراب کے دو ایک گھونٹ کے بعد ہی ہو وہ جذباتی حد تک فلسفی بن جاتا۔۔۔۔۔
دوست، سب سے بُری خبر ابھی لکھی جانی باقی ہے۔ وہ اٹھ کر کمرے میں ٹہل رہا

ہے۔ مجھے معلوم ہے۔ حسین کو چڑھ گئی ہے۔ چڑھنے کے بعد حسین کے اندر سنبھال کر رکھا ہوا، بوجھل آدمی مر جاتا ہے اور ایک حساس، جذباتی اور پاگل آدمی زندہ ہو کر سامنے آ جاتا ہے۔

”دوست، ابھی سب سے بُری خبر لکھی جانی باقی ہے۔ لیکن یہ بُری خبر آہستہ آہستہ لکھی جائے گی اور ممکن ہے۔ ممکن ہے..... اس کے لکھے جانے کا سلسلہ شروع ہو چکا ہو۔“

حسین پھر اپنی کرسی پر واپس آ کر بیٹھ گیا ہے۔

’کیا یہ خبر تم سے جڑی ہے؟‘ میں ہنسا چاہتا ہوں۔ حسین کو چیخڑنے کا منشا ہے۔ مگر حسین کے اندر کا آدمی دکھ گیا ہے۔

”سب سے بُری خبر..... سب سے بُری خبر کا تعلق محبت سے ہو گا دوست۔ سب سے بُری خبر ہوگی کہ محبت کرنے والے نہیں رہیں گے۔ سب سے بُری خبر ہوگی کہ محبت پر کچھ بھی تحریر نہیں کیا جائے گا۔ سب سے بُری خبر ہوگی.....“

حسین بہک رہا ہے۔

میں اپنے دل کو سمجھاتا ہوں۔ حسین، جیسے بہت دیکھے ہیں..... بلکہ حقیقت یہ ہے کہ سارے پینے والے ہی حسین ہوتے ہیں۔ پی کر، خود پر قابو نہیں رکھنے والے..... اپنے آپ کو بھول جانے والے۔ پھر۔ اندر کا فریڈریشن مزے لے لے کر آپ کو ایک بیوقوف قسم کے جو کر میں بدل دیتا ہے..... یعنی جیسے آپ آئینہ کے سامنے کھڑے ہوں اور اپنے عکس کو دیکھ کر عجیب عجیب حرکتیں کر رہے ہوں۔ فرق اتنا ہے کہ پینے کے بعد آپ اپنی عجیب عجیب حرکتوں کے لئے توجہ جاتے ہیں لیکن اپنے آپ کو نہیں دیکھ پاتے۔ پھر بے سر پیر کی کہانیاں اور فلسفے شروع ہو جاتے ہیں اور شراب کا نشہ ہرن ہونے تک، فلسفے بھی شیمپئن کے جھاگ کی طرح بہہ جاتے ہیں۔

لیکن۔ سب سے بُری خبر۔

مجھے اس خبر نے چونکایا تھا تو کیا اس آدمی نے، اس پچاس باون سالہ جذباتی خبیثی آدمی نے محبت کا روگ بھی لگایا ہوگا..... نہیں۔ مجھے یقین نہیں آ رہا تھا۔ اس پچاس باون سالہ آدمی نے..... ایک انتہائی تجربہ کار، حساس اور جذباتی آدمی نے..... سوچنے کے آخری لمحے میں میں نے حسین سے اپنے دل کی بات پوچھ لی تھی۔

”آپ کی سب سے حسین پینٹنگ کون ہے؟“

”جو میں نے اب تک نہیں بنائی“.....

اس کی آنکھوں کی پتلیاں، پھر سے کچے کی گولیاں بن گئی تھیں۔

اور جو کچھ حسین نے بتایا

یہ کہانی یوں بھی شروع ہو سکتی تھی کہ ایک تیس سال کا پینٹر تھا اور ایک دہی یا کسی بھی عرب ممالک میں رہنے والی لڑکی تھی۔ لیکن حسین کے لئے صرف لڑکی ہونا، محبت کے لئے کافی نہیں تھا۔ اور وہ بھی تب۔ جب ایک عمر نکل جانے کے بعد بھی ایک عمر آپ میں چھپی بیٹھی رہ جاتی ہے۔ یہ پوچھنے کے لئے کہ میں ہوں تو مجھے جیتے کیوں نہیں ہو۔

’وہ کیسے ملی.....؟‘

حسین کے لفظوں میں..... پہلی بار لگا، وہ لڑکی دیکھتے دیکھتے میرے سامنے ایک پینٹنگ میں بدل گئی ہو۔ ایزل، کینواس، برش، رنگ..... اس پینٹنگ میں سب کچھ تھا۔ لیکن لڑکی غائب ہو گئی تھی۔ لڑکی کی جگہ.....‘

’گھوڑے نے لے لئے تھے۔‘ میں مسکرایا۔ دلی کی نمائش گاہ میں اس کی جس پینٹنگ کی، میں نے سب سے زیادہ داد دی تھی، وہ وہی دو گھوڑے تھے۔ دو وجہہ گھوڑے۔ حسین ایرانی گھوڑے..... آپس میں گلے ملتے ہوئے..... کاغذ کے

کینواس پر پنسل کی باریک لکیروں سے، ان دو گھوڑوں نے جنم لیا تھا۔
’کیا یہ تم ہو، حسین؟‘

”آہ نہیں۔ لیکن تم قریب قریب پہنچ رہے ہو۔“

’کیا ان میں سے ایک گھوڑا ہندستانی ہے اور ایک.....‘

’نہیں..... حسین پر اس بار پینٹنگ والی لڑکی حاوی ہو گئی تھی.....‘ ”اس سے پہلے

میں نہیں جانتا تھا۔ عورتیں، مردوں کی کمزوری سے کس حد تک واقف رہتی

ہیں..... اور شاید وہ اس کی کمزوری سے فائدہ اٹھانے کی بھی کوشش کرتی ہیں۔ لیکن

شاید اپنی ان کمزوریوں کو مرد بھی پہچانتا ہے۔ مرد ان کمزوریوں سے واقف رہتا

ہے..... اس وقت بھی جب عورت اس کی کمزوری کا فائدہ اٹھا رہی ہوتی

ہے..... لیکن آہ، عورت کبھی مرد کی اس طاقت کو نہیں پہچان پائی..... جس کے بارے

میں وہ جان لے تو شاید عورتوں کا کوئی مسئلہ ہی نہیں رہے۔ کیونکہ ان کی پہچان کا ایک

راستہ مرد کی طاقت سے بھی ہو کر گذرتا ہے۔ حسین کہتے کہتے ٹھہر گئے تھے۔

”وہ میرے دوست کی بہن تھی اور اس دن، میرا دل بار بار کہہ رہا تھا، حسین کچھ

ہونے والا ہے..... یہ اندر کے گھوڑے کی بے چینی تھی، جس نے اپنے علاج کے

لئے ڈاکٹر دوست کا گھر دیکھ لیا تھا۔

”میں اپنے اسی لباس میں تھا۔ کرتا پانجامہ اور جیسا کہ میں عام طور پر پہنتا ہوں۔

کرتے پر کالے رنگ کی ایک صدری یا بنڈی۔ آپ جو بھی نام دے دیں۔ کال بیل

پر اُنگی رکھتے ہوئے بھی میرے ہاتھ لرز رہے تھے۔“

اور وہ آئی..... وہ سامنے کھڑی تھی۔ تصویر ساکت تھی۔ وہ جسم، میری اس پینٹنگ

میں بدل گئی تھی، جو میں نے اب تک نہیں بنائی تھی۔ کیا یہ کیو پڈ کا تیر تھا؟ لمحہ رک گیا

تھا اور پینٹنگ ساکت تھی۔

ایک بہت ہی عام چہرہ جیسا کہ میں ہوں.....

اور ایک بے حد خاص چہرہ جیسا کہ وہ تھی.....

ایک بے حد عام سامر د..... اور بے حد خاص سی لڑکی.....

ہم دونوں دروازے پر تھے۔ ایک دروازے پر ہاتھ رکھے..... اور دوسرا دروازے کے باہر۔

خاموش ان لمحوں کا جادو ایسا تھا کہ کسی حسین پینٹنگ کی طرح میں اسے آنکھوں کے کیو اس پر قید کر رہا تھا۔ بکھری ہوئی زلفیں۔ آسمانی رنگ کی شلوار، قمیض..... اسی رنگ سے میچ کرتا ہوا دوپٹہ..... دوپٹہ ہڑ ہڑاہٹ میں، اس کے کندھے سے ہوتا ہوا سینے پر جھول گیا تھا۔ ونیس دی میلو۔ خوبصورت آدمی کے ہاتھوں والی عورت اور اس کا براق حسین سینہ۔ وہ سینہ مصطفیٰ وہ دوقبہ نور..... یقیناً وہ حسین تھے اور بھرے بھرے۔ اس کے ہونٹ موٹے تھے۔ موٹے ہونٹ میری کمزوری ہیں۔ موٹے اور ریلے۔ وہ تو ونیس دی میلو تھی۔ لیکن میں کیا تھا.....؟
وہ مجھ میں کیا دیکھ رہی تھی۔

میں اس پر شمار ہو رہا تھا اور چاہتا تھا، وہ اپنے لئے میری اس کمزوری کو محسوس کرے۔

”عمر۔ عمر کیا ہوگی اس کی؟“

ان جادوئی خاموش لمحوں میں، میں اس کی عمر کی، رواں سڑک سے گزر رہا تھا۔ سولہ، اٹھارہ یا زیادہ سے زیادہ بیس..... یا عمر کہیں کسی سرکش گھوڑے کی طرح ٹھہر گئی تھی..... ندی بہہ رہی تھی۔

پھر ندی ایک دم سے ٹھہر گئی۔

ونیس کو اپنے ہونے کا احساس ہو گیا تھا.....

’دیکھئے‘

میں نے ٹھہر ٹھہر کر کہا۔ ”میری طبیعت خراب ہے۔ اس وقت بھی بخار سے جل رہا ہوں۔ فرقان میرے دوست ہیں اور آپ کے ملک میں میرا سا تو اں دن ہے..... آنے سے قبل، پاکستان سے فرقان سے میری فون پر بات ہوئی تھی“

اس کی آنکھوں میں نشہ تھا۔ وہ ہرن کی طرح لہرائی..... ندی کی لہروں کی طرح گھومی..... دوپٹہ کوریشم کی ڈوری کی طرح نچایا..... اپنی ”لانی“ گردن کو جنبش دی۔ مجھے اندر آنے کے لئے جگہ دیا۔ مسکرائی۔

”آجائے۔ فرقان میرے بڑے بھائیں ہیں۔“

ڈاکٹر فرقان، پینٹنگ اور وہ

وہ بات بات پر ہنس پڑتا تھا۔ یا یوں کہئے، اسے ہنسنے کی بیماری تھی۔ یا یوں کہئے، ہنستا اس کے لئے مریضوں کو ”جھانے“ کا ایک شغل بن چکا تھا۔ مجھے یقین تھا وہ رات میں سوتے سوتے بھی بلا واسطہ ہنستا ضرور ہنستا ہوگا۔ تو یہ ڈاکٹر فرقان تھا۔ (نہیں، آپ اس آدمی یا اس کی کہانی پر تعجب مت کیجئے، جس کے بارے میں، بعد میں معلوم ہوا کہ فرضی اور جعلی ڈگریوں کے حوالے سے اس نے نہ صرف میڈیکل کی ڈگری حاصل کی۔ بلکہ دینی تک کا سفر بھی کر آیا۔ بہر کیف ان باتوں کا کہانی سے کوئی زیادہ تعلق نہیں ہے) مجھے تعجب تھا، اتنی حسین لڑکی ڈاکٹر فرقان کی بہن کیسے ہو سکتی ہے اور اس سے مسلسل، باتیں کرنے کے دوران مجھے یہ خیال بھی پیدا ہو رہا تھا کہ اس جیسے کسی ڈاکٹر کو یعنی جس کا نارچہ کرنے والا پیشہ اس کے چہرے پر بھی لکھا ہوتا ہے، کی کوئی بہن نہیں ہونی چاہئے..... بہن اور وہ بھی اتنی خوبصورت۔

”ہو... ہو... ڈاکٹر فرقان پھر ہنسا..... تو اب بھی تمہاری وہی عادت ہے، یعنی آڑی ترچھی لکیریں... ہو ہو..“

وہ ہنس رہا تھا۔

وہ سامنے آکر کھڑی ہو گئی تھی۔ مسکرا رہی تھی۔

”تو آپ پیننگ بناتے ہیں؟“

ہو۔ ہو۔ ڈاکٹر فرقان کو اپنی بے کار کی ہنسی پر قابو پانا مشکل ہو رہا تھا۔

’آئیے۔ آپ سے کچھ پیننگ کے بارے میں باتیں کرتے ہیں..... کھڑے کھڑے اس نے اپنا دایاں ہاتھ آگے بڑھایا۔ انتہائی شفاف۔ لاجبی مخروطی انگلیاں..... کیا یہ ونیس دی میلو کی انگلیاں ہیں۔ آج اس کا دوپٹہ غائب تھا۔ کھلے گٹے سے ’قبہ نور‘ کے دیدار کے لئے آج اس نے میری مسحور نظروں کو روکا یا ٹوکا نہیں تھا۔ جی بھر کر دیکھنے دیا تھا۔ اس کی انگلیاں گرم تھیں۔ ہتھیلیاں، آگ کا گرم انگارہ بن گئی تھیں۔

ڈاکٹر فرقان ہنس رہا تھا..... پیننگ۔ ہو ہو۔ جاؤ میری بہن اس موضوع پر تم سے کچھ زیادہ اچھی باتیں کر سکتی ہے..... ہو ہو..

اس نے ہاتھ تھامے ہوئے اپنی بہن کو کچھ ایسی نظروں سے دیکھا، جیسے عام طور پر وہ اپنے مریضوں کو دیکھتا ہوگا۔

اس کی آواز سرد تھی۔ جیسے کسی گہرے کنویں سے آرہی ہو۔

’بھیا ایسے ہی ہیں..... ہمیشہ سے۔ یعنی پورے ڈاکٹر.....‘

ہم بالکلونی میں تھے۔ پلاسٹک کی کرسیوں کے پاس کی جگہ ایک چھوٹے سے گارڈن کا نمونہ پیش کر رہی تھی۔ جہاں ہم بیٹھے تھے، وہاں سے آسمان چٹوں کی قطار سے جگمگاتا ہوا، کچھ زیادہ ہی گہرا نیلا ہو گیا تھا۔ اس نے نظر جھکائی۔ بائیں ہاتھ کی انگلیوں کو دائیں ہاتھ کی انگلیوں سے تھام لیا۔ وہ اپنے ناخنوں پر لگی پالش سے کھیل رہی تھی۔

”تہذیب نے آرٹ کو جم دیا اور آرٹ نے تہذیب کے لئے راستے پیدا کئے.....

پہلے تہذیب پیدا ہوئی یا پہلے آرٹ؟ پہلے بیج پیدا ہوا یا پہلے درخت؟..... مجھے لگتا ہے، پہلے پہلے ایبوشنس، رہے ہوں گے۔ جذبات..... دو آنکھوں، دو دریا اور دو دلوں کے بیچ..... جیسے ندی میں کنکری پھیلے۔ پہلے پہلے کسی نے اس کنکری کی چیخ سنی ہوگی..... اور اس چیخ کو پاشان والوں نے کسی درخت کے کھوکھلے یا زمین کے ماتھے پر لکھ دیا ہوگا۔ آرٹ پہلے آیا اور تہذیب.....؟“

اس نے کچوں والے جھولتے گل دستے سے ایک پتہ توڑ لیا..... ”تہذیبیں کتنی آگے نکل گئیں۔ اسٹون، کوپر اور آئرن ایج کے انسان نے اپنے ہر کرشمہ کے لئے آرٹ کو آواز دی ہوگی.....؟ ہے نا؟“ وہ میری طرف گھومی تھی۔

”تم پیئٹر، عورت میں کیا دیکھتے ہو.....؟“

وہ جھکی تو اس کے قبہ نور کے شعلے انگاروں کی بارش کرنے لگے۔ اس نے مجھے اپنے جادو میں تیرنے دیا۔ زرا توقف کے بعد وہ پھر بولی۔

”تم نے جواب نہیں دیا۔ تم لوگ عورت میں کیا ڈھونڈتے ہو۔؟“ ایک بنگا جسم؟ وہ میری آنکھوں میں جھانک رہی تھی..... گداز بانہیں، حسین چکنے پاؤں، جیسے ایک چکنی سڑک اور..... وہ مسکرا رہی تھی۔

پھر اس کی مسکراہٹ کچھ زیادہ ہی گہری ہو گئی.....

’کیا تم مجھے دیکھنا چاہو گے.....؟‘

اس نے میرا ہاتھ تھام لیا۔ وہ اٹھی۔ میرا بدن لرز رہا تھا..... اٹھتے اٹھتے میں نے دیکھا اس نے جھولتے گلدستہ سے جو پتہ توڑا تھا۔ اس کے نکلنے زمین پر بکھر گئے تھے۔

ڈاکٹر فرقان! میرے لب تھر تھرائے۔

’نہیں۔ وہ مریضوں کو دیکھنے جا چکے ہیں اور شام کے 8 بجے سے قبل لوٹیں گے‘

بھی نہیں۔

وہ مجھے اپنے بیڈروم میں لے آئی تھی۔ آگے بڑھ کر پچھم کی طرف کھلنے والی کھڑکی اس نے بند کر دی۔ پردہ کھینچ دیا۔ بلب روشن کر دیا۔ مجھے صوفہ پر بیٹھنے کا اشارہ کیا۔ پھر میز پر، کتابوں کے درمیان سے کچھ تلاش کرنے کی کوشش کرتی رہی..... پھر تیز تیز میرے قریب آ کر، البم سے ایک تصویر نکال کر ہنس پڑی۔

”پچانو۔“

تصویر میں ایک سال کی بچی، نہانے والی بالٹی کے پاس کھڑی رو رہی تھی۔ ایک عورت ہاتھ میں پانی کا گلاس لئے کھڑی مسکرا رہی تھی.....

”یہ میں ہوں، اس نے بچی کی طرف اشارہ کیا.....“ اور یہ ماں ہے۔“ اس کے چہرے پہ معصوم شرارت تھی۔

’دیکھ لیا مجھے۔ اس بچی کو ایک پینٹنگ میں کتنا بڑا کر سکتے ہو؟..... میرے برابر؟..... پھر وہ یہ رہی۔ یا یہ میں بن گئی.....؟“

”اس بچی نے کچھ بھی نہیں پہنا ہوا ہے۔“

’اور میں لباس سے ہوں۔‘

وہ ہنس رہی تھی..... کمال تو تب ہے جب تم اس بچی کو ربر کی طرح کھینچ کر پینٹنگ میں ڈال دو۔ ڈال سکتے ہو.....؟

مجھے گھبراہٹ ہو رہی تھی

’تو کیا یہ میں ہوں گی حسین.....؟ یعنی، میں جواب بھی ہوں۔ یا وہ بچی ہوگی، جو اس تصویر میں ہے اور جو نہانے کے نام پر رو رہی ہے۔ برہنہ“

’تم یہ بات کس طرح جاننا چاہتی ہو؟‘

’پتہ نہیں۔‘

’اس بچی کو اگر ربر کی طرح کھینچا جائے تو.....‘ میں بچی اور اس کے چہرے کو تول

رہا تھا ”بچی میں تم نہیں ہوا اور تم میں بچی نہیں ہے۔“

_____ ”یہ میری بات کا جواب نہیں ہوا“

اس بار میرا الجھ سخت تھا۔۔۔۔۔ سنو، پریم بچاری۔۔۔۔۔ امتحان مت لومیرا۔ پینٹنگ کی زبان میں یہ دونوں الگ چہرے اور جسم رکھتے ہیں۔ تمہیں چھوٹا کروں تو اب کی تم کل والی اس بچی میں داخل نہیں ہو سکتی۔۔۔۔۔ اور بچی کو ربر کی طرح کھینچوں تو، یہ تمہاری طرح آگ نہیں بن سکتی۔“

”پینٹنگ کی زبان چھوڑ کر زندگی کی زبان میں بات کرو تو۔۔۔۔۔“ وہ مسکرا رہی تھی۔

”بچی کے ساتھ سیکس کا خیال نہیں ابھرتا اور تمہارے ساتھ“

اس نے گرم ہتھیلیاں میرے ہونٹوں پر رکھ دیں۔۔۔۔۔

قبہ نور کو اب لباس کی ضرورت نہیں تھی۔۔۔۔۔

وہ ناچی، اچھلی، بڑپی اور میرے جسم میں سا گئی۔۔۔۔۔

یہ پہلے گھوڑے سے میری ملاقات تھی۔۔۔۔۔



کمرے میں ٹپ ٹپ بارش رک چکی تھی۔

”برسوں پہلے موہن جو داڑو کی کھدائی سے۔۔۔۔۔ تمہیں یاد ہے۔۔۔۔۔ مسفید

چادر میں اس کے ہلتے پاؤں نے میرے ننگے پاؤں پر اپنا گداز بوجھ ڈال دیا

تھا۔۔۔۔۔ تمہیں یاد ہے حسین، وہ آرکائیو والوں کے لئے یقیناً ایک انوکھی، قیمتی

اور مہنگی چیز تھی۔ مجھے یاد کرنے دو۔۔۔۔۔ ایک عظیم بھینسا، راجپوت جیسا۔۔۔۔۔ بڑی بڑی

سینگیں۔۔۔۔۔ لیکن چھوٹا سر۔۔۔۔۔ دونوں کیلے سینگیں آسمان سے باتیں کر رہی تھیں۔۔۔۔۔ میں

نے یہ تصویر کسی امریکن میگزین میں دیکھی تھی۔۔۔۔۔ لیکن، مجھے یاد رہ گئی۔ پتہ ہے، وہ

عظیم بھینسا کون تھا۔ وہ تم تھے حسین!“

وہ اچھی..... سفید چادر اس کے اجلے نرم ملائم بدن سے پھسل کر اس کی جانکھوں تک چلی گئی تھی۔

”تم اس وقت بھی تھے۔ موہن جوڈو کی تہذیب میں۔ ایک عظیم بھینسے کی صورت میں۔ لیکن اس وقت میں کہاں تھی حسین.....؟“

وہ تارکول کی طرح میرے بدن پر پھسل رہی تھی..... ”میں بن رہی تھی شاید..... ہر بار بننے کے عمل میں تھی۔ عیسیٰ قبل کئی صدیاں پہلے یونان میں..... کبھی پارتھینان، کے آدھے گھوڑے آدھے انسانی مجسمے کی صورت..... کبھی وینس اور پالو کی پینٹنگ میں..... کبھی لیونارڈو دی ونچی کی مونا لیزا اور جن آف راکس، دی میڈونا اینڈ چائلڈ اور باپتیوز میں..... اور کبھی رافل، مبراں اور جان اور میر کی تصویروں میں.....“

وہ کچھوے کی طرح پھد کی۔ میرے پاؤں کے انگوٹھے کو اپنے ہونٹوں میں بھرا..... پھر اچھل کر میرے پاؤں کے بیچ بیٹھ گئی.....

”سچ کہنا، مونا لیزا کا صرف چہرہ مسکراتا تھا اور میرا جسم.....“
”لیونارڈو دی ونچی نے تمہیں نہیں دیکھا تھا۔ اس لئے وہ جسم کی ایسی کسی مسکراہٹ سے واقف نہیں تھا۔“

”کیا میں مائیکل انجلو کا تصور ہوں؟“

”تم ایک حسین بدن کا تصور ہو“

”کیا میں.....“

میں نے اپنے چیختے بدن کو ایک بار پھر اس کے حوالے کر دیا تھا.....
”تم ایک گھوڑا ہو اور یقیناً یہ گھوڑا پارتھینان کے گھوڑے سے مختلف ہے.....“
اور اسی کے ساتھ میں نے اس کے جسم کے دریا میں چھلانگ لگا دیا تھا.....

خالی کینواس، ننگا بدن اور چھلاوہ

اس رات، بلکہ یوں کہنے ساری رات میں خود سے لڑتا رہا..... ایزل، کسی ایرانی

گھوڑے کی طرح تنا ہوا، کورے کینواس کا بوجھ اٹھائے تھا..... اور کینواس کا کورا بدن میرے ہاتھوں کی انگلیوں کے تعاقب میں تھا۔ رنگ بھرے جانے تھے۔ لیکن رنگ کون بھرتا۔ پینسل کا پورا ڈبہ بلیڈ کی حیوانیت کی نذر ہو چکا تھا۔ سفید کاغذ پر دھبے جمع ہو رہے تھے۔ پارتھینان کا آدھا گھوڑا، آدھا انسان۔ ایک سرکش ندی کا بدن..... خیال آرہے تھے۔ مچل رہے تھے..... اور اس کے مچلی بدن سے پھسلتے ہوئے لوٹ جا رہے تھے۔ آدھی جل مچھلی، آدھا گھوڑا..... یہ بھی نہیں۔ مکمل گھوڑا۔ یہ بھی نہیں۔ اس کا بولتا بدن..... چیختا بدن..... اس کے موٹے، پھل کے رس سے بھرے ہونٹ۔ میں بار بار اس کی زندہ پینٹنگ میں دفن ہوا جا رہا تھا۔ پھر میں نے سوچ لیا۔

”کیا؟“

میں یہاں رہا تو میں مر جاؤں گا۔ ٹھیک اپنے کینواس کی طرح — کورا..... میں اس کا جسم بن جاؤں گا۔ کیونکہ سمندر کو، ندیوں کو ضم کرنے کا حق حاصل ہے..... وہ سمندر تھی اور

”تم ندی تھے؟.....“

”میں ندی بھی نہیں تھا۔ میں ندی کی معمولی لہر بھی نہیں تھا..... اور وہ..... بلاخیز طوفان تھی۔ اس نے مجھے..... آسمان سے باتیں کرنے والا، دو عظیم سینگوں والا بھینسا غلط کہا تھا۔ دراصل“۔

”مطلب.....؟“

”موہن جو داڑو کی تہذیب سے نکلے جس مجسمے کی تصویر کو اس نے امریکن میگزین میں دیکھا تھا“ وہ..... وہ خود تھی۔ وہ مجھے خوش کر رہی تھی۔ سمندر ندیوں کو پی کر مہمان بننے کا ہنر جانتا ہے۔ یہ ایک طرح سے ایگو پر اہلم تھا۔ میں ایسی کوئی ندی نہیں بننا

چاہتا تھا جسے سمندر آسانی سے ہضم کر ڈالے۔ ندی سہی، لیکن میں ندی بن کر ہی اپنے آرٹ کو زندہ رکھنا چاہتا تھا۔“

”پھر؟“

”اس سنسنی خیز حادثے کے بعد میں وہاں دو دن اور رہا۔ دونوں میں، میں نے اپنی واپسی کی پوری تیاری کر لی۔ اس درمیان ڈاکٹر فرقان کے کئی فون میری تلاش میں آئے۔ لیکن میں کسی بھی طرح اپنی واپسی کی اطلاع کو اس سے چھپا کر رکھنا چاہتا تھا۔“

”تو کیا یہ ممکن ہوا؟“

”آہ۔ نہیں۔ فلائیٹ میں چار گھنٹے باقی رہ گئے تھے۔ دو بڑے بڑے سامان پیک ہو کر دروازے کے پاس رکھے تھے۔ بیل بجی۔ میں نے دروازہ کھولا..... سامنے، سمندر کی شانت لہریں میری طرف دیکھ رہی تھیں..... اسے میرے واپس جانے کی خبر مل گئی تھی.....

”جاؤ“.....

وہ ایک بے حد ”اچھا لدار“ لہر تھی..... ”مگر یاد رکھو، میرا بدن تمہارے بدن میں رہ گیا ہے۔ کیا اس بدن کو بھول سکو گے؟“

جانے سے پہلے وہ پلٹی..... ”اور یاد رکھو۔ یہ پارتھینان کے آدھے انسان کا بدن یا وینس دی میاؤ نہیں ہے۔“

”سنو۔“

جانے سے پہلے، اسے آخری بار دیکھ کر، میں نے اپنے آنسو چھپا لئے تھے۔ ”برسوں پہلے تمہارے جنم میں میں نے اپنا جنم رکھ دیا تھا..... آواگون کو مانتی ہو تو ہم پہلے بھی ملے تھے اور ہم..... پھر ملیں گے.....“

دروازے پر کوئی نہیں تھا۔

میری فلائٹ کا وقت قریب آچکا تھا۔

دو گھوڑے

قارئین!

سب سے پہلے میں آپ کی توجہ ایک بے حد خاص موقع کے لئے، بنائی گئی اس بے حد خاص پیننگ کی طرف مبذول کرانا چاہوں گا..... اس پیننگ میں دو گھوڑے ہیں۔ دو حسین گھوڑے۔ یہ گھوڑے جو تھن سوئفٹ، کے خیالی گھوڑوں کی طرح خوبصورت بھی ہیں اور وجہہ بھی..... یعنی دو بے حد حسین ایرانی نسل کے شاندار گھوڑے..... ان کے دو پاؤں دھرتی پر اور دو ہوا میں معلق ہیں..... اس طرح جیسے یہ کوئی بہت اہم پیغام لے کر ایک دوسرے کے گلے مل رہے ہوں۔ یہ پیننگ میری ڈرائنگ روم کی زینت ہے۔ یعنی ایک بے حد خاص موقع کے لئے بنائی گئی..... پیننگ..... اور ایک بے حد خاص دوست کی طرف سے..... اور جیسا کہ پہلی بار دلی کی نمائش گاہ میں جیتے جاگتے ان دو گھوڑوں کے ملاپ پر، شیشے کے اوپر سے ہاتھ پھیرتے ہوئے میں نے حسین سے پوچھا تھا.....

”کیا ان میں سے ایک ہندستان ہے؟“

حسین کی آنکھوں میں چمک تھی.....

”اور دوسرا پاکستان.....؟“

اور جواب کے طور پر حسین نے کہا تھا..... ”آہ نہیں، لیکن اب تم قریب قریب صبح

جگہ پہنچنے کی کوشش کر رہے ہو۔“

پاکستان جانے سے پہلے حسین کا ایک مختصر دستی خط مجھے ملا تھا۔ ”آپ کی پیننگ

چھوڑے جا رہا ہوں۔ آپ کی اطلاع کے لئے عرض ہے، یہ پیننگ آپ کو وہیں

رفیع مارگ، اسی بلڈنگ میں مل جائے گی جہاں میری تصویروں کی نمائش لگی تھی۔“

اور اس طرح، قارئین، بے حد خاص موقع پر بنائی گئی وہ پینٹنگ میرے گھر، میرے ڈرائنگ روم کی زینت بن گئی..... لیکن یہ کہانی چونکہ انہی وہ گھوڑوں کی مدد سے شروع ہوئی ہے اور اس کے خالق حسین ہیں، اس لئے حسین کے بارے میں کچھ اہم اطلاعات آپ تک پہنچانا ضروری ہے۔

تقسیم وطن کے دو ایک سال بعد، جب مارکاٹ میں کچھ کمی آگئی تھی، ہندستان، پاکستان دو آزاد ملکوں کے طور پر اپنے قدم مضبوطی سے جمانے کی تیاریاں کر رہے تھے..... یہ وہی وقت تھا جب نوابوں کے شہر لکھنؤ کی ویران بستیوں میں حسین کا جنم ہوا تھا۔ ویران بستیاں..... مجھے اپنے الفاظ پر شرمندگی ہے۔ لٹا تو پورا ملک تھا، بلکہ بوڑھے میں تو دل اور دماغ بھی بٹ گئے تھے..... لیکن لکھنؤ کی تہذیب کا خون کچھ زیادہ ہی ہوا تھا۔۔۔۔۔ یہ ایک الگ کہانی ہے کہ لکھنؤ چھوڑ کر حسین کا خاندان پاکستان کیوں آباد ہو گیا۔۔۔۔۔ ظاہر ہے، کچھ تو وجہ رہی ہوگی۔ امین آباد کی انہی سونی گلیوں میں سے ایک میں ڈاکٹر فرقان کے والد، والدہ کا گھر آباد تھا، جن سے بچپن میں حسین کے مراسم تھے..... ہاں پاکستان جانے تک وہ لڑکی، جس کا ذکر کہانی کے شروع میں بار بار آیا ہے، کا دور دور تک وجود نہیں تھا۔۔۔۔۔ فرقان پانچ ساٹھ برس، حسین سے بڑے ہوں گے۔۔۔۔۔ اور پاکستان سے دیئے جاتے ہوئے حسین کو اتفاقاً طور پر ان کا پتہ ملا تھا..... لیکن حسین کو کیا خبر تھی کہ اس غیر ملک میں ایک بہت عجیب خبر، ایک بے حد خاص خبر میں بدلنے کے لئے ان کا انتظار کر رہی ہے۔ تو میں اس پینٹنگ کی بات کر رہا تھا، جو میرے ڈرائنگ روم میں آویزاں ہے۔ (اور پینٹنگ کے پہلے گھوڑے کی کہانی آپ حسین کی زبانی آپ سن چکے ہیں۔)

”دوسرا گھوڑا.....“

ہم ہوٹل جن پتہ کے بار میں تھے۔ یہ حسین کے واپس جانے سے دو دن قبل کا واقعہ ہے۔ حسین تین پیک لے چکے تھے اور حقیقتاً، کہنا چاہئے آنکھوں کی تھرکتی پتلیاں، ایک بار پھر کانچ کی گولیاں بن گئی تھیں۔

”قصوں سے کہیں زیادہ پراسرار ہوتی ہیں سچی کہانیاں“

”بچپن میں لکھنؤ چھوڑا۔ پاکستان آباد ہو گیا۔ 80ء کے آس پاس دہلی گیا۔ یعنی اچھے کام کی تلاش میں۔ تب عمر ہو گئی یہی کوئی تیس کے آس پاس..... ڈاکٹر فرقان کی بہن ٹکرائی..... اور میں واپس پاکستان لوٹ گیا“

”پھر.....“

حسین نے ایک بڑا سا پیک بنایا۔ اس کی آنکھوں میں نشہ اتر رہا تھا۔



یعنی یہ پچھلے سال گرمیوں کا ذکر ہے..... سن 2001ء کے اگست ستمبر کا مہینہ..... اس خوبصورت حادثہ کے 22-20 برس بعد، پیش مش سلسلہ میں حسین کو ہندوستان کے دوسرے فنکاروں کے ساتھ ویزا ملا تھا۔ ویزا کے مطابق وہ دہلی کے علاوہ اپنے وطن لکھنؤ جاسکتے تھے۔ سیاسی سطح پر ہندوپاک کے تعلقات اس حد تک خراب ہو چکے تھے کہ فنکار اور دانشوروں کا طبقہ ان دنوں لگاتار پاکستان سے پیش مشن پر ہندوستان آ رہا تھا۔

لیکن۔ کیسا پیش مشن.....؟ جہاں دلوں کو سیاسی دیواروں نے بانٹ رکھا ہو، وہاں شانتی اور امن کے پیغام بھی بے معنی لگنے لگتے ہیں..... شاید اسی لئے ان دو گھوڑوں کی محبت بھری ادا کو دیکھ کر میں نے پوچھا تھا۔ ان میں سے ایک ہندوستان ہے اور دوسرا.....

نمائش گاہ سے باہر نکل کر حسین نے مجھے چونکا دیا تھا۔ ”یقین کرو گے یہ میری تازہ پینٹنگ ہے۔“
 ”یعنی.....“

”دوبئی میں اس رات جو کینواس ادھورا رہ گیا تھا، وہ لکھنؤ مسعودنیر کے شہر سے واپسی پر کل رات میں نے پورا کیا۔“
 ”مسعودنیر؟“

”فرقان کو مذاق مذاق میں، ہم لوگ مسعودنیر بھی کہتے ہیں۔ (اور جس کے، میڈیکل کی جعلی ڈگری لے کر دیئی آنے کا تذکرہ آپ پہلے سن چکے ہیں)“
 ”ممکن تھا، میں اس رات جانے کا ارادہ ترک کر چکا ہوتا۔ ممکن تھا، میں نے پینٹنگ بنالی ہوتی۔ لیکن میرا یقین ہے۔“

حسین نے زور سے میز پر ایک مچا مارا۔ بار میں بیٹھے دوسرے لوگوں نے پلٹ کر حسین کی طرف دیکھا۔ حسین کی آنکھوں میں دھڑ دھڑاتی مدہوشی چھانے لگی تھی

-

”شاید میرا پیش مشن پر آنا کامیاب ہو گیا تھا۔ تمہیں یاد ہے نا؟ وہ ہماری آدمی ملاقات تھی جب اس نے کہا تھا، کیا تم اس بدن کو بھول سکو گے۔ ہاں، مجھے اس کی ایک ایک بات یاد رہی اور پورے بیس بائیس برسوں تک۔ پاکستان کی آمرانہ فوجی حکومت..... سیاسی اٹھل پھٹل اور زندگی کے ہنگاموں کے دوران کا ہر لمحہ..... وہ چہرہ میری آنکھوں کے سامنے رہا..... وہ لفظ میرے کانوں میں گونجتے رہے..... یہ پارٹھنیاں کے آدھے انسان کا بدن یا وینس دی میلو نہیں ہے..... میں جینے کی کوشش کرتا تھا اور سمندر کی لہریں اچانک اچھلتی، گرجتی چاروں طرف سے۔ مجھے اپنے قبضہ میں کر لیتی تھیں..... میں نے سوچا تھا، اس سے دور جا کر میں جیت

جاؤں گا..... مگر نہیں۔ شاید 22-20 برسوں تک..... اس سے الگ کی ایک لمبی زندگی..... شاید میں سچ مچ ندی تھا اور سمندر کو یہ حق حاصل تھا کہ وہ مجھے اپنے میں ضم کر لے..... وہ دور رہ کر بھی سمندر رہی..... اور میں اتنے طویل برس لگا تا اسی سمندر میں تیرتا ابھرتا رہا..... ہاں پارتھینان کے آدھے گھوڑے والے حصے کو اپنی ناکامی کے طور پر کاغذ کے کینواس پر رنگ دے چکا تھا مگر.....

”دوسرا گھوڑا.....؟“

حسین مسکرائے..... بوتل خالی پڑی تھی۔ گلاس بھی خالی تھا۔ نیپکن سے ہاتھ پوچھتے ہوئے حسین نے گلاس پلٹ کر ٹیبل کر رکھ دیا۔

”لکھنؤ گیا تو معلوم ہوا مسعود تیر دہائی کی پریکٹس چھوڑ کر واپس آ گیا ہے۔ (واپس آنے کی وجہ وہی جعلی ڈگری تھی۔ یعنی مسعود تیر نے زندگی بھر جو کچھ کمایا وہ سب جعلی ڈگری کے عوض تھا)۔ مجھے یہ بھی معلوم ہوا، وہ بیمار رہ رہا ہے۔ میں اس کی عیادت کے لئے گیا اور..... لکھنؤ میں امین آباد کی، انہی ویران گلیوں میں سے ایک میں، زرا سا پوچھتا چھ کرنے پر اس کا مکان مل گیا۔ میں نے دروازہ پر دستک دی اور مسعود تیر کے دروازہ کھولنے کے انتظار میں کھڑا رہا.....

کیا آپ.....؟

حسین کے چہرے پر نشہ کا دور تک نام نہیں تھا..... کیا آپ جنم جنمانتر کا بندھن یا آواگون پر یقین رکھتے ہیں؟ مجھے میرے لفظ یاد آئے، جو میں نے آخری بار اس کے واپس جاتے قدموں کو روک کر ادا کئے تھے۔ ”برسوں پہلے تمہارے جنم میں، میں نے اپنا جنم رکھ دیا تھا.....“ دروازہ کھولنے والی وہی تھی..... وہ ذرا سی بچھ گئی تھی۔ لیکن 20-22 برس کے فاصلے کو بہت زیادہ اس میں محسوس نہیں کیا جاسکتا تھا.....

اس نے ’ول پال‘ کی پینٹنگ کی طرح بہتے ہوئے پانی اور بہتی ہوئی ہوا کو ہاتھ کے اشارے سے، آدھے میں ہی روک رکھا تھا۔ مجھے دیکھ رک اسے ذرا بھی تعجب نہیں تھا۔ یہ سب کچھ ایسا تھا، جیسے میں اپنے ہی گھر میں، صبح آفس سے گیا گیا شام کو واپس گھر لوٹ آیا تھا۔ ہاں، اس کی آنکھیں تھکی تھکی تھیں۔ لیکن ان آنکھوں میں اس نے ایک لمبا انتظار رکھ دیا تھا۔ تو اس نے دروازہ کھولا۔ میری طرف دیکھا اور میرا، آخری ملاقات میں بولا گیا، میرا ہی جملہ میرے سامنے رکھ دیا۔

”آواگون کو مانتی ہوں۔ ہم پہلے بھی ملے تھے اور ہم پھر مل رہے ہیں۔“

”کون ہے؟“ اندر سے ڈاکٹر کی آواز آئی تھی۔

”ہو ہو.. ہو.. آڑی ترچھی لکیریں.. ہو ہو..... آدھی ہنسی کے راستے میں دمہ کے مرض نے اسے بے چین کر دیا تھا..... کم بخت کھانسی۔“

”تم لوگ باتیں کرو..... اندر جاتے ہوئے میں نے ڈاکٹر فرقان کا غور سے جائزہ لیا۔ ان برسوں نے اسے ایک بدنما شخصیت میں تبدیل کر دیا تھا۔ پھولا پیٹ۔ بدن پر چڑھی ہوئی کچھ زیادہ چربی۔ آنکھوں پر کالا چشمہ اور پیشانی پر سجدے کا داغ۔ سامنے آکر اس نے اپنی ہتھیلیاں میری طرف بڑھائیں۔

”یہ میرے دوسرے گھوڑے کا چہرہ تھا۔“



اور اس کے ٹھیک دو دن بعد ہی، میرے لئے ایک دستی خط اور ایک، دو گھوڑوں کا پورٹریٹ چھوڑ کر حسین پاکستان واپس لوٹ گئے تھے۔ خط میں ایک جملہ اور بھی تھا، جسے میں نے جان بوجھ کر کہانی کے حسین اختتام کے لئے آپ سے چھپا کر رکھا تھا۔ اصل میں حسین کے آنا نانا پاکستان بھاگنے کے پیچھے بھی ایک راز

تھا اور اسی لئے خط کے آخر میں حسین نے تحریر کیا تھا..... ”مائی ڈیر، وہ لڑکی مجھ سے شادی کے لئے راضی ہو چکی ہے..... پاکستان جا کر بہت سے کام مکمل کرنے ہیں۔ میں بہت جلد واپس آؤں گا۔ عقد مسنونہ کے لئے۔ میرے لئے اپنے انتظار کو سنبھال کر رکھنا۔ بس اٹی گنتی شروع کر دو۔ میں پہنچنے ہی والا ہوں۔ تمہارے ملک..... اپنے ملک.....“

دہشت گردی بنام جنگ اور حسین کی آمد

یہ وہ انہی دنوں کا واقعہ ہے جب ای میل سے مجھے حسین کا پیغام ملا تھا۔ میں آرہا ہوں۔ میں بہت جلد تم سے ملوں گا۔ بائیس برسوں کی مسافت کم نہیں ہوتی یا..... اور جب آپ نے محسوس کیا ہو کہ وہ برس تو آپ نے خرچ ہی نہیں کئے۔ دراصل ہم دونوں نے وہ 22 برس اپنی اپنی ذات کی تحویل میں رکھ کر، کنجی وقت کے والے کر دی تھی..... وقت نے اب جا کر یہ کنجی ہمیں واپس کی ہے۔ یقین جانو، یہ ایک انوکھی شادی ہوگی۔“



اور آپ جانے، یہ انہی دنوں کا واقعہ ہے، جب دنیا کی تقدیر میں دہشت کے نئے باب لکھے جا رہے تھے۔ قارئین! یہ کہانی کی مجبوری ہے کہ یہ اپنے وقت اور حالت کے تجزیے کے بغیر مکمل نہیں ہو سکتی..... پُرانے ہزارہ کے تاریخی دھماکے ابھی کم بھی نہیں ہوئے تھے کہ نئے ہزارہ کی چیخوں نے انسانیت کی کتاب میں کتنے ہی لہو لہو باب کا اضافہ کر دیا..... 11 ستمبر ورلڈ ٹریڈ سینٹر اور پنٹاگون پر دہشت گردوں کے ہنگامے کے بعد ہندوپاک کے درمیان کشیدگی بڑھتی چلی گئی..... پھر 13 دسمبر ہندوستانی پارلیامنٹ پر دہشت پسندوں کے حملے کے بعد صورت حال آہستہ آہستہ

جنگ میں تبدیل ہوتی چلی گئی..... نتیجہ کے طور پر اپنی اپنی سطح پر دونوں ہی ملکوں نے کئی بھیاں نک قدم اٹھائے۔۔۔۔۔ ہندستان نے نہ صرف اپنا سفارت خانہ بند کیا بلکہ اپنے ہائی کمشنر بھی واپس بلا لئے..... فضائیہ اڑانوں پر بھی پابندی لگا دی گئی..... ابھی تعلقات کی سرحدوں پر آخری کیل ٹھوکنے کی کارروائی باقی تھی۔

اور وہ کارروائی تھی..... ہندستان سے پاکستان جانے والی سمجھوتہ ایکسپریس اور بسوں کو بند کرنے کی کارروائی.....

قارئین! ان پابندیوں کا وقت وہی تھا، جب حسین، اپنی بانئیں برسوں کی گمشدہ محبت کو نیا عنوان دینے کے لئے ہندستان آنے والے تھے..... یعنی سمجھوتہ ایکسپریس سے باراتیوں کا قافلہ آنے والا تھا۔

سرحدیں بارود اُگل رہی تھیں۔ واگہہ باڈر سے دلی بس اڈے تک گھنا کھرا چھایا ہوا تھا۔ باہر سردلہر چل رہی تھی۔ میں اپنے ڈرائنگ روم میں تھا۔

اچانک یوں ہوا..... پورٹریٹ سے حسین کے دونوں گھوڑے کودے اور میرے سامنے آکر کھڑے ہو گئے..... میں نے غور سے دیکھا۔ یقیناً یہ پارٹھینان کے آدھے حصے والے گھوڑے نہیں تھے۔ یہ گھوڑے اپنے حسن میں مکمل تھے۔ لیکن یہ گھوڑے ٹھہرے نہیں، بلکہ پلک جھپکتے ہی ڈرائنگ روم سے اوجھل ہو گئے۔ میں نے ڈرائنگ روم میں، دیوار پر آویزاں پورٹریٹ کی طرف دیکھا..... وہاں ایک خالی کینواس پڑا تھا۔ مجھے حسین کے الفاظ شدت سے یاد آ رہے تھے۔

”سب سے بُری خبر لکھی جانی ابھی باقی ہے۔ سب سے بُری خبر یہ ہوگی کہ محبت کرنے والے نہیں رہیں گے۔ سب سے بُری خبر کا تعلق محبت سے ہوگا دوست۔“

اور میں نے جوانی کی کارروائی کے طور پر کہا تھا..... ”سب سے بُری خبر آہستہ آہستہ

لکھی جائے گی۔ جنگ اور دہشت کے ماحول میں.....



فرز کس، کیمسٹری، الجبرا.....

(اپنی بیٹی صفحہ کے نام _____ کوئی نہ جانے _____ تم کو کیسے کیسے سوچا
میں نے _____ کیسے کیسے جانا میں نے _____!)

’نہیں انجلی۔ یہاں نہیں۔ یہاں میں پڑھ رہا ہوں، نا۔ یہاں سے جاؤ۔‘
’لیکن کیوں پایا؟‘
’بس۔ میں نے کہہ دیا نا۔ جاؤ۔ کبھی کبھی سن بھی لیا کرو۔‘
’پاپا۔ مجھے یہاں اچھا لگ رہا ہے۔‘

’نہیں۔ میں نے کہہ دیا نا۔ میں کچھ ضروری کام کر رہا ہوں۔ سنا نہیں تم نے۔‘
’پاپا ssپا ss‘ آواز میں ہلکی سی خفگی تھی۔ تمہارے پاس اچھا لگتا ہے مجھے۔‘



ہمت جٹاتا ہوں۔ آہستہ آہستہ چلتے ہوئے اس کے قریب آتا ہوں۔ بن ماں کی
بچی۔ دل میں بہت سارا پیارا لڈتا ہے۔ اندر کے غصے کو اس کے معصوم چہرے
پر ہولے، سے رکھ دیتا ہوں۔ جیسے ’دیا سلائی‘ کے ننھے سے شعلے پر موم کو.....
پتہ نہیں کتنا پگھلا ہوں۔؟ یا شاید پگھل گیا ہوں۔ اس کے سر پر آہستہ
آہستہ انگلیاں پھیرتا ہوں۔

’میں تمہارے سامنے پڑھتی ہوں تو اس طرح ناراض کیوں ہوتے ہو؟‘
’انجلی ہپتا‘ ہے..... ’جاؤ نہیں بولتی۔‘

’اچھا۔ ناراض نہیں ہو، نا۔۔۔۔۔‘ میں ہنس دیتا ہوں۔

’ہپتا‘ انجلی خوش ہو کر بچوں کی طرح مجھ پر ہنسنے لگتی ہے۔ میں پیچھے ہٹتا ہوں۔
اس کے ہاتھوں کو۔۔۔۔۔ نہیں۔ اس کے جسم کو۔۔۔۔۔ خود سے دور رکھنا چاہتا
ہوں۔

’نہیں۔ نہیں۔ انجلی۔ ٹھیک ہے۔۔۔۔۔ بچپنا نہیں۔ اب بڑی ہو رہی ہو تم۔۔۔۔۔ سمجھ
گئی۔۔۔۔۔ بڑی ہو رہی ہو۔‘

’ہونہ۔ پتا کے سامنے بڑے، بچے ہی رہتے ہیں۔‘
’لیکن تم۔۔۔۔۔‘ بچی ہو۔۔۔۔۔ کہتے کہتے ٹھہر جاتا ہوں۔ انجلی حیرانی سے میرا منہ
تکتی ہے۔

’تم کیا پاپا۔۔۔۔۔‘
مسکراتے کی کوشش کرتا ہوں۔۔۔۔۔ ’تم نہیں سمجھو گی، انجلی۔‘

انجلی منہ بچکاتی ہے۔۔۔۔۔ ’میں اب بڑی ہو گئی ہوں۔ میں اب سب سمجھتی ہوں
پاپا۔ کبھی کبھی تم سمجھ میں نہیں آتے پاپا۔ لو، میں تمہارے پاس سے جا رہی ہوں۔ لیکن
سنو، اکیلے کمرے میں مجھے ڈر لگتا ہے۔ اب میں تمہارے پاس ہی سویا کروں گی،
پاپا۔۔۔۔۔ تمہارے ہی کمرے میں۔‘

’میرے کمرے میں؟‘

’کیوں، سب بچے سوتے ہیں۔‘

’نہیں۔ میں نے اس لئے پوچھا کہ میں رات بھر لائٹ جلا کر کچھ نہ کچھ آفس کا
کام کرتا رہتا ہوں۔‘

’مجھے لائٹ ڈسٹرب نہیں کرے گی پاپا۔۔۔۔۔‘ انجلی مسکراتی ہے۔ ’کل سے یہیں

سو جاؤں؟

نہیں۔ بس کہہ دیا نا۔ اب تم بڑی ہو رہی ہو۔ اس سے زیادہ سوال نہیں۔

انجلی کے معصوم چہرے پر سوالوں کی سلوٹیں بکھر جاتی ہیں۔ میں جاتے جاتے اس کے الفاظ میں دکھ محسوس کر لیتا ہوں۔

’کوئی بات نہیں پایا‘

انجلی اپنے کمرے میں واپس لوٹ گئی ہے۔ اس کی سلوٹوں بھری سوالیہ آنکھیں اب بھی کمرے میں موجود ہیں۔ یہ آنکھیں مجھے گھور رہی ہیں۔

’انجلی کو کیوں بھیج دیا؟‘

میز پر آفس کی کچھ بے حد ضروری فائلیں بکھری پڑی ہیں۔ لیکن ابھی، اس لمحے مجھے ان فائلوں کی قطعی ضرورت نہیں ہے۔

’انجلی کیوں گئی؟ میں نے اسے اپنے کمرے میں کیوں بھیج دیا؟‘

پتہ نہیں۔۔۔ لیکن شاید یہ میرے اندر کا سناٹا ہے، جو مجھ سے لڑ رہا ہے۔ کیا ہو جاتا ہے تمہیں۔ کیا ہو جاتا ہے تمہیں۔ اچھے خاصے آدمی سے اچانک ’لڑکی‘ کے باپ کیوں بن جاتے ہو۔ بن جاتے ہو۔۔۔ چلو کوئی بات نہیں۔ لیکن اپنی ہی لڑکی سے ڈرنے کیوں لگتے ہو۔۔۔

ایک بزدل آدمی جرح کرتا ہے۔۔۔ ’نہیں۔ جھوٹ ہے۔ ڈروں گا کیوں؟‘

سناٹا ہنستا ہے۔۔۔ ’دیکھو‘ اپنے آپ کو غور سے دیکھو۔ تم ڈر گئے تھے۔

کیونکہ۔۔۔ اندر کا سناٹا ایک انتہائی فحش سا جملہ اچھا لتا ہے۔۔۔ تم اسے عموماً

ایسے لباسوں میں نہیں دیکھ پاتے۔ ہے نا sssیار، وہ کاننٹ میں پڑھتی ہے۔ سناٹا

قتقہ لگاتا ہے۔ کاننٹ یا نئے زمانہ کی لڑکیاں اب آنچل یا اوڑھنی کا استعمال نہیں

کرتیں۔ وہ اپنے بدن پر کپڑوں کا بہت زیادہ بوجھ ڈالنا نہیں چاہتیں۔ تو کیا ہوا۔ وہ

تمہاری بیٹی ہے۔‘

’بس ڈر جاتا ہوں۔‘

’لیکن کیوں؟‘

’لمبی لمبی سانس لیتا ہوں۔ کہہ نہیں سکتا۔‘

’بیٹی میں لڑکی تو نہیں دیکھنے لگتے؟‘

’اندر کا سنا دیر تک ہنستا رہتا ہے۔‘

(2)

اس دن مسز ڈھلن سے یہی تو پوچھا تھا میں نے.....

’بیٹیوں میں لڑکیوں کا جسم کیوں آجاتا ہے۔‘

’کیا؟‘ مسز ڈھلن زور سے چونکی تھیں..... لڑکیوں کا جسم..... ہنستے ہنستے چائے

کے کپ پران کے ہاتھ تھر تھرائے تھے..... ’آپ شادی کرلو، آپ کی باتیں سمجھ میں

نہیں آتیں.....‘

’بیٹی میں لڑکی کا جسم..... میں نے بہت معمولی بات کہی ہے، مسز ڈھلن۔ یہ لڑکیاں

کیوں آجاتی ہیں بیٹی میں..... لڑکیاں۔ پرانی لڑکیاں۔ پرانی لڑکیوں کے جسم پر،

مدھوکھی کے چھتوں کی طرح، گرتی ہوئی پرانی آنکھیں..... یہ بیٹیاں بس بیٹیاں کیوں

نہیں رہتیں..... بغیر جسم والی..... نہیں، سنو مسز ڈھلن! قصور آپ کا نہیں.....

یقیناً آپ میری بات نہیں سمجھ سکتیں..... لیکن بیٹیوں میں یہ لڑکیوں والا جسم نہیں آتا

چاہئے..... ہے، نا؟‘

○○

شاید سب کچھ اچانک بدلا تھا..... اچانک.....

ہاں، شاید سب کچھ اچانک ہی بدل جاتا ہے۔ گھر میں خوشیوں کا ایک روشندان

تھا میرے پاس — سنہری کرنیں آیا کرتی تھیں — یہ سنہری کرنیں
مسکراتیں تو گھر جگ جگ، جگ جگ کرنے لگتا.....

وہ انجلی کی ماں تھی..... روشن دان سے جھن جھن جھانکنے والی روشنی کی کرن.....
”تمہیں پتہ ہے، پہلی بار اسکیٹنگ کرنے والوں کو برف کیسی لگتی ہے؟“
”نہیں“

”چکنی اور خوبصورت“

یہ اس کے لئے میرا پہلا کمپلی منٹ تھا.....
وہ زور سے ہنسی تھی..... ”کیا یہ تمہاری پہلی اسکیٹنگ ہے؟“
”اگر ہاں کہوں تو؟“
یقین کر لوں گی۔

”تو پھر یقین کرو۔ اس سے پہلے کبھی برف پر چلنے کا خیال ہی نہیں آیا۔“
”برف پر.....“ اس کے موتیوں جیسے دانت ہنس رہے تھے..... اُف کتنے شفاف
اور قرینے سے رکھے ہوئے۔

”کیا یہ سارے ہیرے میرے ہیں؟“ میں نے اس کے ہونٹوں کا بوسہ لیا۔
”ہاں“۔ وہ پھر دلکش انداز میں ہنسی تھی..... اس کے لئے جو پہلی بار اسکیٹنگ
سیکھ رہا ہے.....



پھر یہ ’اسکیٹنگ‘ جیسے زندگی کا ایک حصہ بن گئی۔ گھر میں خوشیوں والا
روشن دان کھل گیا.....
وہ مسکراتی تھی.....
اب کہیں اسکیٹنگ کرنے جاتے ہو یا نہیں؟

’اب تو تم سے ہی فرصت نہیں ملتی‘
’اب کرو گے بھی نہیں۔ اس لئے کہ تمہیں اسکیٹنگ سے روکنے والی آرہی ہے.....‘



’یہ نجانسی تھی۔۔۔ جس کے بارے میں شروع سے ہی اس کا خیال تھا۔ بچی ہوگی

’کیوں‘

’زیادہ تر بچیاں اپنے لئے سردیاں پسند کرتی ہیں۔ میں خود سردی کے موسم میں
پیدا ہوئی تھی۔۔۔ سنو۔ اگر بیٹی ہوئی اور بیٹی نے تمہاری طرح اسکیٹنگ کرنی
چاہی تو.....؟‘

’میرا چہرہ ایک لمحے کو فٹ ہو گیا تھا۔۔۔۔۔‘

’وہ زور سے ہنسی..... بس ہو گئی نا چھٹی۔ تم مردوں میں ہر وقت ایک چور مرد کیوں
رہتا ہے۔ بیٹا ہو تو تاڑ پر چڑھا دو۔ دس گناہ معاف۔ کچھ بھی پہن لے۔ دس دس
محبوبائوں کے ساتھ گھومتا رہے۔ مگر بیٹیاں۔‘
’وہ میرے چہرے پر جھک گئی تھی.....‘

’ساری..... میں کھیل کر رہی تھی.....‘ اس کی خروٹی، جلتی انگلیاں میرے برف
جیسے چہرے پر موم کے شعلوں کی طرح اپنی آنچ دے رہی تھیں..... میں جانتی ہوں،
تم ایسے نہیں ہو..... تم اپنی بیٹی سے بھی ویسی ہی محبت کرو گے، جیسے..... ہے
نا..... بیٹی اگر میری طرح ہوئی تو.....‘

’میں نے پھونک مار کر شعلہ بجھا دیا تھا۔۔۔۔۔‘

’بیٹی تمہاری طرح نہیں ہونا چاہئے‘

’کیوں‘

میں شاید خاموش رہ گیا تھا۔۔۔۔۔ بیٹی اگر بڑی ہوئی تو.....؟ وہی خاموشی سے
 ڈس جانے والا کمپلیکس..... 'یہ بدن کچھ جانا پہچانا سا ہے..... یہ چہرہ کچھ.....!'

(3)

شاید اسی لئے انجلی کی پیدائش پر میں زور سے ڈرا تھا۔ نومولود بچوں کا چہرہ اتنا
 زیادہ ماں یا باپ سے نہیں ملتا۔ لیکن انجلی میں اس کی ماں مسکرا رہی تھی..... انجلی کو
 نہارتے ہوئے میں اچانک زور سے چیخا تھا۔
 ”نیکر..... نیکر کہاں ہے؟“

”شی..... جاگ جائے گی؟“ اس کے چہرے پر خفگی تھی۔ زور سے چلائے
 کیوں۔۔۔۔۔ وہ ہنسی..... ”شو شو ہو گئی تھی اس لیے۔ دیکھو۔ وہاں میز پر نیکر پڑا ہے۔
 بدل دونا پلیز.....“

پتہ نہیں۔ لیکن شاید بہت کچھ بدلنے کی ابتدا ہو چکی تھی.....
 میں نے میز سے نیکر اٹھالیا۔
 مگر میرے ہاتھ کیوں کانپ رہے تھے۔
 ”سنو، تم بدل دو۔“

”کیوں۔۔۔۔۔ اتنا سا کام بھی تم لوگوں سے نہیں ہوتا۔۔۔۔۔ تم مردوں سے۔
 بس بیوی ہی نو مہینے تک پاگل بنی رہے۔ تمہارا بچہ ہے۔ تم کیوں نہیں نیکر بدل
 سکتے..... سنو.....“

وہ انجلی کا نیکر بدل رہی تھی۔ میں کہیں اور دیکھ رہا تھا۔
 ”سنو۔ انجلی کے آجانے سے میرے بھی کام بڑھ جائیں گے۔۔۔۔۔ تم بڑی
 رہتے ہو۔ لیکن سنو۔۔۔۔۔ انجلی کو صبح صبح تم ہی نہایا کرو گے۔ ٹھیک ہے نا؟

’نہیں۔‘

سر دیوں کے موسم میں جیسے دانت بکتے ہیں۔۔۔ اندر کنوئیں سے کوئی صدا اوپر تک آتے آتے تھم گئی تھی۔

’کیسے باپ ہو، اپنے بچے کو گود میں تو لو؟‘

اس نے انجلی کو اچانک اٹھا کر میری گود میں ڈال دیا تھا۔ وہ ہنس رہی تھی۔

’کیسا عجیب سا لگ رہا ہے۔ ہے نا؟ جیسے میں ننھی سی ہو کر تمہارے ہاتھوں میں

سمٹ گئی

ہوں۔۔۔۔۔

مجھے زور کا کرنٹ لگا تھا۔۔۔۔۔



انجلی کے ایک سال کے ہونے تک یہ سب سلسلے چلتے رہے۔ یہ لڑکیاں صفائی کے معاملے میں پیدائش سے ہی بڑی Sensitive ہوتی ہیں۔ انجلی زیادہ اسی وقت روتی تھی، جب اس نے شوشو کر دیا ہو۔ کبھی کبھی وہ کچن میں مصروف ہوتی تو وہیں سے ڈانٹ لگاتی۔

’نیکر بدل دو۔۔۔۔‘

شاید وہ پہلا واقعہ تھا۔ نہیں حادثہ۔۔۔ نہیں، واقعہ کہنا ہی بہتر ہوگا۔۔۔۔۔ وہ شاید شاپنگ کے لئے گئی تھی اور انجلی زور زور سے روئے جا رہی تھی۔ مجھ میں ایک باپ جاگ چکا تھا۔

لیکن کیا، ہمت کی کمی تھی مجھ میں؟

اور کیوں۔۔۔۔؟

پیشاب سے چپ چاپ تے پھیلے سے، میں نے اسے اٹھا تو لیا۔ مگر میرے ہاتھ
پیشاب میں سے نیکر اتارتے ہوئے کانپ رہے تھے..... اس کے ننھے ننھے سے
پاؤں میں دوبارہ صاف ستھری نیکر پہنانے تک، میں نے ایک لمبے کے لئے بھی
اس کی طرف دیکھنا گوارہ نہیں کیا تھا۔ لیکن کیوں؟

ایک سہمے سہمے سے باپ کو آخر اتنا سمجھانا کیوں پڑتا ہے؟
بچی ہنس پڑی تھی۔ اب میں نے اسے غور سے دیکھا۔ ہولے سے، 'منے' سے
ہاتھوں کو چھوا..... پاؤں میں چاندی کے کڑے تھے..... وہ آسمان سے اترا ہوا فرشتہ
لگ رہی تھی۔

بیساختہ اسے میں نے گود میں اٹھالیا۔ پیشانی پر جمی لی۔
'میری بیٹی۔ میری بیٹی'
وہ شاید پہلے ہی آچکی تھی۔ لیکن چھپ کر یہ تماشہ دیکھ رہی تھی۔ اس نے
زور سے تالیاں بجائیں.....

'گڈ آج سے تم باپ بن گئے۔ اب میری ضرورت نہیں رہی۔'
'ایسا کیوں کہہ رہی ہو؟'
'کیونکہ تم میں ایک باپ آگیا ہے؟ وہ ہنس رہی تھی..... سنو، اس باپ کو بزدل
نہیں ہونا چاہئے..... سنو، میں اس باپ کو بزدل نہیں دیکھ سکتی.....'
وہ دوڑ کر آئی۔ اپنے ہونٹ اس کے ہونٹوں پر رکھ دیئے.....
'دیکھو..... انجلی ہنس رہی ہے۔ ہنس رہی ہے نا.....؟'



شاید اس نے صحیح کہا تھا۔
مجھ میں ایک باپ جاگ گیا تھا اور شاید اسی لئے وہ ہمیشہ کے لئے سونے چلی
گئی..... اس رات کی نیند اتنی گہری تھی کہ وہ کبھی نہیں جاگی..... انجلی میری گود میں

تھی..... اور میں آسمان کے کنارے تلاش کر رہا تھا۔ اس کنارے سے اس کنارے تک پھیلا ہوا آسمان..... ایک لمبی زندگی اور معصوم سی، مٹھی بھر ہاتھوں میں سما جانے والی انجلی۔

انجلی بڑی ہو رہی تھی۔ باپ ڈر رہا تھا..... باپ دوست بننے کی کوشش کر رہا تھا۔ لیکن، لڑکی یا عورت کے بدن سے جڑی ہوئی کچھ ایسی خفیہ کہانیاں بھی ہوتی ہیں، جو اچانک پُر اسرار راتوں کی طرح جاگ جاتی ہیں۔ کبھی کبھی، سہمی سہمی راتیں مجھ میں ڈر پیدا کر دیتیں..... خاص کر سرما جیسے موسم میں۔ ایک ہی لحاف میں..... انجلی کے بدن سے لپٹے ہوئے ہاتھ اچانک، خرگوش سے سانپ جیسے بھیا نک ہو جاتے.....

میں لیمپ روشن کر دیتا۔ کمرے کو اپنی لمبی لمبی، گہری گہری سانسیں سونپ دیتا ہوں

یہ مجھے کیا ہو رہا ہے۔ انجلی بیٹی ہے۔ بیٹی ہے۔ دوا کیم دو۔ دو دو نی چار..... انجلی بیٹی ہے..... بیٹی ہے..... بیٹی ہے..... دوا کیم دو۔ دو دو نی چار/ انجلی بیٹی ہے..... بیٹی ہے..... بیٹی ہے..... میں اپنی سانسوں سے الجھنے کی کوشش کر رہا ہوں..... انجلی میری بیٹی ہے۔ میری جانو..... یا ر..... یہ بیٹیوں میں، اچانک لڑکی جیسا بدن کیوں آجاتا ہے.....؟

شاید اپنے آپ کو مضبوط کر رہا ہوں۔ مسکراتا ہوں۔ انجلی کی پیشانی کا بوسہ لیتا ہوں..... پاکیزگی سے بھر ا بوسہ..... لحاف اوڑھتا ہوں۔ ٹھنڈک بڑھ گئی ہے..... لیمپ بجھاتا ہوں۔

لیکن انجلی کے لحاف میں گھسنے کی ہمت نہیں ہوتی۔

کیوں؟

لحاف کے اندر انجلی کا بدن جل رہا ہے..... میں ٹھٹھر رہا ہوں۔ باہر ٹھنڈک بڑھ گئی

ہے..... کھڑکی سے ٹھنڈی ہوا آرہی ہے..... سگار، ایش ٹرے، اندھیرے
 میں یہ ہاتھ میں سب کچھ تلاش کر لیتے ہیں۔ ریوالونگ چیز پر بیٹھ گیا ہوں.....
 سگار کا دھواں اور لحاف کے اندر ہلتی ڈالتی ہوئی انجلی.....
 شاید یہ اسی فیصلے کی گھڑی تھی.....
 ’نہیں انجلی، اب تمہیں بستر الگ کرنے ہوں گے..... سمجھ رہی ہونا..... اب بڑی
 ہو رہی ہو تم..... اور..... پڑھانی بھی تو کرنی ہے تمہیں.....!‘



’انجلی کی کیا عمر ہو گئی ہوگی اب.....؟‘
 یہ مسز ڈھلن تھیں..... فائل پر جھکی ہوئی نگاہیں.....
 ’چہ..... چودہ.....‘ کہتے کہتے ٹھہر گیا ہوں.....
 ’مائی گاڈ..... مسز ڈھلن کے منہ سے ہلکی سی چیخ نکلی ہے۔‘ ’چودہ کی ہو گئی انجلی.....
 اب آپ کی ذمہ داریاں بڑھ جائیں گی سر۔ گھر میں اور کون کون ہے..... میرا
 مطلب، عورت.....
 ’پہلے ایک آیا تھی.....‘
 ’تھی.....؟‘
 ’ہٹا دیا.....‘
 ’کیوں.....؟‘
 ’وہ انجلی سے زیادہ مجھ میں دلچسپی لیتی تھی۔‘
 ’اوہ نو.....‘ فائل سے اوپر اٹھی ہوئی نگاہیں..... انجلی کو اس عمر میں عورت کی
 ضرورت ہے سر۔
 ’عورت کی ہے؟‘

Obviously..... عورت کی سر.....، مسز ڈھلن ہنستی ہیں۔ میں کیسے

سمجھاؤں آپ کو..... آپ.....؛

ایک خوفزدہ باپ اپنی منہ لگی اسٹنٹ کے سامنے چپ ہے..... پریشان سا.....

’کیا بات ہے مسز ڈھلن‘

’آپ کی زبان میں سمجھاؤں سر..... وہ ہنستی ہے۔ اس عمر میں ایک

خوبصورت حادثہ، لڑکی کا انتظار کر رہا ہوتا ہے..... خوبصورت..... نہیں سمجھ میں

آنے والا اور دماغ کی رگیں پھٹانے والا..... کیونکہ لڑکی جوان ہو رہی ہوتی

ہے.....

’جوان..... سنائے میں میزائل چھوٹی۔

’یس سر.....‘

مسز ڈھلن نے فائل بند کر دی۔ ’بہتر ہے آپ اس آیا کو پھر سے بلا لیں.....‘

مسز ڈھلن پر آہستہ سے چیختا ہوں..... آپ کہنا کیا چاہتی ہیں.....

’پی..... پی ریڈ۔ اس عمر میں لڑکیوں کو.....‘

مسز ڈھلن آگے بڑھ جاتی ہیں.....

مجھے کچھ نظر نہیں آرہا ہے..... کمرے کا رنگ اچانک سرخ ہو گیا ہے..... لال

لال..... کھڑکیوں پر چڑھے ہوئے شیشے..... دیواریں..... اور زمین..... سب لال

لال..... سرخ سرخ..... میری آنکھوں کے آگے..... اندھیرا بھی لال اور

سرخ..... میں سر تھا منے کی کوشش کرتا ہوں.....

’انجلی‘

یہ بیٹیوں میں لڑکیاں کیوں آ جاتی ہیں.....

’اس دن میں، دفتر سے گھر جلد لوٹ آیا تھا۔۔۔۔۔ دروازے پر داخل ہوتے ہی زور سے چیخا۔۔۔۔۔

انجلی!

مگر کوئی نہیں۔ دروازے کے پٹ کھلے تھے۔ سیڑھیاں خاموش تھیں۔۔۔۔۔ اندھیرے میں، اسکرین پر انفریڈ چپکاک کی کوئی فلم شروع ہو گئی تھی۔ سسپینس اور تھیر سے بھری ہوئی فلم۔۔۔۔۔

انجلی۔۔۔۔۔

باپ الگ الگ دروازے پر دستک دیتا ہے۔۔۔۔۔ چڑتا ہے۔۔۔۔۔ انجلی۔۔۔۔۔ وہ بڑی سی انجلی، کو اچانک دریافت کر لینا چاہتا ہے۔ مگر اس اچانک دریافت کے بعد۔۔۔۔۔ سرخ سنائے۔۔۔۔۔ جیسے ذہن کو چیونٹیوں کی طرح کاٹے جا رہے ہیں۔۔۔۔۔ انجلی۔۔۔۔۔ یہاں بھی نہیں۔۔۔۔۔ اس کمرے میں بھی نہیں۔ کہاں گئی۔ بیک گراؤنڈ سے تیز میوزک۔۔۔۔۔ دروازہ کھلا ہے۔ انجلی نہیں ہے۔۔۔۔۔ کہاں گئی ہوگی۔۔۔۔۔ کہیں گئی ہوگی یار۔۔۔۔۔ بیٹیاں اچانک جوان ہو جاتی ہیں۔ کشمکش بھرے لمحے میں خود کو دی جانے والی تسلیاں۔۔۔۔۔ کہیں گئی ہوگی۔ مگر۔ اس طرح۔ گھر کو کھلا چھوڑ کر۔۔۔۔۔ اور۔۔۔۔۔ وہی۔۔۔۔۔ سرخ انقلاب۔۔۔۔۔

ذہن میں چکر آ رہے ہیں۔۔۔۔۔

بالکنی پر آگیا ہوں۔۔۔۔۔ یہ سانسیں دھونکنی کی طرح کیوں چل رہی ہیں۔۔۔۔۔ تیز تیز۔۔۔۔۔ شاید مجھے کچھ ہو رہا ہے۔۔۔۔۔ نظروں کے آگے یہ کیسا سرخ انقلاب مجھے پریشان کئے جا رہا ہے۔

ایک بار پھر زور سے چلاتا ہوں۔۔۔۔۔ انجلی!

سرخ منظر ایک ایک کر کے لیزر کرنوں کی طرح انجلی کے بدن میں داخل ہوتے چلے جا رہے ہیں۔۔۔۔۔ سامنے اسکرین پر انجلی کا بدن روشن ہے۔۔۔۔۔ اور لیزر

کرنیں..... سرخ لیزر کرنیں.....

مجھے شاور کی ضرورت ہے..... اس بدن کو ہٹاؤ..... انجلی کے بدن کو ہٹاؤ.....

میں دونوں ہاتھوں سے سر تھامتا ہوں۔ ہاتھ روم کی طرف تیزی سے بھاگتا ہوں..... دروازہ کھولتا ہوں اور.....

ہاتھ روم کا دروازہ کے کھلتے ہی □۔ ہینگر پر لپٹے ہوئے سانپ، جیسے زور

سے اُچھل کر مجھے ڈس لیتے ہیں۔۔۔۔۔ چننا چاہتا ہوں۔۔۔۔۔ مگر چیخ جیسے اندر

گھٹ کر رہ گئی ہے..... میرا جسم تھر تھر کانپ رہا ہے۔ ہاتھ روم کی ہر ایک شے میری

نگاہوں کے سامنے ہے۔ سرخ ٹائلز۔۔۔۔۔ ان کے درمیان اسی کمرے سے میچ کرتا

ہاتھ ڈب..... ہاکا ہاکا کھلا ہوا شاور..... شاور کے چھید سے ٹپکتے ہوئے قطرہ قطرہ پانی

کی بوندیں..... اور اُدھر شاور کے دہنی طرف بے ڈھنگے پن سے ہینگر کے سرخ 'رڈ'

میں 'کھوس' گئی انجلی کی برا اور پینٹی.....

شاور کے چھید سے پانی کی بوندیں ٹپک رہی ہیں..... ٹپ..... ٹپ.....

میری آنکھیں سہم گئی ہے.....

بدن لرز رہا ہے.....

گلہ سوکھ گیا ہے.....

جسم کے اندر بھونچال آ گیا ہے.....

ریزہ ریزہ کانپ رہا ہے.....

کیمرہ ہاتھ روم میں نہ اب کہیں Pan ہو رہا ہے..... نہ ٹلٹ آپ.....

نہ ہی ٹلٹ ڈاؤن..... وہ جیسے اُسی منظر پر Freeze ہو گیا ہے..... انجلی کے

کپڑے اور.....

شاور کے چھید سے ٹپکتی ہوئی پانی کی بوندیں

انجلی!

جیسے بجلی کا کرنٹ لگتا ہے۔

میرے منہ سے ایک زور کی چیخ نکلتی ہے..... تھر تھر کانپتا ہوا کمرے میں آتا ہوں..... بستر پر رکھا ہوا کمبل اٹھاتا ہوں..... نہیں، مجھے ایک شکار کرنا ہے..... باتھ روم میں سانپ آگیا ہے..... یہ کمبل نہیں ہے، شکاری کا پھندہ ہے.....

پھر وہی باتھ روم..... سرخ ٹائلز..... اور میرا شکار ہے..... آنکھیں خوفزدہ ہو کر دوسری طرف کرتا ہوں۔ کمبل ایک جھٹکے سے انجلی کے اندر پہنچ جانے والے لباس پر پھینکتا ہوں..... پکڑ لیا چور..... باتھ لرز رہا ہے۔ بدن میں خون کی گردش بڑھ گئی ہے۔ پاؤں کانپ رہے ہیں..... باتھ میں چوہے دانی ہے..... اور اندر حرکت کرا ہوا چوہا..... لو پکڑ لیا..... انجلی کا کمرہ ہے..... اس کا وارڈ روب..... آنکھ بند کر کے کمبل کھولتا ہوں..... اور یہ گیا چوہا..... کمبل وہیں پھینک کر باتھ روم کی طرف دوڑتا ہوں۔ شاہور چلاتا ہوں..... آنکھیں بند کر لیتا ہوں۔ پانی کی تیز بوند سر پر پڑتی ہے۔ ایک ذرا سا ہخیا لوں کی برہنہ گچھاؤں سے باہر نکلا ہوں.....

یہ مجھے کیا ہو گیا تھا.....

میں انجلی کی آواز سن رہا ہوں..... پاپا..... پاپا.....

انجلی آگئی ہے.....

پانی میں ارتعاش پیدا ہوا ہے..... میں اپنے جسم کو نارمل ٹمپرچر پر لانے کی کوشش کر رہا ہوں.....

پاپا..... پاپا.....

انجلی بیٹی ہے..... بیٹی..... میری پیاری بیٹی..... دو اکیم دو۔ دو دو نی چار..... بیٹی ہے..... بیٹی ہے.....



’پاپا چیخ کیوں رہے تھے؟‘

’تم گئی کہاں تھی؟‘

’جاؤں گی کہاں۔ مینو سے نوٹس مانگنے گئی تھی۔‘

’مینو؟‘

’ہاں۔ وہ پڑوس والے شرمانگل کی بیٹی۔ لیکن تم چیخ کیوں رہے تھے..... پتہ ہے۔ دروازہ رکھلا رہ گیا تھا، اس لئے۔۔۔۔۔ ساری پایا۔ مجھے خیال نہیں رہا۔۔۔۔۔‘

’کوئی بات نہیں،‘

’میں مسکرا نے کی کوشش کرتا ہوں۔ انجلی بیٹی ہے۔ دو دو نی چار..... دو ایک دو.....‘

’ایسے کیا دیکھ رہے ہو پایا‘

’کچھ نہیں‘

’نہیں۔ کچھ تو ہے۔‘

’دیکھ رہا ہوں کہ اب میری بیٹا بڑی ہو گئی ہے۔‘

’تو؟ اب میری شادی کرو گے؟‘ انجلی مسکرا رہی ہے۔ یہ ایک دم سے باپ کیوں

بن جاتے ہو۔۔۔۔۔ اولڈ فیشنڈ۔‘ آگے بڑھ کر اس نے میرے گلے میں پیار سے

اپنی بانہیں ڈال دی ہیں۔ ’تم ایک دوست ہو پایا۔ میرے لئے..... پایا سے زیادہ

دوست۔‘

’ہاں بیٹا‘ میں تمہارا دوست ہی ہوں۔‘

انجلی کے ماتھے پر Kiss کرتا ہوں..... ’دوست ہوں۔ لیکن تمہیں اچانک اتنا بڑا

نہیں ہو جانا چاہئے تھا.....‘

مسز ڈھلن کے لفظ چاروں طرف سے مجھے گھیر رہے ہیں..... ایک خاص طرح کا

سائونڈ ایفیکٹ ECHO..... انجلی کو دیکھ کر میں مسکرا نا چاہتا ہوں مگر وہی.....

..... ہرزور ظلم کی ٹکر میں انصاف ہمارا نعرہ ہے۔

سرخ سرخ انقلاب.....

مسز ڈھلن کے بچتے ہوئے لفظ..... ”اس عمر میں ایک خوبصورت حادثہ لڑکی کا انتظار کر رہا ہوتا ہے..... خوبصورت اور نہیں سمجھ میں آنے والا..... پھر دھماکہ ہوتا ہے..... پیریڈ..... تیز دھماکہ..... جیسے ایک ملک نے دوسرے پر بمباری شروع کر دی ہو..... دھماکیں دھائی.....

اپنی دنیا میں واپس آنے تک، ایک اٹ پٹا سا سوال کر دیتا ہوں.....

”تم ٹھیک تو ہو بیٹی۔ میرا مطلب ہے رات میں؟“

’رات میں.....‘

’..... ات..... رات میرے ہونٹوں پر آ کر.....‘ _____ طلسم ہوش

رُبا کی پتھر بنانے والی ساحرہ بن گئی ہے..... ہاں، رات میں..... ٹھیک ہو، نا..... میرا مطلب ہے.....‘

”میں بالکل ٹھیک ہوں۔ مجھے رات و ات میں کچھ نہیں ہوتا ہے..... دیکھو۔

میں بالکل فٹ ہوں۔‘

انجلی میرے سامنے تن گئی ہے۔

میں مسکرانے کی کوشش کرتا ہوں..... اندھیرے میں، آسمان پر چمکتے ایک پیارے

سے تارے کو ’ہولے‘ سے چھو لیتا ہوں..... نہیں..... میں بالکل ٹھیک ہوں اور
صحتمند.....

(5)

کیا میں ’پرو ریڈ ہوں؟‘

نہیں۔ مجھے یقین ہے..... میں پرو ریڈ نہیں ہوں۔ میں گندے ذہن کا آدمی

نہیں ہوں۔ ویسا آدمی، جیسا ہمارے ماحول میں عام طور پر 40 کے بعد کے مرد

ہو جاتے ہیں..... انہیں کہیں بھی دیکھ لیجئے۔ بس اسٹاپ سے کلب اور اپنے

خوبصورت دفتر کے ’رعب دار‘ کمرے میں اپنی حسین سکریٹری کو ڈکیشن دیتے ہوئے..... وہ اس بات پر دل کھول کر ہنستے ہیں کہ بغیر کرسیوں والے باس کے کمرے میں، باس کے ’بیٹھ جاؤ‘ کہنے پر نئی نئی آنی ہوئی سکریٹری نے ادھر ادھر کرسیاں تلاش کرنے کے بعد پوچھا تھا۔۔۔ کہاں بیٹھوں سر، یہاں تو کرسیاں ہی نہیں ہیں.....‘

وہ بہت کچھ گھر سے اپنے ساتھ لے کر آتے ہیں..... پرانی بیوی کا اداس بستر..... اس کے ڈھلتے جسم کی ’سدا بہار‘ جوانی۔۔۔ اور پہلے جن پتھ Kiss کے نان و تنج لطیفے..... جانتا تھا، یہ سب اندر کا فرسٹریشن ہے اور کچھ نہیں..... ان ڈھلتی ہوئی عمر کی پائیدان پر کھڑے مردوں کے لئے جوانی کا اشتہار، بن جانے کی روایت کوئی نئی نہیں ہے..... جسم سونے لگتا ہے تو ہونٹ بولنے لگتے ہیں اور آنکھیں زہریلی ہونے لگتی ہیں.....

لیکن.....

انجلی کی ماں کے مرنے کے بعد سے لے کر اب تک، کسی Psychiatrist یا Sexologist کے پاس جانے کی ضرورت محسوس نہیں ہوئی۔ میں کبھی بھی گندی ذہنیت کا قائل، کبھی نہیں رہا..... ’ڈھلان‘ پر کی ڈھلان باتیں۔۔۔ نان و تنج لطیفے..... میں ان لطائف میں انجلی کی ماں کا مذاق نہیں اڑا سکتا تھا..... عورت میرے لئے دیوی یا تقدس کی مورتی نہ تھی، لیکن لائق احترام شے ضرور رہی، اس لئے مجھے ہمیشہ خود پر ناز رہا..... میں ان ڈھلتی عمر کے بوڑھوں میں سے نہیں ہوں..... جو اندر کچھ باہر کچھ ہوتے ہیں.....

لیکن یہ سب اچانک.....

یہ میرے لئے عمر کا ایک نیا موڑ ہے۔۔۔ یار، یہ بیٹیوں میں ایک دم اچانک سے، لڑکیاں کیوں آ جاتی ہیں.....

”چلئے۔ مان لیا میں پروٹید نہیں تھا۔ پھر انجلی کے اندر گارمنٹس کو دیکھ کر ڈر کیوں گیا تھا.....؟ حواس باختہ..... میری چیخ کیوں نکل گئی تھی.....؟“

بیٹی مقدس شے ہے تو اس کے کپڑے بھی مقدس ہوئے..... پھر.....؟ میں ڈر کیوں گیا تھا؟ چوہے کو جال میں چھپانے جیسا، کمبل ڈالنے کا واقعہ کیوں پیش آیا..... شاید، انسانی سائیکی ابھی بھی اپنے اندر کا بہت کچھ سراغ لگاپانے میں ناکام ہے.....

مگر..... سرخ انقلاب اور



’انجلی بڑی ہو رہی ہے.....‘
’کتنے کی..... چودہ..... چودہ کی ہو گئی، نا انجلی.....‘ مسز ڈھلن میری آنکھوں میں جھانک رہی ہیں..... اُن کی آنکھوں میں شرارت ہے۔
’آپ کو..... آپ کو ہشیار رہنا چاہئے سر۔‘
’کیوں؟‘
’بس، کہہ دیا نا.....‘ یہ عمر ہی ایسی ہے۔
’یعنی 14..... 14 کی عمر.....‘

’سب سے سنسنی خیز..... لڑکیوں کے لئے سب سے سنسنی خیز عمر یہی ہوتی ہے..... اس عمر میں لڑکیاں Love Letter بھیجنا شروع کر دیتی ہیں.....‘
’لو..... لیٹر.....‘ میری سانس رک رہی ہے..... انجلی کا چہرہ ایک پل کو، آنکھوں کے آگے دوڑ جاتا ہے۔ یہ معصوم سی بچی..... آنکھوں کے پردے پر چھوٹے چھوٹے انجلی کے ہاتھ ہیں..... نہیں، یہ ہاتھ محبت بھرے خط نہیں لکھ سکتے.....‘
’کیا سوچ رہے ہیں سر؟ مسز ڈھلن مسکراتی ہیں۔ لیکن آپ کے لئے۔ آپ کے

لئے کیا غلط ہے سر..... آپ تو اس معاملے میں بہت لبرل ہیں..... یعنی..... مجھے لگتا ہے، آپ اس معاملے میں بھی انجلی سے شیر کریں گے..... کیوں سر..... زمانہ بدل رہا ہے۔ بس انجلی کو پھسلنا نہیں چاہئے..... سمجھ رہے ہیں نامر۔ بس اسی جگہ تھوڑا سا ہشیار رہنے کی ضرورت ہے.....‘

لیکن کیوں ضرورت ہے مجھے.....؟ بڑے ہوتے ہی ہم اپنا زمانہ کیوں بھول جاتے ہیں۔ انجلی کی جگہ لڑکا ہوتا تو؟ تب تو چلا چلا کر اس کی پہلی پہلی محبت کی خوشی میں فانیو اشار میں ڈنر دیتا..... لوگ پوچھتے معاملہ کیا ہے؟ تو چلا کر کہتا..... میرے بیٹے کو پہلی بار کسی سے محبت ہوئی ہے..... میرے..... بیٹے کو..... انجلی کی محبت پر پارٹی کیوں نہیں دے سکتا.....؟

نہیں۔ انجلی لڑکی ہے۔ انجلی کو محبت نہیں کرنا چاہئے۔ لڑکیوں کے معاملے الگ ہوتے ہیں۔ مسز ڈھلن بتاتی ہیں۔ جب ان کی بیٹی سات سال کی ہوئی تھی اور مسٹر ڈھلن بہت پیار کرنے والی اپنی بیٹی کو باتھ روم سے نہلا کر..... ٹاول باندھ کر باہر لائے تھے..... تو ان کی ممی نے اسے سمجھایا تھا۔

Not, not again. اب بیٹی کو تم ہی نہلایا کرو۔

’لیکن کیوں ممی۔ وہ باپ ہے۔‘

’باپ ہے تو کیا ہوا۔ ہے تو مرد‘

مرد.....؟ باپ کو مرد نہیں ہونا چاہئے..... بیٹی۔ سگی بیٹی..... باپ کتنی کتنی باتوں سے محروم ہو جاتا ہے یا کر دیا جاتا ہے۔

مسز ڈھلن نے پوچھا تھا.....

’آپ۔ آپ کیا کرتے ہیں سر‘

’میں انجلی کو سات آٹھ سال کی عمر تک خود ہی.....‘

مسز ڈھلن نے قہقہہ لگایا تھا..... وہی..... آپ نے کہا تھا، ماسر — یہ بیٹیوں میں لڑکیاں کیوں آجاتی ہیں — ماں غسل دیتی ہے تو بیٹیوں میں لڑکیاں نہیں آتیں — بیٹیوں میں بیٹیاں ہی رہتی ہیں مگر.....‘

مسز ڈھلن نے کتنی آسانی سے یہ سچ اگل دیا تھا..... اور حقیقت تھی کہ انجلی کے پھلتے جسم کے ساتھ ہی، تقدس کے رشتے نے، قدم قدم پر اپنی Limitations کی دیوار اٹھانی شروع کر دی تھی..... یہ جوان ہوتی لڑکیوں کا جسم اچانک لاؤڈ اسپیکر کی طرح چیخنے کیوں لگتا ہے.....!

اور یہ چیخ میرے اندر اتر رہی تھی۔ ایک کمزور باپ کی آتما میں..... کیا انجلی کسی کو لیٹر لکھ سکتی ہے۔
’نہیں۔‘

’کیوں؟‘

’بس نہیں لکھ سکتی‘

’کیوں نہیں لکھ سکتی؟‘

’اس لئے کمیری بیٹی ہے۔‘

لیکن اس نے اگر لکھنا شروع کر دیا تو —؟ کالج ہے..... سارا دن اکیلے رہتی ہے..... اس نے کبھی اس بارے میں پوچھا نہیں — وہ اپنی تنہائیاں کس کے ساتھ شیئر کرتی ہے..... سارا دن کس طرح اپنا دل بہلاتی ہے..... کالج میں کیا کرتی ہے..... کالج سے کتنے بجے گھر واپس آتی ہے..... سوچ کی رفتار رک نہیں پار رہی تھی.....

اور اس دن گھر میں داخل ہوتے ہی ایک بار پھر وہ نازیبا واقعہ رونما ہو گیا

تھا.....

وہ اپنے کمرے میں تھی۔۔۔ وارڈ روب کے، بینگر میں لیٹے کپڑے اس کے
 بستر پر پھیلے تھے۔۔۔ مجھے سامنے دیکھ کر وہ ڈر گئی تھی۔۔۔ اس نے اپنے
 ہاتھوں کو اچانک پیچھے کر لیا تھا۔۔۔ چھپا کر۔۔۔ مسز ڈھلن کے لفظ میرے اندر چیخ
 رہے تھے۔۔۔

’کیا۔۔۔ کیا بات ہے پاپا۔۔۔‘

وہ چونکنا تھی۔۔۔ اس کی نظریں مجھ سے پیچھا چھڑانا چاہتی تھیں۔ ’یہ تمہارے
 ہاتھ میں کیا ہے؟‘
 ’کچھ نہیں۔‘

’کچھ نہیں کچھ۔۔۔ لاؤ دکھاؤ۔‘

’نہیں پاپا۔‘

’دکھاؤ۔‘

’میں نے کہہ دیا، کچھ نہیں ہے پاپا۔‘

’پھر چھپا کیوں رہی ہو۔‘

بس ایسے ہی۔

’لاؤ دکھاؤ، میں غصے کا مظاہرہ کرتا ہوں۔ وہ بستر سے چھلانگ لگاتی ہے۔۔۔ یقیناً
 لولیسٹر۔۔۔ اشارہ سے دکھانے کو کہتا ہوں۔ وہ پیچھے دیوار کی طرف، میری طرف منہ
 کئے ہٹی ہے۔۔۔‘

’نو۔۔۔ نو پاپا۔۔۔ کچھ نہیں ہے۔ آپ جاؤ۔۔۔‘

’نہیں۔۔۔ لاؤ۔‘

اور۔۔۔ اب دیوار ہے۔ وہ پیچھے نہیں جاسکتی۔ وہ دیوار کے پار نہیں ہو سکتی۔ میں
 چیختا ہوں۔۔۔ اور وہ چور خط میرے سامنے کھول دیتی ہے۔۔۔ انجلی کی آنکھیں

بند ہیں۔ بدن تھر تھر کانپ رہا ہے۔ کھلے ہوئے ہاتھوں پر اس کی 'برا' اچانک سانپ کے پھن کی طرح میرے سامنے تن جاتی ہے.....

’نہانے جا رہی تھی.....‘

’کیا.....؟‘

وہ اچھی..... باپ کے سامنے جوان ہوتی عمر کے چغلی کھانے کا احساس اُسے اچھا نہیں لگا تھا۔۔۔۔۔ انجلی نے برا کو پھر سے مٹھیوں میں جکڑ لیا تھا اور باتھ روم بھاگ گئی تھی.....



میں سر تاپا لرز رہا تھا۔

اس کی کھلی مٹھی میں جگنو نہیں تھے۔۔۔۔۔ تارے نہیں تھے۔۔۔۔۔ محبت بھرے خط نہیں تھے..... دھماکہ تھا..... اشتعال تھا۔ سنسنی خیزی تھی..... وہ شے تھی، جس کے احساس سے ذہن، بدن کے خطوط ناپنے لگتا ہے.....

انجلی کی کھلی مٹھیاں..... انجلی کی بند آنکھیں..... پھر انجلی کا اچھل کر بھاگنا.....

یہ۔ یہ کیا ہو گیا..... کیا سمجھا ہو گا انجلی نے..... کتنا Guilt محسوس کیا ہو گا..... اس کا ذہن تناؤ کا شکار ہے۔ رگیں پھٹ رہی ہیں.....

میزائلیں مسلسل چھوٹ رہی ہیں.....

بدن۔ بارش۔ شاوور..... اور کھلی ہوئی ہتھیلیاں..... اور کھلی ہتھیلیوں کا

چور.....

مجھے کچھ کرنا ہو گا۔ اپنے آپ کو شانت کرنے کے لئے مجھے کچھ کرنا ہو گا.....

لیکن کیا کرنا ہو گا۔

انجلی۔ بدن۔ بارش۔ شاوور اور کھلی ہتھیلیوں کا چور..... مجھے کچھ کرنا ہو گا.....

واتسائن اور انجلی

انجلی اور واتسائن.....

مجھے کچھ کرنا ہوگا۔۔۔۔۔

ٹہلتا ہوں۔ تیز تیز سانسوں کو دل کے کبوتر خانے میں جکڑنے کی کوشش کرتا ہوں..... سانسوں کی لہروں کو سمجھاتا ہوں۔ اتنا تیز مت بہو..... کیوں.....

مت بہو اتنا تیز.....

انجلی بیٹی ہے۔ دو اکیم دو۔ دو دوونی..... انجلی بیٹی ہے..... ٹہلتے ہوئے انجلی کی میز تک آگیا ہوں..... کتنی گندی ہو رہی ہے یہ میز۔ کتابیں مکھری پڑی ہیں..... یہ آنکھیں □۔۔۔۔۔ ان کتابوں پر جمانے کی کوشش کرتا ہوں.....

فزکس۔ کیمسٹری۔ الجبرا.....

موٹی موٹی کتاب کے صفحات میرے ہاتھوں کا لس جذب کرتے ہیں۔ کتنی مدت ہو گئی۔ انجلی کو ساتھ پڑھانے بھی نہیں بیٹھا۔ کبھی پوچھا بھی نہیں۔ دسویں پاس کرنے کے بعد کیا لیا..... سائنس یا آرٹس۔۔۔۔۔ بس کالج اور ٹیوشن کے پیسے دیتا ہوں..... اور یہ کتابیں۔۔۔۔۔ فزکس۔ کیمسٹری۔ الجبرا..... میز کتنی گندی ہو رہی ہے۔ روشنائی بھی گر گئی ہے۔ میز صاف کر رہا ہوں۔۔۔۔۔ فزکس، کیمسٹری..... الجبرا.....

انجلی کی کھلی ہتھیلیاں اور بند آنکھیں ذہن کی Retina پر Freeze ہو جاتی ہیں۔ انڈرگارمنٹس۔ پینٹی، برا اور..... فزکس۔ کیمسٹری..... پینٹی برا.....

فزکس، کیمسٹری.....

کتابوں کو قریب سے سجا رہا ہوں.....

یہ انجلی کی کتابیں ہیں اور وہ..... انجلی کے انڈرگارمنٹس۔
فزکس، کیمسٹری، الجبرا.....

پینٹی اور برا.....

میں وہیں کرسی پر بیٹھ گیا ہوں۔۔۔۔۔ ان میں فرق کیا ہے۔ کتابوں میں اور
کپڑوں میں۔ دونوں انجلی کے ہیں.....
انجلی میری بیٹی ہے.....

کتابیں میز پر سجا سکتا ہوں تو بیٹی کے انڈرگارمنٹس چھوتے ہوئے بدن میں زلزلہ
کیوں آجاتا ہے.....

مقدس باپ کے ذہن میں کہیں کوئی ایک چور دروازہ بھی ہوتا ہے کیا.....؟
اس چور دروازے سے ہو کر بیٹی لڑکی کیوں بن جاتی ہے.....
فزکس..... کیمسٹری.....

کیمرہ پین ہوتا ہے۔۔۔۔۔ سرخ ٹائلز۔ باتھ روم۔ باتھ روم کی دیواریں۔
سرخ ٹیلن۔ باتھ ٹب..... ایک بار پھر شاہر کے پاس ہی ہینگر سے جھولتے انجلی کے
انڈرگارمنٹس..... پینٹی اور برا..... فزکس، کیمسٹری..... الجبرا.....

مڈ شاٹ۔۔۔۔۔ کلوز میں، میں ہوں۔ میں نے ہاتھ بڑھا دیا ہے اور یہ
کیا۔۔۔۔۔ میرے ہاتھوں سے سانپ کے پھن غائب ہو گئے ہیں..... کلوز میں
میرا ہنستا ہوا چہرہ..... ڈیزالو.....

انجلی کپڑے بدل کر کمرے میں آ جاتی ہے..... سچی ہوئی میز کو پسندیدہ نظروں سے
دیکھتے ہوئے مسکراتی ہے.....

I am proud of you, my papa۔۔۔۔۔ تم نے میری میز

صاف کر دی۔

’کیوں؟‘ اس میں Proud کی بات کیا ہے؟‘

’ہے کیسے نہیں؟‘

’کیسے۔۔۔۔۔؟‘

’میری سہیلیوں کے پاپا ایسا نہیں کر سکتے۔‘

’کیوں نہیں کر سکتے۔‘

’بس نہیں کر سکتے۔ اس لئے کہ وہ میرے پاپا نہیں ہیں۔‘

وہ اُچھل کر اپنی بانہیں میرے گلے میں جمائل کرتی ہے۔ I love you

papa

’فزکس، کیمسٹری۔۔۔۔۔ الجبر۔۔۔۔۔‘

میں مسکراتا ہوا، اس کو اپنی بانہوں میں لیتا ہوں۔۔۔۔۔

انجلی میری بیٹی، تم اپنی ماں سے کتنی ملنے لگی ہو۔‘

’ماں سے؟‘ وہ ہنستی ہے □۔۔۔۔۔ ’مسکراتی ہے۔ اسی لئے پیار ہو رہا ہے۔‘

’کیونکہ مجھ میں ماں آگئی ہے۔‘

انجلی پیار بھری نظروں سے مجھے دیکھ رہی ہے۔۔۔۔۔ وقت نے یہ منظر یہیں فریز کر دیا

ہے۔۔۔۔۔



فرق میں عورت

(i)

وہ چپ چاپ اس بات کا اعتراف کر لیتا تھا..... ”ہاں، میرے فرق میں ایک عورت ہے۔“

..... فرق میں عورت؟“

..... ”کیوں۔ عورت فرق میں نہیں ہو سکتی۔ میں جب چاہوں، اسے فرق سے باہر بلا لیتا ہوں۔ کمرے میں یا اس کے ساتھ ہنستا ہوں۔ باتیں کرتا ہوں۔ دل بہلاتا ہوں۔“

○○

فرق والی عورت پہلی بار اس کے کمرے میں کب آئی یا اس کے کمرے نے پہلی بار فرق کا منہ کب دیکھا، یہ ایک لمبی کہانی ہے..... ممکن ہے آپ اس کہانی پر کچھ زیادہ یقین بھی نہ کریں، یا یہ کہانی آپ کو بے وقوفی سے بھری ہوئی ایک من گھڑنت کہانی نظر آئے۔ تسلیم! اس کے باوجود میں کہوں گا آپ اس کہانی کا مطالعہ ضرور کریں.....

بہار کے مو تہیاری ضلع کے رہنے والے نر بھے چودھری کو دلی میں جگہ کیا ملی، قسمت کھل گئی۔ عام طور پر مہانگر میں آنے کے بعد آنکھیں چونڈھیا جاتی ہیں۔ مگر نر بھے چودھری کا رویہ دوسرا تھا۔

”کا ہے، مو تہیاری اب کم ہے کا۔ ارے اب یہاں بھی شوٹنگ ہوتی ہے۔ بڑے بڑے ہیرو ہیروئین آتے ہیں۔“

ان دنوں مو تہیاری میں شول فلم کی شوٹنگ ہوئی تھی، اور نر بھے چودھری کے اپنے

لفظوں میں..... ”یار روینہ کو تو دیکھے کے ہم یگلنے..... گئے.....“

آپ مانیں یا نہ مانیں، ہر آدمی کے دماغ کے اندر ایک رنگین گلیمر کی دنیا ہوتی ہے۔ سو یہ دنیا ہمارے ہیر و مزے چودھری کے ذہن میں بھی موجود تھی..... غلط پہاڑا رٹنے کی باری تب آئی جب اپنے مزے چودھری کو کچھ دنوں تک بے این یو یعنی جواہر لال نہرو یونیورسٹی رہنے کا اتفاق ہوا۔ پیسوں کی تنگی ہوئی تو سب کچھ چھوڑ چھاڑ کر کمپیوٹر میں گھس گئے..... کمپیوٹر کے آئیں۔ بانیں۔ شائیں، بٹنوں پر کمانڈ نہیں ہوا تو، ایئر کنڈیشن، والوں کو جوائن کر لیا..... ایئر کنڈیشن کی ٹھنڈک برداشت نہیں ہوئی تو واشنگ مشین بنانے والی ایک نئی کمپنی میں سلیس مین ہو گئے۔ یہ نوکری بھی نہیں پچی تو کچھ دنوں تک ٹیوشن پڑھانے کا کام شروع کیا..... یہاں تک کہ ساؤتھ ایکس جیسی پاش کالونی میں ایک لڑکی کو پڑھانے کا کام مل گیا۔ آخر ایم اے پاس تھے۔ لیکن ’بھاری‘ میں انگریزی بولنے کی وجہ سے، یہ ’ریسیکیٹڈ‘ کام بھی ان کے ہاتھوں سے نکل گیا..... ان کی وقت یہ تھی کہ.....

”ایاں لوگ انگریزی نہیں جانتے ہیں نا۔ بڑبک۔ ہم کو بھاری کہتے ہیں۔ بتائیے بھار کوئی انڈیا سے باہر کا ہے۔؟ بڑے قابل بنتے ہیں۔ ارے ہم جو انگریزی بول دیں گے۔ ای کا بولیں گے۔ گاندھی جی بھی مو تہاری گئے تھے۔ پتہ ہے۔“

ڈھنگ کی نوکری کیا ماتی، چپل گھستے گھستے دور درشن کے لئے سیریل بنانے والے پروڈیوسر اے گو سوامی سے ملاقات ہو گئی۔ کریڈیو رلیس..... بن گئے۔ کریڈیو رلیس کے پروڈکشن منیجر۔ ویزینگ کارڈ بھی چھپ گیا۔ جمنپار علاقے میں سستے ریٹ پر ایک چھوٹا سا کمرہ بھی مل گیا۔

تو گلیمر کی جو رنگین سی دنیا کبھی فلم ریل کی طرح ذہن کے پردے پر چلتی تھی، اب

آنکھوں کے سامنے تھی..... شوٹنگ، ایکشن، کٹ، لائٹس، لڑکے، لڑکیاں..... اور مزے کی بات یہ، کہ چاروں طرف دوڑتے ہوئے ہمارے مزے چودھری۔ کہیں اکڑتے ہیں۔ کسی لائٹ والے کے کندھے پر ہاتھ رکھ کر پیار سے باتیں کرتے ہیں۔ کبھی ”ہیروئین“ کے سامنے ٹھمکا لگاتے ہیں.....

کچھ چاہئے تو نہیں آپ کو.....؟

ہیروئین مسکرا کر پوچھتی۔ ’آج آپ بڑے خوش نظر آ رہے ہیں۔‘

جواب ملتا۔ ’آپ کو دیکھ کر کون خوش نہیں ہوگا۔‘

’ہو s s ہو..... ہیروئین تہقہہ مار کر ہنست.....‘

پیک اپ کے بعد جب چار یا ر شراب کی بوتلیں کھول رہے ہوتے، تو یہ باتیں ایک دم سے فنحاسی کی طرح مزے چودھری کو پاگل بنا دیتی۔ عورت..... سیکس..... سچویشن۔ یہاں گفتگو میں صرف اور صرف عورتیں ہوتیں۔ چور دروازے سے دل میں داخل ہونے والی عورتیں..... ان عورتوں کو لے کر ہزاروں قصے تھے۔ اور ایسا ہر قصہ مزے چودھری کو زخمی کر جاتا تھا۔



رات گئے شوٹنگ کے خاتمے کے بعد مزے چودھری جب اپنے کمرے میں پہنچتے تو خالی کمرے کا اندھیرا انہیں ڈسنے لگتا..... گفتگو والی عورتیں..... تنہائی اور خاموشی کی بین کی آواز پر ناگن جیسی لہرائے لگتیں..... بین کی آواز تیز ہوتی جاتی۔ پھر یہ ناگن تیز تیز لہراتے ہوئے ایک دم سے مزے چودھری کے جسم میں داخل ہو جاتے۔ کافی دیر بعد جب اندر کا طوفان ختم جاتا تو مزے چودھری کو لگتا..... اس کی زندگی میں ایسی ہریالی کب آئے گی؟ کب تک عورت کے بغیر رہنا ہوگا۔

اے گوسوامی..... نہ بھے چودھری کی نگاہ میں دنیا کا سب سے خوش قسمت آدمی تھا۔ آخر کو پروڈیوسر تھا۔ لڑکیاں اس سے چپکی رہتی تھیں۔ زندگی ہو تو ایسی، نہ بھے چودھری کو، اے گوسوامی یعنی اپنے ہونہار آقا پر رشک آتا تھا.....

لیکن بھائی، پیٹ کا اپنا اتہاس ہے..... اور کبھی کبھی جب پیٹ کا جغرافیہ بگڑتا ہے نا، تو حالت بڑی بے رحم ہو جاتی ہے۔ کہنے کو تو نہ بھے چودھری فلمی دنیا کے آدمی بن گئے تھے، مگر اصل میں تھے کیا خاک پتی..... نہ لاکھ پتی..... نہ ہزار پتی۔ بک بک جھک جھک کے بعد تو اے گوسوامی کی گانھ سے بندھے نکلے دو۔ چار۔ پانچ سو روپے نکلتے تھے۔ کیا کہوں بھائی۔ دور درشن کی حالت خراب ہے۔ ٹوٹی پرسنٹ تک دینے کو تیار نہیں۔ اب تم لوگوں کو دوں تو کہاں سے دوں.....

یہ الگ بات ہے کہ پروڈیوسر کو دھکا دھک ٹریل فائیو پینے کے پیسے مل جاتے تھے..... کبھی نہ بھے چودھری عجیب عجیب حساب لگاتا۔ ایک آدمی کے کھڑے ہونے میں کتنے پیسے درکار ہیں؟ شادی کرنے میں کتنا خرچ بیٹھے گا؟ شادی کے بعد کے خرچ میں کیا ہوں گے؟ اور اگر بچے آگئے تو؟ یعنی کم پیسے میں ایک ایسی دنیا جسے طے کرنے میں قطب مینار کی بلندی تک کے فاصلے پسینے نکال دیتے تھے.....

نا بھائی..... وہ ساری زندگی شادی نہیں کر سکتے۔ نا نومن تیل ہوگا، نا رادھا ناچے گی.....

نہ بھے چودھری گھبرا جاتے تو اے گوسوامی کے بیڈروم میں منڈ رانے والی لڑکیاں چپکے چپکے ان کے دل و دماغ پر قبضہ کرنے بیٹھ جاتیں..... ہری ہری لڑکیاں۔ آسمان سے اتری ہوئی پریاں..... جیسے ایک دھند ہوتی ہے..... جیسے اس گھنی دھند میں کچھ بھی آگے پیچھے دیکھنا ممکن نہیں ہوتا ہے۔ لیکن نہ بھے چودھری اپنی پریشانی

کی کینچلی اتا رتے ہوئے دھند میں چپکے چپکے اتر جاتے۔



گھر سے خط آرہے تھے۔ پیسے چاہئیں۔ اے جے گوسوامی سے ڈرتے ڈرتے پیسے مانگے تو ناراض ہو گئے۔ ”پیسے کیا ڈال میں پھلتے ہیں“

نر بھے چودھری کے جسم میں سنسنی سی پھیل گئی۔ لہجہ کمزور ہوا..... دھیرے سے بولا

”ڈال میں تو نہیں۔ لیکن ہمارے بنتے ہیں۔ ہمیں ضرورت ہے۔“

اے جے گوسوامی نے ایک پل کو انہیں دیکھا۔ پھر ٹھٹھا کر بنے۔

’کتنے دن سے شیو نہیں بنایا ہے؛ وہ پھر بنے..... پروڈکشن میں ہو۔ ایسے چہرہ

بگاڑ کر رہو گے تو لڑکیاں گھاس نہیں ڈالیں گی۔ سنو، تم کہہ رہے تھے کہ ٹھنڈے پانی

کی تکلیف ہے۔ کہہ رہے تھے نا؟



گودرتج کمپنی کا ایک پرانا مسافر تاج اس نے ڈرائنگ روم کے پاس والے کباڑ

خانے میں دیکھا تھا۔ ایک دم علاء الدین کے چراغ جیسا..... کبھی کبھی اس میں

بوتلیں بھی رکھی دیکھی تھیں..... دو ایک بار اس نے خود اس میں سے بوتل نکال کر پانی

پیا تھا۔ خشک گلے کو تر کیا تھا۔ اسے یاد آ گیا۔ اے جے گوسوامی اسے ٹٹولتے ہوئے کہہ

رہے تھے۔

’اچھا فرتج ہے۔ پینٹ کرا لو تو کوئی مانے گا نہیں کہ سترہ ہزار سے کم کا ہے۔ صرف

اندر کی لائٹ نہیں جلتی.....‘ ڈھیری؛ ڈھیری کہتے ہونا۔ وہ پھر بنے..... مگر کیا روشنی

میں موم بتی ڈھونڈنا ہے..... ارے کھانا رکھو۔ چار دن بعد کھاؤ۔ تازہ ملے گا۔ ٹھنڈا

ٹھنڈا پانی پو۔ برف جماؤ۔ شربت لسی بناؤ، کیوں، فرتج چاہئے.....؟‘

اور اس طرح علاء الدین کے چراغ جیسی وہ فرتج کب کیسے، نر بھے چودھری کے

کمرہ میں آگئی، اس واقعہ کا ذرا تاریخ یاد نہیں ہے۔ لیکن فریج ان کے کمرہ نما دنیا میں آچکی تھی اور یہیں سے اس کہانی کی شروعات ہوئی تھی..... جس نے نربھے چودھری کے مکمل وجود کو ہلا کر رکھ دیا تھا۔

(2)

بہت پیچھے چھوٹا ہوا ایک گھر..... گھر کے کسی تنگ کمرے اور تنگ کمرے کے کسی گرد آلود طاقے پر رکھی ہوئی کچھ آدھی ادھوری خواہشیں..... مٹی کے مرجھائے پودے والے گملوں میں رکھے ہوئے کچھ خواب..... شہر کی تنگ ویران گلیوں میں، اب اکیلے مٹر گشتی کرنے والے دوستوں کی جماعتیں۔

گھر سے چٹھی آتی تو جیسے یادوں کا ایک کارواں چل پڑتا..... اور جیسے سب نربھے چودھری کو گھیر کر بیٹھ جاتے..... ”وہاں موتی باری میں سب کچھ چھوڑ کر آئے ہو۔
ہیاں تیر مار لیا؟

نربھے چودھری کو پر چھائیاں گھیر کر بیٹھ جاتیں.....

اس دن گھر سے پھر چٹھی آئی تھی..... چٹھی میں ایک ماں کا خواب بند تھا..... وہی پرانی داستاں کے بوسیدہ صفحے..... باپ ریٹائر ہو رہا ہے۔ بہن جوان ہے..... فکر کے چھوٹے چھوٹے طاقتوں سے گزرتے مسئلے.....
نیند نہیں آرہی تھی نربھے چودھری کو.....

آسماں کے نیلگوں پر دے پر رات بکھر چکی تھی۔ اچانک کمرے میں سرسراہٹ سی ہوئی..... پہلے چھم سے کوئی پائل بجی۔

نربھے چوٹک گئے..... کون؟

نقرنی سا قہقہہ گونجا۔

نربھے چودھری اچھل گئے۔

’کون؟‘

’میں..... میں ہوں‘

وہاں روشنی تھی۔ روشنی کے دائرے میں ایک بلا کی قیامت کھڑی تھی۔۔۔۔۔
قیامت کے بدن پر کپڑے بھی قیامت کے تھے۔ چہرہ ایسا کہ خوبصورتی نے اپنی
حدوں کو چھو لیا ہو..... ’بس اس سے زیادہ نہیں‘۔۔۔۔۔ بدن کے نقوش اتنے تیکھے کہ
دنیا کی ساری حسین عورتوں کے بدن بھی شرم جائیں۔۔۔۔۔ کپڑے اتنے باریک
کہ شاہی مخمل و کھواب کے خزانے بھی ماند پڑ جائیں۔
اپنے نرم بھے چودھری خاصہ ہکا رہے تھے۔

_____ ’کہاں..... کہاں سے آئی ہو؟‘

_____ ’وہاں..... فریج سے!‘

_____ ’فریج سے؟‘

_____ ’ہاں.....‘

_____ ’کیوں.....؟‘

_____ ’کیوں! عورت کے ہونٹوں پر بلا خیز تبسم تھا..... بوتل سے جن آسکتا

ہے فریج سے عورت نہیں آسکتی؛

_____ ’لیکن کیوں آئی ہو؟‘

جواب میں عجیب سی بے تکلفی شامل تھی۔

_____ ’تمہارے لئے؛

_____ ’میرے لئے!‘

_____ 'ہاں۔ تمہارے لئے'

یقیناً وہ دنیا کی سب سے خوبصورت مسکراہٹ تھی جو اس کے ہونٹوں پر سچی تھی۔

..... 'صرف تمہارے لئے'

..... 'مجھے..... یقین کیوں نہیں ہو رہا ہے'

_____ 'پاگل ہو بنرتج والی عورت نہی۔ دیکھو میں صرف تمہارے لئے ہوں۔'

..... 'تو کیا میں تمہیں چھو سکتا ہوں۔ _____؟'

نقرئی قہقہہ پھر گونجا۔ _____ 'دریا سے صرف قطرے کی تمنا رکھتے ہو..... ارے

آگے بڑھو۔ میں تمہاری ہوں صرف تمہاری.....'

اس نے ہلکی سی انگڑائی لی..... کمرے میں یوں ہلچل ہوئی جیسے آنڈھی سے گھر کی کھڑکیاں۔ دروازے ہلنے لگے ہوں۔ یقیناً یہ ایک تو بہ شکن انگڑائی تھی..... سرخ پھولے ہوئے ہونٹ..... لمبی گردن..... کپڑوں سے انگاروں کی بارش کرتا ہوا نوخیز بدن.....

وہ الہانہ طریقے سے نہی..... 'بڑھو، نا..... آگے بڑھو.....'

اور ایک جھٹکے سے اس نے کپڑوں کے ہوک کھول دئے تھے..... اندھیرے

کمرے میں روشنی کے گول دائرہ کے بیچ ایک برہنہ جسم دعوت نگاہ دے رہا تھا۔

'یار! یہ صرف تمہارا ہے..... دریا سے صرف قطرے کی توقع رکھتے ہو.....!'

نرنبھے چودھری کے بدن میں لرزش ہوئی۔ جسم میں ایک طوفان سا آیا۔ ثریا نوں

میں خون کے گرم گرم لاوے دوڑ گئے۔ تو کیا یہ کوئی خواب تھا۔ مگر نہیں..... وہ مجسم

سامنے کھڑی تھی..... اور ایسا تو بہ شکن، پُرکشش بدن انہوں نے کبھی خوابوں خیالوں

میں بھی نہیں دیکھا تھا۔

پھر جیسے چاند کی کشتی میں ہلچل ہوئی..... اور کشتی چاند کی بریلی سطح کو پگھلاتے

پگھلاتے دھند کی سرنگ میں ڈوب گئی.....

وہ ہوش میں آئے تو سانس تیز تیز چل رہی تھی..... کپڑے ادھر ادھر بکھرے
تھے..... عورت غائب تھی..... فریج کا دروازہ بند تھا..... مگر، کمرے میں ایک عجیب
سی خوشبو پھیلی تھی..... اور اس سے بھی زیادہ بدن ایک عجیب سی لذت میں ڈوبا ہوا تھا

(3)

”سنو یہ کیا کہہ رہا ہے۔“ اے گوسوامی زور زور سے قہقہہ لگا رہے تھے..... نہیں
بھائی، مجھے..... مجھے مت روکو..... ہنسنے دو..... یعنی کہ فریج میں عورت..... فریج
میں..... اور کہیں نہیں لی SS ہو S..... ہو SSS..... یعنی کہ چوکی کے نیچے، نہیں،
ٹب کے اندر نہیں..... SS انٹرنیٹ کی عورت سنی ہے SS ٹیلی فون کال والی عورت
کے بارے میں سنا ہے۔ نمبر ملائے مستی بھری باتیں کیجئے..... یہ سب ٹھیک..... مگر
فریج میں، ہو ہو؟ یا تم سچ مچ پگھلا گئے ہو..... S

اے گوسوامی کے ساتھ بیٹھے ہوئے دوسرے لوگوں نے بھی ٹھہکا کہ لگایا۔ اس
وقت ان کے گھر نئی اسکرپٹ کو لے کر میننگ چل رہی تھی۔ نزبھے چودھری نے بس
یونہی دریافت کیا تھا..... یا فریج ٹھیک سے کام کر رہا ہے؟

’کام کیا کر رہا ہے..... فریج میں عورت آگئی ہے۔‘

نزبھے چودھری کے منہ سے یہ جملہ نکل تو گیا لیکن ماحول پر جیسے اس جملے کا پہلی
بار میں کوئی اثر نہیں ہوا۔ اے گوسوامی رائٹر کے ساتھ اسکرپٹ کی بات چیت میں لگا
رہا۔ ہاں پاس بیٹھے آدمی نے چٹکی لی۔

”نزبھے جی! شادی نہیں کرو گے تو فریج میں عورت ہی رہے گی۔ سامان تو نہیں
رہیں گے نا.....“

”اب لو جیسے ہم جھوٹ کہہ رہے ہیں۔ عورت آگئی ہے تو سامان کہاں رکھیں بھائی

اے گوسوامی نے ڈانٹا..... ”اپنا بہاری غصہ یہاں مت دکھاؤ..... کہہ دیا نا، پیسے مل جائیں گے..... شوٹنگ شروع ہونے والی ہے۔ تم آرٹ ڈائرکٹر، سیٹ ڈیزائنر، کسٹوم، میک اپ مین، کی ڈیٹیل تیار رکھو..... اور ہاں۔ وہ رائٹر کی طرف دیکھتے ہوئے ہنستے تھے۔ ”شادی کرلو..... کہو تو اس سیریل کی ہیروئن سے کروادیں۔ کیوں؟“

رائٹر نے بھی ٹھہرا کہ لگایا۔ ”پھر فریج سے عورت نہیں آئے گی۔“
 ”آپ سمجھتے ہیں کہ ہم جھوٹ بول رہے ہیں۔ پیسہ مانگنے کے لئے اپنی جھنجھلاہٹ دکھا رہے ہیں۔ سمجھئے..... آپ کی مرضی..... لیکن ہم جھوٹ نہیں بول رہے ہیں۔ ہنمان جی..... بے جگرنگ بلی، جس کی چاہیں قسم لے لیجئے۔ وہ عورت تھی۔ ہارٹانس کی عورت، ارے، پری لوک میں ایسی کیا عورت ہوگی۔ جو وہ تھی..... ہم تو آواز سنتے ہی سکپ کا گئے۔“

کمرے میں ہنسی کا دورہ پڑا.....
 ایک آواز ابھری..... ”پھر وہ فریج کھول کر آپ کے سامنے آ کر کھڑی ہو گئی؟“
 ”ہاں ایسا ہی ہوا۔ بالکل ایسا ہی.....“
 ”پھر تو آپ نے.....“

اس کے بعد ہنسی کے دورے نے رکنے کا نام ہی نہیں لیا۔
 ”ہنسنے آپ لوگ۔ ہنسنے۔ میرے پاس بے کار کا وقت نہیں ہے۔ آپ کی ہنسی میں شریک ہونے کے لئے..... میں جا رہا ہوں۔“
 زبھے چودھری غصے کے عالم میں ہنسی ٹھہرا کہ کے بیچ کمرے سے باہر نکل گئے تھے۔

مگر..... جاتے کہاں؟

ذہن سائیس سائیس کر رہا تھا۔ کیا سچ مچ رات جو کچھ ہوا وہ خواب نہیں تھا.....
 فریج میں سے عورت..... جیسے آسمان سے دو دھیا چاند، خاموشی سے ایک رات آپ
 کے ساتھ رہنے کے لئے آجائے..... نہیں نہ بھے چو دھری، وہم ہوا ہے تمہیں.....
 وہم.....!



نہ بھے شام گئے تک آوارہ سڑکیں ناپتے رہے۔ سڑکوں پر ناچتی تتلیاں..... لیکن
 فریج والی تتلی..... شام کے گھنے سائے پھیل گئے تھے۔ ڈھابے میں کھانا
 کھایا..... تب تک رات کے نونچ چکے تھے۔ اب ایک ہی منزل تھی، گھر..... پھر
 وہی راستہ..... وہی کمرہ..... وہی تنہائی..... مگر.....

دروازے کا تالا کھولتے تک، نئے احساسوں والا کپڑا بدل چکے تھے نہ بھے
 چو دھری..... کیوں؟ اس کا جواب نہیں دے سکتے تھے۔ بس دروازے..... اور
 تالا کھولنے تک کوئی پختہ ذہن کا آدمی ان کے اندر سما گیا تھا۔ کہیں سے خوشبو کا تیز
 ریلا اٹھا تھا۔ ایک جانی پہچانی سی خوشبو..... یہ خوشبو ان کے پورے جسم، پورے وجود
 کو معطر کر رہی تھی..... لیکن کیوں؟ دل دھڑک رہا تھا۔ اس طرح کی بے چینی
 سے پہلے کبھی واسطہ نہیں پڑا تھا..... اور یہ سب کل ملا کر ایسا تھا، جیسے ابھی حال
 میں ان کی شادی ہوئی ہو۔ گھر پر نئی نویلی دلہن انتظار کر رہی ہو.....

وہ دروازہ کھول کر اندر گئے اور جیسے سہم گئے..... چھنا کہہ سا ہوا.....
 کمرے میں روشنی تھی۔ بتی جلی ہوئی تھی۔ ایک خالی میز جو کافی دنوں سے بیکار
 پڑی تھی۔ صفائی کر کے اسے سنگھار میز میں بدلا جا چکا تھا۔ کمرے میں جیسے عطر کا
 چھڑکاؤ ہوا تھا۔ نیا بستر..... نئی چادر، چادر پر خوشبو دیتے پھول بھی بکھرے تھے۔
 سنگھار میز کے پاس وہ دنیا جہاں سے بے نیاز اپنے سنگھار میں یوں ڈوبی تھی، جیسے نئی

نویلیاں دلھے کے آنے کے انتظار میں دنیا جہاں سے بے خبر ہو جایا کرتی ہیں۔
 اس نے نظر اٹھائی۔ مسکرائی۔۔۔۔۔ کان کے جھمکے کی کیل درست کی۔۔۔۔۔ آئینے
 میں نخر سے اپنا چہرہ دیکھا۔۔۔۔۔ پھر جیسے جل ترنگ کو دھیرے سے چھوڑ دیا گیا ہو۔۔۔۔۔!
 'آگے تم؟'

..... 'میں۔۔۔۔۔ نر بھے پسینے پسینے تھے۔۔۔۔۔'

..... 'ہاں تم۔۔۔۔۔ تم۔۔۔۔۔'

وہ آہستہ سے ہنسی۔۔۔۔۔ جسے موسیقی سناتی لہروں کو، موسیقار نے اچانک ایک نئی
 دھن دے دی ہو۔۔۔۔۔ وہ آگے بڑھی۔۔۔۔۔ آج اس نے ریشمی ساڑی پہن رکھی تھی۔
 ہلکی، آسمانی رنگ کی۔۔۔۔۔ اس پر سانولی دھوپ کے رنگ کی لکیریں جھللا رہی
 تھیں۔۔۔۔۔ اس سے بچ کر تالباؤز تھا۔۔۔۔۔ وہ اس کے بالکل قریب آ کر ٹھہر گئی۔۔۔۔۔
 اتنے قریب کہ وہ اس کے سانسوں کے سرگم سن سکتا تھا۔۔۔۔۔ اتنے قریب کہ وہ
 دھڑکنوں کا حساب لگا سکتا تھا۔۔۔۔۔ وہ ہنس رہی تھی۔۔۔۔۔
 کیا آج بھی تمہیں سب کچھ خواب سا لگ رہا ہے۔

..... 'ہاں!'

..... 'پاگل ہو۔۔۔۔۔ دیکھو۔۔۔۔۔ میں کتنی دیر سے تمہارا انتظار کر رہی تھی۔ کہہ سکتے ہو، یہ
 وہی کمرہ ہے جہاں تم رہتے تھے۔'
 'نہیں!'

..... 'وہ پینٹنگس دیکھی؟'

..... 'پینٹنگس؟'

..... 'ہاں، وہ ہنسی۔۔۔۔۔ وہ دیکھو۔۔۔۔۔ 'ناریو نو' کی پینٹنگس۔۔۔۔۔ خواب دیکھتی عورت
 کے ہاتھ میں ایک مرا ہوا بچہ۔۔۔۔۔'
 'بچہ مریوں گیا ہے؟'

میں نہیں بتاؤں گی۔ تم بولو..... میں تو فریج سے آئی ہوں اور یہ پینٹنگ تمہاری دنیا، تمہارے لوگوں کے لئے ہے..... لیکن سچائی یہی ہے کہ عورت خواب دیکھ رہی ہے اور بچہ..... بچہ مر چکا ہے.....!

..... ”بچہ مر کیوں گیا ہے.....؟“ وہ پھر بوجھل آواز میں بولا۔

’اس لئے کہ عورت خواب دیکھ رہی ہے..... جانتے ہو..... ماریو فونے یہ غیر معمولی پینٹنگ کب بنائی تھی؟ 1942ء کے آس پاس۔ جب تم دنیا کو دوسری عالمی جنگ میں جھونک چکے تھے۔ کیا نہیں.....؟ یاد آیا اور خود تم لوگ کیا تھے..... آزادی مانگ رہے تھے۔ بھکاریوں کی طرح..... مٹھی بھر لوگ جو تمہارے گھر پر قبضہ کر چکے تھے۔ تم ان سے چلے جانے کی مانگ کر رہے تھے..... ہے نا، وہ بھی بھکاریوں کی طرح..... ایسے ہی ہو تم.....‘ اس نے ٹھنڈا سانس بھرا.....

’ایک پراسرار تہذیبی شہر کی تعمیر کرنے والے اور ایک جھوٹی جذباتیت کا استقبال کرنے والے..... ہے نا.....‘ وہ کہتے کہتے پھر ہنسی.....

..... ’لیکن یہ سب تم.....؟‘

..... ’تمہارے لئے لائی ہوں۔ گھبراؤ مت۔ چوری نہیں کی ہے۔ چوری کر بھی نہیں سکتی ہوں..... بازار سے لائی ہوں؟‘

..... ’تم بازار گئی تھی؟‘

..... ہاں، کیوں؟‘

..... نہیں میں سمجھ رہا تھا.....

..... تم زیادہ سمجھنے کی کوشش مت کیا کرو..... سنو مجھے اس طرح گندے میں رہنا پسند نہیں ہے..... سنا تم نے۔ اس لئے میں صفائی کی..... عطر کا چھڑکاؤ کیا.....

دیواروں پر پینٹنگس لگائی۔ پھر تمہارے آنے کی راہ تکنے لگی اور تم آ گئے.....

اس نے گلے میں بانہیں ڈال دیں.....

شاید وہ دنیا کی سب سے خوبصورت لڑکی کی سب سے خوبصورت انگلیاں تھیں..... ایسی انگلیاں..... جن کے لئے الفاظ اور محاورے بھی کم پڑ جاتے ہیں۔

پشت پر اس کی گرم گرم ہتھیلیوں کا قفس، جسم میں عجیب سی سنسناہٹ پیدا کر رہا تھا۔ پھر جیسے ’تاہر توڑ‘ اپنے گرم گرم بوسے سے اس نے نرنبھے کی آتما کے اندر تک، عجیب سی سنسنی پھیلا دی..... ایک لمحہ کو ٹھہری۔ پھر بارش کے آخری قطرے تک اسے شرابور کرتی چلی گئی.....

’سنو!‘

’کیا ہے..... نرنبھے کی آواز جیسے ہزاروں فٹ نیچے کنویں میں چھوٹ کر رہ گئی تھی.....‘

’سنو! جب تم چلے جاتے ہو، تو بڑے یاد آتے ہو۔ اتنا انتظار کیوں کراتے ہو.....‘
’قسم سے۔ وہ دنیا کے سب سے مدھر، سب سے ذائقہ دار، سب سے حسین اور سب سے زیادہ جلتے ہوئے ہونٹ تھے..... جس نے اپنی تپش سے ایک بار پھر اس کے لئے جنت کے دروازے کھول دیئے تھے.....‘

’چلو منہ ہاتھ دھولو..... تم کتنے کمزور ہو گئے ہو۔ گھبراؤ مت..... اب تمہارا پورا خیال رکھوں گی..... میں..... مگر.....‘
’مگر..... مگر کیا.....؟‘

’ابھی نہیں..... اوہ..... تم میں کچھ بھی جاننے کی بے چینی کس قدر ہے۔ شاید تم نہیں جانتے..... انہیں باتوں نے..... ہاں، انہیں باتوں نے تو..... اوہ..... آئی لو یونرنبھے.....‘

جیسے زمین چلتے چلتے رک گئی ہو..... آسمان ہتھم سا گیا ہو..... کوئی چوٹکانے والا، جذباتیت سے بھرا فلمی نظارہ ہو..... پہلی بار اس لڑکی کے ہونٹوں پر نرنبھے کا نام آیا

تھا..... نہ..... مجھے..... پہلی بار..... دلی کے بازار، کنزیومر کلچر میں آہستہ آہستہ
یہ نام کتنا عجیب، کتنا بے رس اور کتنا بدنما لگنے لگا تھا..... جیسے 'موتیہاری' کی ایک خاص
خوشبو اس کے نام سے لپٹی ہوئی ہو..... وہ اس نام کو بار بار دلی کے رنگ میں بدلنے
کا خواہشمند تھا۔ مگر آج..... جیسے اس نام سے زیادہ خوبصورت کوئی دوسرا نام ہو ہی
نہیں سکتا تھا.....

'چائے'..... وہ اچھا ناک جیسے خواب سے جاگا.....
..... اتنی دیر میں اس نے چائے بھی بنالی تھی..... چائے نہ مجھے کے ہاتھ میں
کانپ رہی تھی..... وہ اس کا چہرہ دیکھ رہا تھا۔
'ایسے کیا دیکھ رہے ہو؟' وہ مسکرائی
'کیا یہ خواب ہے؟'
'کیوں؟'

'سوچ رہا تھا، ہم جیسوں کے لئے خواب ہی کیوں ہوتے ہیں؟ زندہ رہنے کے
لئے بھی خواب..... محبت کرنے کے لئے بھی خواب.....'
'لیکن یہ خواب نہیں ہے.....'
'پتہ نہیں'

'خواب کا جسم نہیں ہوتا ہے..... اس کی نفرتی ہنسی کمرے میں پھیلتی چلی گئی..... وہ
اٹھ کر سنگھار میز کے قریب کھڑی ہو گئی..... وہ جیسے اپنے عکس کو بے حد پرکشش انداز
میں دیکھنے کی کوشش کر رہی تھی..... پھر جیسے کمرے کی تنہائی میں شعلہ بھڑکا..... رات
اسٹوب گیس کی طرح چیخی..... اور کمرے میں آگ کی تیز لپٹیں اٹھنے لگیں..... اس
نے بلاؤز کے ہوک کھول دیئے تھے..... ریشمی ساڑی، دنیا کے سب سے حسین جسم
سے الگ ہو کر، اس کے بستر پر، بے ترتیبی سے پھیل گئی تھی..... کمرے میں
جیسے 'لیزر ریز' کا قفس چل رہا ہو..... گداز بانہیں، صدیوں کی پیاس اور عقیدت کی

حد تک، میناروں کے سفید گنبد کی طرح، تنے ہوئے مصفہ سینے..... یا..... دو قبہ نور..... دنیا کے سب سے حسین پاؤں..... اس کی آنکھوں کی کشتیوں میں اس وقت وہی کشش تھی جو شاید خالق دو جہاں کو، سب سے خوبصورت ’تصور‘ گڑھنے کے دوران ہوئی ہو۔ اس نے اپنی بانہیں بچھائیں.....

’آؤ.....‘ اس کی آواز میں ’ہیجان‘ کی حد تک سنسنی خیزی، آگئی تھی۔
 ’آؤ.....‘ اوہ..... تم دیر کر رہے ہو..... آؤ۔ اس سچ کے لئے، جس کے لئے ہم پیدا ہوئے ہیں..... اُس سچ کے لئے جس کے لئے آخری سانس تک ہم اپنے جینے کی اُس قائم رکھتے ہیں۔

اور نر بھے چو دھری۔ جیسے آنکھیں بند تھیں۔ جیسے خوابوں سے جنت کی طرف ایک خوشبو لٹاتی، کھڑی کھل گئی ہو..... جیسے ہوا میں تیرتا ہوا ایک رتھ ہو..... اور رتھ، زندگی کے سب سے خوبصورت ذائقے کو پور پور میں اُتارتا ہوا اڑتا جاتا ہو.....
 جیسے ہوا تھم گئی..... سانسیں رُک گئیں..... اُس کے بدن پر دنیا کا سب سے خوبصورت ننگا جسم اور..... تمام تر ہیجان خیزیاں لٹا کر تھکا ہارا..... اس کے جسم کے گوشت سے ’عبادت‘ کی ایک نئی عبارت لکھنے میں مصروف تھا۔ اس کی آنکھوں میں شوخیاں تھیں.....

’سنو۔‘

اس کے بدن کی بے کراں موجیں، اس کے بدن کے ساحل سے ٹکرا کر لوٹ رہی تھیں.....

’سنو۔ اب میرے پاس پیسے نہیں ہیں۔‘ آواز میں تھر تھراہٹ تھی.....
 ’ہاں پیسے۔ جو تھے سب ختم ہو گئے۔ پیننگس..... عطر، چادریں اور..... جو پیسے تھے۔ وہ تمہارے گھر کی خریداری میں لگ گئے.....
 ’ہاں‘

’مجھے چاہتے ہو تم؟‘

’ہاں‘

’میری سانسوں سے پیار ہے؟‘

’ہاں‘

’میرے جسم سے؟‘

’ہاں؟‘

’اور مجھ سے؟‘

’ہاں‘

’اور یہ بھی چاہتے ہو کہ میں کہیں نہیں جاؤں۔ میں ہمیشہ تمہارے پاس رہوں۔۔۔۔۔‘

’ہاں‘

’تو پھر تمہیں میرا خیال رکھنا ہوگا۔‘

وہ اپنے بدن کی ’بے کراں موجوں‘ کو سنبھالے، اس کے بدن کے ساحل سے ہٹ گئی تھی۔۔۔۔۔

’سمجھ رہے ہونا، نہ بھے چودھری۔۔۔۔۔ تمہیں میرا خیال رکھنا ہوگا۔۔۔۔۔‘

وہ آئینے کے سامنے کھڑی اپنی ریشمی ساڑی کی ’شکنوں‘ میں کھو گئی تھی۔۔۔۔۔

’تمہیں مجھے خوش رکھنا ہوگا۔ میری۔۔۔۔۔ میری فرمائشیں پوری کرنی ہوں گی۔۔۔۔۔ سن رہے ہو نہ بھے چودھری۔۔۔۔۔ میرے لئے۔۔۔۔۔‘

اس کی نقرئی، لڑکھڑاتی آواز کا ’جل ترنگ‘ کمرے میں گونج رہا تھا۔۔۔۔۔

’سوچو میں۔۔۔۔۔ ڈھل جاؤں تو؟ میں جیسی ہوں، ویسی نظر نہ آؤں تو۔۔۔۔۔‘ یہ

سب کچھ تم پر ہے نہ بھے چودھری۔۔۔۔۔ تم پر۔۔۔۔۔ مجھے خوبصورتی پسند ہے۔ اس کمرے کو جنت سے زیادہ خوبصورت بنا دو۔۔۔۔۔ مجھے خوشبوئیں پسند ہیں۔۔۔۔۔ میرے

لئے خوشبوؤں کا خزانہ لے آؤ۔۔۔۔۔ میرے لئے تم بھی اپنے آپ کو بدلو گے
 زبھے چودھری۔۔۔۔۔ بدلو گے نا۔۔۔۔۔؟ خوشبو کو، خوشبو اور ایک حسین جسم کو ایک حسین
 جسم کی چاہت ہوتی ہے۔۔۔۔۔ میرے لئے تم یہ سب کرو گے نا، زبھے چودھری،
 ورنہ۔۔۔۔۔ ورنہ۔۔۔۔۔



لفظ بجتے رہے۔۔۔۔۔ بجتے رہے۔۔۔۔۔ وہ اٹھا تو سورج کی شعائیں سیدھے کھڑکی
 سے ہوتی ہوئی اس کی آنکھوں پر پڑ رہی تھیں۔۔۔۔۔ فریق والی لڑکی غائب تھی۔۔۔۔۔
 رات کی سچائی کے احساس کے لئے وہ سب چیزیں، یہاں تک کہ 'ماریفو' کی
 پینٹنگس تک کمرے میں موجود تھی۔ بستر پر وہ ننگ دھڑنگ پڑا تھا۔ ابھی بھی جیسے
 خوشبوؤں نے چاروں طرف سے، اسے اپنے دائرے میں لے رکھا تھا۔۔۔۔۔ مسرت
 کا عجیب سا احساس اب بھی ہو رہا تھا۔
 'یہ سب کیا ہے؟'

یہ کیا کیسا خواب ہے۔ وہ سمجھ پانے سے قاصر تھا۔ کپڑے پہن کر اس نے ڈرتے
 ڈرتے فریق کھولا۔ فریق خالی تھا۔۔۔۔۔ مگر وہی رات والی خوشبوئیں فریق کے اندر بھی
 ایسی ہوئی تھیں۔

(4)

اب زبھے چودھری نکلنے کے لئے تیار تھے۔ لیکن کیا یہ وہی پرانے زبھے چودھری
 تھے۔ 'حلیہ پوری طرح سے بدلا ہوا۔ کالی آئرن کی گئی پینٹ پر، پوری آستین والی
 سفید شرٹ۔۔۔۔۔ اور دونوں کی طرح جھٹ پٹ جو ملا پہن کر تیار نہیں ہوئے زبھے
 چودھری۔۔۔۔۔ کپڑے ہی کتنے تھے۔ اس پر بھی دھلے ہوئے کپڑوں کی تعداد کتنی ہوتی
 تھی۔ لے دے کر ایک جوڑا۔۔۔۔۔ کپڑے بھی خود ہی دھونے پڑتے تھے۔ لاجپت نگر

مارکیٹ سے دو نمبر کا سستا سا آئرن مل گیا تو اٹھا کر لے آئے نہ بھے چو دھری۔ لیکن کپڑے آئرن کون کرے۔ صبح صبح بس پکڑنے کے چکر میں آئرن بے چارہ ویسے ہی 'کوٹ' کے ڈبے میں بند رہا لیکن..... دلی آنے کے اتنے برسوں بعد جیسے سارے قاعدے قانون ان کے لئے بدل گئے تھے؟..... اور تو اور..... دو ایک ٹائی لوہے والے صندوق میں پڑی تھی۔ کبھی گفٹ میں ملی ہوگی۔ لیکن پہننے کی نوبت نہیں آئی۔ وہی موتیہاری کا چھیلا۔ اپنے یہاں عام دنوں میں وہ ایسے سوئیڈ بوئیڈ ہو کر نکل سکتے تھے؟ کیوں نہ بھے چو دھری؟ پیچھے سے "سٹاک" سے کمیٹ پاس ہوتا..... "نیا ہے" کا ہے بھائی۔ موتیہاری کا چھیلا۔

لیکن آج موتیہاری کے اسی چھیلے نے اپنی شکل و صورت بدل ڈالی تھی۔ اس پر پرفیوم۔ یہ پرفیوم کی شیشی اسے مادھری نے دی تھی۔ اپنے کریڈیو ریلز کی پرمائیٹ ایکسٹریس۔ جس کے بارے میں یونٹ والوں کا کہنا تھا..... ارے مادھری کا ٹانکا ابے گوسوامی سے، کوئی آج سے 'بھڑا' ہے..... دیکھتے نہیں، ان کے ہر پروڈکشن میں کوئی نہ کوئی رول ضرور ہوتا ہے۔

مادھری!

ایک مخمور کا یا..... بند اس۔ پتہ نہیں، اس دن کیا خاص بات تھی۔ کوئی خاص بات تھی، تو بس یہ تھی کہ مادھری اسے سیٹ پر تلاش کرتی پھر رہی تھی۔ پھر اسے دیکھ کر مادھری کی آنکھوں میں جیسے چمک آگئی..... "نہ بھے جی! آپ یہاں ہو" "کیوں؟"

"ارے ہم آپ کو کہاں کہاں تلاش کر رہے تھے۔"

"کیوں؟" اسے یقین نہیں ہو رہا تھا۔ مادھری جیسی لڑکی اسے تلاش کر سکتی ہے..... بیٹا یہ ہے فلم میں آنے کا مطلب..... کا؟ کہ مادھری جیسی لڑکیاں بھی..... ہے s s s اس نے کھیسیں پنوریں۔ اور مادھری نے پرفیوم اس کی طرف

بڑھا دیا..... ”خاص تمہارے لئے۔ دارجلنگ گئی تھی شوٹنگ میں۔ دیکھو وہاں بھی تمہیں نہیں بھولی۔“

نازک سالمس۔ مادھری نے ہلکے سے پرفیوم کا چھڑکاؤ اس کی قمیض پر کیا۔ آنکھوں میں قوس قزح تن گئے۔ لیکن فوراً ہی الیا راجا کی فلم ’اپو راجا‘ کا وہ بونا اُسے یاد آ گیا..... جسے فلم کی اداکارہ نے انگٹھی دیتے ہوئے جلدی جلدی کہا تھا..... ”منگنی سمجھتے ہونا۔ کل صبح وقت پر پہنچ جانا۔ دیر مت کرنا.....“ اداکارہ نے وہ انگٹھی اس کی انگلی میں پہنا دی تھی۔ بونا مکمل ہاس اپنے بونے جو کردوستوں میں منگنی کی اس انگٹھی کو لے کر کتنا خوش ہوا تھا۔ گانا بھی گایا۔ دوستوں نے بھگوان کی طرف سے ’اچنبھے کے طور پر لکھی جانے والی تقدیر کے لئے اُسے مبارکباد بھی دی۔ مگر آگے..... اس وقتی خوشی کا نتیجہ کیا نکلا تھا..... ”ارے اپو! انگٹھی تو نکالو۔ دیر ہو رہی ہے۔“ اور اداکارہ رجسٹرار کے پوچھے جانے پر ہنستی ہے..... ”گواہ یہ ہے اپنا اپو..... چلے گا.....“

’چلے گا.....؟‘ رجسٹرار ہنستا ہے.....

پرفیوم لے کر دیر تک نہ بھے چو دھری گم صم کھڑا رہا..... لیکن وہاں اس پر ہنسنے کے لئے کوئی رجسٹرار نہیں تھا۔ اسے لگا، الف لیلیٰ جیسی کسی کہانی کے اوراق اس کے سامنے کھل گئے ہوں..... مادھری بند اس ہے تو کیا ہوا..... لوگ غلط بولتے ہیں..... مادھری ایسی ہو ہی نہیں سکتی..... وہ بھی ابے گوسوامی.....؟ کیا اس کے پاس ابے گوسوامی جیسے لوگوں کی کمی ہے.....؟ اور پھر..... یہ تو میڈیا ہے میڈیا۔ یہاں تو ایسی کہانیاں روز بن جاتی ہیں۔

’مادھری!‘

ہونٹوں تک آکر یہ نام جیسے ’رس شرنکار‘ سے بھر پور غیر معمولی شاعری میں بدل گیا ہو..... لیکن شاعری کتنی جلد باسی اور سٹر اند دینے لگی تھی.....

’مادھری‘..... وہ اسے پکارتا ہوا میک اپ روم میں چلا گیا..... دروازہ کے پٹ
آن میں کھلے تو، وہ جیسے موتی بھاری کالمبے قد والا بونا بن گیا تھا..... اے گوسوامی کی
بانہوں میں قید مادھری۔ مادھری نے چلا کر آواز دی تھی..... ’ارے..... نہ بھے.....
سنو تو.....‘

’جانے دو.....‘ یہاں گوسوامی کی آواز تھی.....
’تمہارے والے میں سے ایک پرفیوم میں نے.....‘
اے ہنس رہے تھے..... ’پرفیوم، اور یہ بھاری..... تم بھی پاگل ہو مادھوری.....‘

دونوں کا ایک ساتھ قہقہہ گونجا تھا۔ لیکن اب، کچھ بھی آگے سننے کو وہاں رکا نہیں،
نہ بھے چودھری۔ جیسے پیچھے ہزاروں کی تعداد میں کتے پڑے ہوں..... ڈیفنڈل
ڈاگس..... ڈیفنڈل۔ جلتے ہوئے..... ان گنت تعداد میں۔ اداکارہ نے منو کو انگوٹھی
دی ہے۔ مادھری نے نہ بھے کو پرفیوم دیا ہے..... ’اپو سمجھتا ہے کہ.....‘ نہ بھے کو لگتا ہے
کہ.....‘

بونا اپو پست ہوتے ہوئے اپنے قد سے کتنا کم ہوا ہوگا؟ مگر..... نہ بھے..... وہ اپو
سے زیادہ بے وجود ہو گئے تھے..... چھوٹا لمبے قد والا بونا..... پھر وہ پرفیوم
کمرے کی کال کوٹھری میں پھینک دیا گیا۔ شاید اسی، نئی صبح کے انتظار کے لئے۔ اسی
دھانی دھانی صبح کے انتظار کے لئے.....

پرفیوم کیڑے میں مارتے ہوئے ایک عجیب سی خفیف ہنسی، نہ بھے کے ہونٹوں پر
کھل رہی تھی۔ کمرے سے باہر نکلتے ہوئے اس نے پیسے گنے تھے اور پہلا کام کیا
تھا..... اپنے قدم پاس والے بیوٹی پارلر کی طرف تیز کئے تھے۔

”تم زبھے ہو..... نہیں، یقین نہیں آتا۔“ اے گوسوامی کے چہرے پر عجیب سی
 سنجیدگی تھی..... اس پاس بیٹھے ہوئے لوگوں نے زبھے کو غور سے دیکھا۔ چھوٹے
 چھوٹے، ڈھنگ سے تراشے گئے بال..... بدن پر قاعدے کی پینٹ اور شرٹ.....
 ”تو تم سچ سچ زبھے ہو؟“
 ”کیوں؟“

”یقین نہیں ہوتا۔“
 ”لیکن اس میں یقین نہیں ہونے کی.....“
 زبھے ’کہتا کہتا‘ ٹھہر گیا..... اے گوسوامی اسے غور سے گھور رہے تھے۔ وہ جب
 بھی اس طرح گھورتے تھے۔ اسے ڈر لگتا تھا.....
 ”رہنے دو۔ دیکھتے نہیں.....“
 ”مطلب.....؟“

”مطلب، آج یہ خود پروڈیوسر بن گیا ہے۔ ذرا بال تو دیکھو s s s“
 ”ذرا چال تو دیکھو s s s“
 کمرے میں ٹھمکا لگ رہا تھا.....
 ”بال تو دیکھو s s s گال تو دیکھو s s s چال تو دیکھو s s s شرٹ تو دیکھو s
 s s پینٹ تو دیکھو s s s پھر پورا ڈسکو شروع ہو گیا.....“
 ”دیکھو جی دیکھو..... زبھے کو دیکھو s s s ایک بار دیکھو s s s بار بار دیکھو۔“

زبھے گم صُـم تھا۔ وہ جان رہا تھا۔ مذاق اپنی حدوں کو پار کر رہا ہے..... سب سوچ
 رہے ہوں گے..... سالا s s s بدلا بدلا سا لگ رہا ہے بہاری۔ بہاری مطلب.....،
 اسے لگا، مادھری اُسے دیکھ رہی ہے.....
 لیکن فوراً ہی وہ عورت اس کی آنکھوں کی اسکرین پر چھا جاتی ہے..... ’سن رہے ہونا

نربھے! خوشبو کو خوشبو اور ایک حسین جسم کو ایک حسین جسم کی چاہت ہوتی ہے۔۔۔۔۔
میرے لئے تم یہ سب کرو گے نا۔۔۔۔۔؟ کرو گے نا، نربھے چودھری؟۔۔۔۔۔ ورنہ ss
s ورنہ۔۔۔۔۔“

لفظ لگاتار چیخ رہے تھے۔۔۔۔۔

اور ادھر ڈسکو جاری تھا۔۔۔۔۔

”ذرا گھوم کے دیکھو ss بے نربھے ss آگے سے دیکھو ss بے نربھے۔“

اے جو سوامی نے اس کے بدلے چہرے کی آگ کو پڑھ لیا تھا۔ ٹھہرو۔ ٹھہرو۔ وہ
چیخے۔۔۔۔۔ یعنی حد ہوتی ہے۔ حد ہوتی ہے بے شرمی کی۔ آپ سب نے ایک سیدھے
سادھے بہاری کو۔۔۔۔۔ معنی۔۔۔۔۔ بنے مت۔۔۔۔۔ بہاری کوئی گالی تھوڑے ہی ہے۔“
اے خالص نربھے اسٹائل سے بول رہے تھے۔۔۔۔۔ ”بہاری بدل نہیں سکتا کا۔۔۔۔۔؟
ضرور بدل سکتا ہے۔۔۔۔۔ اور پوچھ کے دیکھو۔۔۔۔۔ یقیناً، اس کے پیچھے بھی اُسی عورت
کا ہاتھ ہوگا۔ کیوں نربھے؟

”جی ss ss ss“

کسی نے آواز لگائی۔۔۔۔۔ ”فریق والی عورت کا۔“

”ہاں بالکل۔“

”لو دیکھو۔۔۔۔۔“

ہنسی کا نور اچھوٹا تو نربھے نے یکا یک سامنے والے آرٹسٹ کا گریبان پکڑ لیا۔۔۔۔۔
”سالے۔۔۔۔۔ ماحول حیرت زدہ ’مطلو‘ کی آواز رک گئی۔۔۔۔۔ جیسے، سوئی بھی گرے
تو آواز سن لو۔ یکا یک بہتی ہوئی ہوا تھم گئی۔۔۔۔۔“ مذاق اڑاتے لوگوں پر بجلی گر گئی۔۔۔۔۔
نربھے کا سارا غصہ چہرے پر سمٹ آیا تھا۔

اس نے جھٹکے سے بے چارے آرٹسٹ کا گریبان چھوڑا۔ ہتھیلیاں ابھی بھی گرم

تھیں۔ وہ یکا یک پلٹا.....

”سنو اے گوسوامی! ایک بات جان لو۔ بہاری بڑبک بن سکتا ہے۔ تو گریبان بھی تھام سکتا ہے۔ مجھے نہیں کرنا تمہارے ساتھ کام..... کل پھر آؤں گا۔ پئی سانکال کر رکھنا.....“

پھر وہ ٹھہرا نہیں، واپس آ گیا۔

ماحول میں سناٹا چھا گیا۔ جو جہاں تھا، وہیں آنکھیں نیچے کئے کھڑا رہا۔ یہ کیوں ہو گیا؟ یہ سارا کچھ ویسا تھا، جیسے دوستو فسکی کے ’ایڈیٹ‘ نے پرنسز کی پارٹی میں کیا تھا..... سنائے کو بھنگ کیا اے گوسوامی نے۔

”چلو چلو اسکرپٹ پر بیٹھتے ہیں.....“

مگر وہ ابھی بھی اپنے چہرے کے احساس کو چھپا نہیں پائے تھے.....

(6)

”زندگی سرکس نہیں ہے اور سنو زبھے۔ تم اپو نہیں ہو۔ تم اپو ہو بھی نہیں سکتے۔

تمہارے ساتھ میں ہوں، میں..... سن رہے ہونا.....؟“

کمرے میں خوشبو پھیل چکی تھی..... انقرنی قہقہہ پھر گونجا.....

”دیکھو s s s s s آج میں نے نیا سنگھار کیا ہے، تمہارے لئے صرف

تمہارے لئے.....“

عورت اُٹھتے ہوئے، آئینے کے سامنے کھڑی ہو گئی۔ پور پور سے خوشبو کی لہریں

پھوٹ رہی تھیں..... ’آئینہ‘ یقیناً حیران تھا کہ کبھی اس کے شیشے، جیسے وجود میں اتنا

غیر معمولی ’عکس‘ بھی ساسکتا ہے۔

”پتہ نہیں مجھے..... مجھے کیا ہو گیا تھا s s پتہ نہیں۔ اب وہ.....“

”ڈرتے ہو۔“

”ڈرنا پڑتا ہے..... گھر ہے..... پتا جی ہیں..... اور۔“

”س س“..... آئینہ نشے میں ڈوب گیا تھا.....

”س س س“ تمہیں میری پرواہ نہیں۔ پتھر ہو تم۔ میری طرف دیکھو..... اُس کا

’سنگھار‘ ویسا تھا..... جیسے سارا عالم ہنسی رو کے ہو، کہ بادشاہ تو ننگا ہے.....!

”کیا دیکھ رہے ہو.....“

جسم سے چنگاریاں پھوٹ رہی تھیں۔

”تم نے کوئی غلط کام نہیں کیا نہ مجھے۔ سمجھ رہے ہونا..... دیکھو تم مضبوط

ہوئے..... اور یہ کمرہ پہلے سے زیادہ روشن ہو گیا۔ یقین کرو میں صرف تمہارے لئے

بنی ہوں..... تمہارے لئے..... میں لہر ہوں..... جھرمنا ہوں..... سنگیت ہوں.....

خوشبو ہوں..... اور سب سے زیادہ میں تمہاری ہوں..... تمہاری ہوں نہ مجھے..... s

“s

پھر جیسے روشنی کا جھمکا کہ ہوا.....

”آواز میں سنگیت پیدا ہوا.....‘ آؤ، مجھ میں سا جاؤ s s سا جاؤ s s s“

اور.....

تارکین!

ٹھیک اُسی لمحہ جو کچھ پیش آیا۔ نہیں جانے دیجئے۔ نہیں ٹھہریئے۔ یعنی، جو کچھ

ہونے جا رہا تھا۔ نہیں ٹھہریئے۔ میں اپنا تبصرہ اپنے پاس رکھنا چاہتا ہوں۔ مگر اُسی

لمحہ، اس جگہ گاتے، روشن کمرے میں یکا یک بھگدڑ مچ گئی۔ یکا یک باہر دروازے پر

دستک ہوئی۔ عورت پہلے متحیر ہوئی۔ پھر سنگیت تھا۔ خوشبو اڑی۔ لہریں گم ہوئیں۔

دستک بڑھتی گئی۔

کمرہ یکا یک چیخ و پکار کرنے لگا۔ عورت فریاد میں چلی گئی۔

دروازے پر ابے کے آدمی کھڑے تھے۔ لفافہ میں نہ مجھے کے پیسے پڑے

تھے.....

”گن لو.....“

”گنے کی ضرور نہیں ہے“

”اور..... صاحب نے کہا ہے کل سے آنے کی ضرورت نہیں ہے۔“

”ٹھیک“..... نربھے نے دروازہ بند کرنا چاہا۔

آگے والے ’مسٹنڈے‘ آدمی نے دروازہ چھیک لیا۔

”سنئے، دروازہ مت بند کیجئے۔“

”کیوں؟“

”مزدور ساتھ میں ہیں..... صاحب نے فریج واپس منگوا یا ہے!“

نربھے حیرت زدہ کھڑے ہیں.....

مزدور فریج اُتارنے اور لے جانے کی تیاریاں کر رہے ہیں۔



بارش میں ایک لڑکی سے بات چیت

(۱)

تب ڈرامہ کی ریہرسل شروع نہیں ہوئی تھی۔

ریہرسل سے ایک مہینہ قبل یہ ”حادثہ“ پیش آیا تھا اگر اسے حقیقت میں ’حادثہ‘ کا

نام دیا جائے تو!

لیکن — اس ’حادثہ‘ سے پہلے بھی وہ کہیں نکلرائی تھی۔ کہاں؟ سمینار میں۔ بس،

ایک سرسری سی ملاقات تھی۔ وہ بھی ایسے خالص ادبی سمیناروں میں بولنے کے لئے

ہوتا ہی کیا ہے؟ نہیں، مجھے سوچ لینے دیجئے۔ سمینار کا خاص موضوع تھا —

”عورت“ — ملینیم یعنی ہزاروں برسوں کے اس سفر میں کہاں کھو گئی ہے

عورت؟ پہلے بھی کہیں تھی یا نہیں؟ قدیم گرنھوں میں دروپدی، کنتی، سیتا، ساوتری،

پاروتی، دمنیتی، شکنتلا، میتری وغیرہ — عزت سے پکارے جانے والی، ملینیم

صدی کے آخر تک لکس کا نیم عریاں اشتہار کیسے بن گئی؟ یا وہ اشتہار نہیں بنی۔ ’لرل‘

اور ’لکس‘ کے اشتہاروں سے آگے نکل کر اور بھی مورچے سنبھالے ہیں اس نے۔ کہا

جائے تو ایک پڑاؤ W.W.F بھی ہے۔ آنے والی ملینیم صدی میں کہاں ہوگی یہ

عورت؟

مجھے یاد نہیں، میں نے اپنی گفتگو میں کیا کیا جوڑا تھا۔ مگر — شاید! مجھے یاد

کرنے دیجئے۔ ہمیشہ کی طرح میں لفظوں کی لہروں میں بہہ گیا تھا۔ میں نے بات

عورت کی آئی ڈنٹیٹی (Identity) یا آئی ڈنٹیٹی کرائسس (Identity

Crisis) سے شروع کی تھی۔ میں بڑی بڑی فلسفیانہ قسم کی باتوں میں الجھنا نہیں

چاہتا تھا، اس لئے میں نے ٹودی پوائنٹ مختصر میں اپنے نظریات لوگوں کے سامنے رکھے تھے۔ یعنی کیوں ہے عورت میں یہ آئی ڈیٹمی کرائسٹس؟ پہلے باپ کا گھر، باپ کے نظریوں پر سنبھل سنبھل کر پاؤں رکھنے والی، یہاں سے باہر جب وہ پرانے گھر میں بھیج دی جاتی ہے، یعنی شوہر کا گھر۔ شوہر کے نظریات۔ باپ اور شوہر کے الگ الگ نظریات کو ماننے پر مجبور عورت کی اپنی آئی ڈیٹمی کہاں باقی رہتی ہے؟ اگر کبھی وہ اپنی یعنی سیلف آئی ڈیٹمی کے لئے لڑنا چاہتی ہے تو۔۔۔ نہیں! اُف، سماج میں انجنا مشرا جیسی ان گنت مثالیں موجود ہیں۔ کیا غلطی پہلی بار وہاں نہیں ہوتی، جب وہ اپنے شوہر کا آدھانا م اوڑھ لیتی ہے، یعنی، اگر وہ سیما و ما ہے اور شادی کسی راجن شری واستو سے ہوتی ہے تو، وہ سیما و ما سے اچانک سیما شری واستو ہو جاتی ہے۔ کیوں؟ وہ صرف اپنی پہچان نہیں بدلتی، شاید انجانے میں بہت کچھ کھودیتی ہے۔ پھر کھونے اور بدلنے کا ایک لمبا سلسلہ لگا تا رچل پڑتا ہے۔۔۔۔۔“



مجھے یاد نہیں، میں کب تک بولتا رہا۔۔۔

مجھے یہ بھی یاد نہیں۔ میں کیا کیا بولتا رہا، کتنی دیر تک ہال تالیوں سے گونجتا رہا، سمینار کب ختم ہوا، کب میں باہر نکلا؟ مگر استقبالیہ ہال سے بس تھوڑی دور پر وہ کھڑی تھی

وہ۔۔۔ وہی حادثہ والی لڑکی۔

اس کی آنکھوں میں عجیب سی چمک تھی۔۔۔

”آپ۔۔۔ آپ کافی اچھا بول لیتے ہیں۔“

(اس کی آواز سرد تھی۔ اتنی سرد جیسے کسی گہرے کنویں سے، برف کے ڈھیر کو ہٹاتی

ہوئی اوپر اٹھ رہی ہو۔)

”اس سے پہلے بھی آپ کو بہت بار پڑھا تھا۔ مگر۔۔۔ آج۔۔۔ آپ کو سننے کے بعد۔۔۔ کیا عورت آپ کے لئے سچ مچ وہ نہیں ہے، جو دوسرے مردوں کے لئے ہے۔۔۔“

(اس کی آواز میں، میں نے کسی ناگن کی پھپھکار محسوس کی۔ مگر۔۔۔ اس کی آواز ہر سکون تھی۔)

”آپ نے اچھی بات اٹھائی ہے۔ آپ سے متفق ہوں میں۔ مگر۔۔۔ سچ مچ کیا آپ ایسے ہی ہیں۔ مثلاً گھر کے دروازے تک جانے والا آدمی آئیڈیا لوجی کی سطح پر ایک ہی رہتا ہے نا۔۔۔۔۔؟“

”اُف کسی اتما جیسی آواز۔ میں دھک سے رہ گیا۔ ہو نہس رہی تھی۔۔۔۔۔ وہ قدر میں عام لڑکیوں سے زیادہ لمبی تھی۔ میں نے چونک کر پوچھا۔۔۔۔۔“

”ہاں۔۔۔۔۔ میں سمجھا نہیں؟“

وہ پھر نہی۔۔۔۔۔ ”سمجھنے کی ضرورت نہیں ہے ابھی، لیکن۔۔۔ اگر میں آپ سے ماننا چاہوں تو؟ کسی۔۔۔ کسی بھی دن۔۔۔؟ کیا کسی دن آپ کے گھر آسکتی ہوں؟“

”ہاں، ہاں کیوں نہیں۔“

مجھے یاد ہے، گاڑی میں بیٹھنے تک میرے دانت بج رہے تھے۔ مجھے گھر تک پہنچانے والے میرے میزبان دوست نے پوچھا بھی تھا۔۔۔ ”بات کیا ہے؟ سردی تو بہت زیادہ نہیں۔ نیا سال شروع ہونے میں تو ابھی ایک ماہ باقی ہے۔۔۔۔۔“

میں نے بات بدلتے ہوئے کہا۔۔۔ ”نیا سال نہیں، سن دو ہزار۔۔۔ ایک نئے ملینیم کی شروعات، میں نے اپنی گفتگو میں ’وٹ‘ پیدا کرتے ہوئے کہا تھا۔۔۔۔۔“

”دراصل یہ دانت ملینیم کے اختتام کے استقبال میں بج رہے ہیں۔“

تب تک میں نے ڈرامہ لکھا بھی نہیں تھا۔ (ڈرامہ کی ریہرسل شروع ہونا تو دور کی بات۔ ہاں، مجھے اپنے ڈائریکٹر سمیر مہادیون کی طرف سے بار بار غصے کو جھیلنا پڑ رہا تھا۔

”سن دو ہزار کے دوسرے ہفتہ تک ہمیں یہ ڈرامہ کر لینا ہے۔ اُف اور کتنی دیر لگائیں گے آپ؟“
 ”بس، جلد ہی ٹانک پورا کر لوں گا۔“

سمیر مہادیون تھیٹر کا آدمی تھا۔ تھیٹر پر دل و جان سے فدا۔ اپنی پائی پائی تھیٹر پر لٹا دینے والا۔ تھیٹر، اس کے لئے صرف تھیٹر نہیں تھا۔ جب وہ کوئی نیا ڈرامہ ہاتھ میں لیتا، یوں ہی بورایا، سا گھومتا رہتا۔ اس بار ڈرامہ کے لئے اس کا خاص موضوع تھا۔ ”عورت“ وہ بار بار میرے کمرے کی میز پر مگنا مارتا تھا۔

”لکھو۔ ایسا لکھو کہ ہال تالیوں سے گونج جائے۔ یہ آنے والی نئی صدی میں میرا پہلا ڈرامہ ہوگا۔ یاد، عورت کو کوئی بالکل نیا کردار دو۔ ہزار سال بیت گئے، اب نئے ہزار سال کی شروعات ہوئی ہے۔ مجھے سائنس یا کسی نئی ایجاد سے زیادہ قیمتی کھوج نظر آتی ہے۔ عورت میں۔ لگاتار آنے والی تبدیلیوں کی کھوج۔ بس یار۔۔۔ جھٹ پٹ لکھ ڈالو تم۔ میں جانتا ہوں، اسے تم ہی لکھ سکتے ہو۔ کوئی دوسرا تم سے اچھا نہیں لکھ سکتا۔“
 وہ مجھے مسکے لگا رہا تھا۔

میں نے یکا یک پوچھا۔ ”سمیر مہادیون، تم نے ابھی تک شادی کیوں نہیں کی؟“

وہ اپنے بال کھجا رہا تھا۔ ”کیا کہوں، ہزار برسوں میں کوئی نہیں ملی۔“

اس رات میں ڈرامہ ہی لکھنے کی تیاری کر رہا تھا، کیوں کہ سمیر مہادیون کو اب 'نا' کرنا میرے بس کی بات نہیں رہ گئی تھی۔ اس رات کئی دلچسپ باتیں رونما ہوئی تھیں۔ جیسے میں گیس پر چائے کا پانی چڑھا کر بھول گیا تھا۔ جلنے کی بو آنے پر جب میں بھاگا بھاگا گیا تو چائے دانی بالکل کالی پڑ چکی تھی۔ شاید پانی کا آخر قطرہ تک سوکھ کر کاربن بن چکا تھا اور سارے کمرے میں دھواں پھیل گیا تھا۔ تین باریٹلی فون کی گھنٹی بجی تھی اور ہر بار بلینک کال۔ میرے پاؤس سے ٹکرا کر 'عربی' شمع دان کی کرچیاں پورے کمرے میں پھیل گئی تھیں، جسے صاف کرنے میں مجھے پورے آدھے گھنٹے لگ گئے تھے۔ تو کیا یہ سب مجھے ڈرامہ شروع کرنے سے روک رہے تھے؟

نہیں، شاید اس رات ایک اور بھی 'حادثہ' دیر سے مجھے پاگل اور پریشان کئے جا رہا تھا۔

باہر زور زور سے بارش ہو رہی تھی، پیٹ پیٹ کر۔ آپ نہیں جانتے۔ مجھے بارش کا گیت کتنا پسند ہے۔ مجھے جیسے اکیلے، غیر شادی شدہ آدمی کو بارش کا یہ گیت کس قدر پاگل اور بے چین بنا دیتا ہے۔ کبھی چھت پر۔۔۔ جیسے وائلن کے تاروں کو ہلکی ہتھیلیوں سے لہرا کر چھوڑ دیا گیا ہو۔ کبھی چتھے سے گرتے ہوئے۔۔۔ کبھی یہ احساس کہ آپ کی آنکھیں بند ہیں۔ بدن کسی مونا لیزا کے اندر میں بے جان سا پڑا ہے لیکن اس کی سب سے چمکیلی آنکھیں بند ہیں اور تصور کیجئے۔۔۔ دائیں بائیں چاروں طرف سے بارش کی بو چھاریں گر رہی ہیں۔ بغیر آپ کو چھوئے، گنگنائے بھگوئے۔۔۔ بس! آپ کے ننگے تلووں کو چھوتی پانی کی دھاریں دور تک بہتی جا رہی ہوں۔۔۔

تو میں اسی تصور میں شرابور تھا۔ آگے بڑھ کر میں نے کھڑکی اور شیشوں کے درازوں سے پردے کھینچ دئے تھے.....

کمرے میں ایک عجب طرح کی ”ادبی تاریکی“ تھی۔ ”ادبی تاریکی“ نہیں، آپ اس کا تجزیہ مت کیجئے۔ مجھے لگتا ہے آپ اس کا تجزیہ کر بھی نہیں سکتے۔ کیسی، بے چین کرنے والی یہ ادبی تاریکی ہوتی ہے، اسے ادب تخلیق کرنے والے ہی بتا سکتے ہیں۔ وہ بھی ایسے عالم میں، جب وہ کچھ تخلیق کرنے کا ذہن بنا چکے ہوتے ہیں اور وہ بھی ایسی صورت میں جب کہ باہر زوروں کی بارش ہو رہی ہو.....

تو باہر زوروں کی بارش ہو رہی تھی..... اور ٹین کے چھبے سے لڑھکتی پانی کی بوندوں کا سنگیت ایک عجب طرح کا سماں پیدا کر رہا تھا..... ایک طرف میری لمبی خاموشی سے نکلی ادبی تاریکی تھی اور دوسری طرف.....

کوئی تھا، جو دروازے کا شیشہ تھپتھپا رہا تھا.....

دوسرے ہی پل مجھے کسی عورت کی کانپتی آواز سنائی دی تھی۔

”کھولنے، دروازہ کھولنے۔ میں بری طرح بھیگ گئی ہوں.....“

میں نے گھوم کر دیکھا۔ شیشے پر سفیدی ہتھیلیاں رکھی ہوئی تھیں۔ نہیں، جڑی ہوئی تھیں۔ کوئی پیکر تھا جو ہلکی روشنی اور شیشے کے باوجود، دھند میں کسی کی موجودگی کا احساس دلا رہا تھا۔

کون۔؟

لیکن اس وقت میرا یہ پوچھنا کسی حماقت سے کم نہیں تھا۔ میں تیزی سے آگے بڑھا اور دروازہ کھول دیا۔

سامنے وہی تھی۔ وہی سیمینار والی لڑکی۔

”پہچانا آپ نے؟“۔ وہی جانی پہچانی نہی۔ ”یا بھول گئے؟“

”نہیں..... اتنی جلدی..... نہیں.....“

”یعنی۔۔۔ دیر میں بھولنے کے عادی ہیں آپ۔ اُف! میں بُری طرح سے
 بھگ گئی ہوں۔ کیا آپ اندر آنے کو نہیں کہیں گے.....“
 ”ارے، اندر آجائیے.....“

مجھے شرمندگی ہوئی اور میں نے پہلی بار اس کا بغور جائزہ لیا۔ وہ بُری طرح بھگ
 گئی تھی۔ اس نے ہلکے گلابی رنگ کی ساڑی پہنے ہوئی تھی۔ جو اب اس کے بدن سے
 پوری طرح چپک گئی تھی۔ اس کی گردن لمبی تھی۔ بالوں کے ”گچھوں“ سے ہو کر پانی
 کے قطرے، اس کی لمبی گردن سے ٹکراتے، اس کے بلاؤز کو تر کر رہے تھے..... لاجبی
 گردن۔ مجھے افسوس ہوا۔ کاش، اس کے پہلے میں نے سندل کے پیڑوں کی طرح
 ہوتی ہیں۔۔۔ شفاف اور چکنی۔ وہ تھوڑی دلی پتلی تھی۔ ساڑی سے میچ کرتا ہوا
 بلاؤز تھا۔۔۔ وہ گوری نہیں تھی۔ رنگ ہلکا سا نولہ تھا مگر بارش سے بھیگی ہوئی یہ لڑکی
 ایک دم سے کمرے کی تاریکی میں ایک دوسرا ہی نقش بھر گئی تھی۔

یقیناً، لڑکیوں کے پورے بدن پر آنکھیں ہوتی ہیں اور انہیں فخر کے ساتھ اس
 بات کا احساس بھی رہتا ہے کہ انہیں کوئی بغور دیکھ رہا ہے۔ بُری طرح پانی سے شرابور
 ہونے کے باوجود شاید اسے اپنے بھیگے ہونے کا ذرا بھی احساس نہیں تھا.....
 ”دیکھ چکے.....“

وہ میری طرف دیکھتے ہوئے ہنسی۔۔۔ میں ایک دم سے گھبرا گیا۔

وہ ایک بار پھر کھلکھلا کر ہنس پڑی۔

”کیوں..... تمہیں،“ وہ کہتے کہتے ٹھہری..... ”آپ کہنا مجھے بوجھل لگتا ہے، تمہیں

کہوں تو.....“

”چلے گا۔“

وہ پھر ہنسی..... ”کیوں تمہیں عجیب سا نہیں لگا۔ بارش کی رات ایک جوان لڑکی

اس طرح تمہارے کمرے میں آجاتی ہے۔“

”تمہارے کپڑے بھیک گئے ہیں۔“

”جانتی ہوں۔ آگے یہ تو نہیں کہو گے کہ پیئنگر سے کپڑے نکال کر لے آؤں۔“

”اوہ، مجھے سچ مچ افسوس تھا..... ابھی آیا۔۔۔۔۔ سچ مچ سب سے پہلے تمہیں کپڑوں

کی ضرورت ہوگی۔“

”رُکو۔ پھر گرما گرم چائے کی..... تھرمس تمہارے پاس ہے نا؟“

وہ کھل کھلا کر ہنس پڑی۔

میں جانے کو مڑا تو اس نے روک دیا..... ”تھہرو۔۔۔۔۔ مت جاؤ میں یوں ہی کہہ

رہی تھی۔“

”میرے کپڑے تمہیں.....“

”آجائیں گے۔۔۔۔۔ یہی کہنا چاہتے ہونا۔“ وہ پھر ہنسی۔۔۔۔۔ ”نہیں آئیں گے،

ڈھیلے ہوں گے۔ میں تم سے زیادہ دہلی ہوں۔ جسم اور کپڑوں کے ساتھ کچھ بھی

سمجھوتہ کرنے کو تیار نہیں ہوں۔“..... وہ پھر ہنسی۔

”سنو میں ان لڑکیوں میں نہیں ہوں، جو بھیک کر پرانے مرد کے کمرے میں گھس

کر اس کا وارڈروب تلاش کر لیتی ہیں۔“

”پھر تم چاہتی کیا ہو؟“

”یہاں بیٹھ جاؤں صوفے پر اجازت ہو تو۔۔۔۔۔ صوفہ تھوڑا سا گیلا ہی تو

ہوگا۔۔۔۔۔“ وہ پھر بے مطلب ہنسی۔ ”یقیناً ایک گیلی شے، دوسرے کو

گیلا..... کر دیتی ہے۔“

”کیوں آئی ہو؟“

”ارے تم تو ایسے پوچھ رہے جیسے ڈر رہے ہو۔“

”کیوں ڈروں گا؟“

”میں کیا جانوں، خود سے پوچھو۔۔۔ وہ اچانک سنجیدہ ہو گئی تھی۔۔۔“ تمہیں یاد

ہے، وہ سیمینار۔۔۔ میں نے پوچھا تھا نہ، میں اگر اچانک، بنا بتائے تمہارے گھر

آ جاؤں تو۔۔۔ بارش کے اس موسم سے زیادہ مناسب وقت مجھے دوسرا نہیں لگا۔ مجھے

لگا، یہی صحیح وقت ہے جب تم سے ملاقات کی جاسکتی ہے۔۔۔ اس کے چہرے پر

ذرا سی سختی تھی۔۔۔ ”کبھی کبھی کوئی ایسا آدمی ہونا چاہئے جس سے آپ کچھ شیئر کر سکیں

آپ کا پسندیدہ آدمی۔۔۔“ اس نے میری طرف گھور کر دیکھا۔۔۔ سیمینار والے دن

تمہاری باتیں سن کر لگا تھا، تم سے اپنا آپ شیئر کیا جاسکتا ہے اور اپنا آپ شیئر کرنے

کے لئے بارش کی رات سے زیادہ خوبصورت وقت کوئی نہیں۔۔۔ ”ادیب ہونہ

تم۔۔۔“ آگے بڑھ کر اس نے کھڑکی کے پردے کھینچ دیے۔ باہر بجلی چمکی تھی۔ وہ

خوف سے پیچھے ہٹی۔۔۔

”میرے شوہر ہیں لیکن میں نے شوہر کا گھر چھوڑ دیا ہے۔۔۔ وہ دوبارہ صوفے

پر بیٹھ گئی تھی۔ کچھ دیر تک دائیں ہاتھ کے ناخنوں کو چباتی رہی۔۔۔ اس دن آپ نے

تخلیقی کرائس، ایڈیٹنگی کرائس کا ذکر نہ چھیڑا ہوتا تو۔۔۔ خیر۔۔۔ جانے دیجئے

۔۔۔ ایڈیٹنگی کرائس۔۔۔“

وہ ہنس رہی تھی۔۔۔ مرد اسے پرایا ہی سمجھ سکتا ہے۔۔۔ ایڈیٹنگی کیا دے گا؟۔۔۔

شادی کے کچھ ہی دنوں بعد لگا، اس میں ایک ساتھ بہت سارے جنگلی مرد دیا بھیڑے

اکٹھا ہو گئے ہیں۔ ہم شادی کے بعد اس کے، الگ کے فلیٹ میں آگئے تھے۔ کافی

پیسے والا تھا وہ۔ کافی بڑا فلیٹ اور رہنے والے صرف دو آدمی۔ وہ بہت کم باتیں کرتا

تھا۔ رومانس کرنا یا رومانٹک باتیں کرنا شاید اسے آتا ہی نہیں تھا اور جلد ہی مجھے اس

کے دو شوق کا پتہ لگا، جو بہت ہی مختلف تھا اور۔۔۔“

اس نے چونک کر میری طرف دیکھا۔۔۔ ”وہ کراس ورڈس سے کھیلتا تھا۔ پہلی،

معمہ یا Puzzle۔۔۔“ سارا دن وہ پنسل لئے خالی خانوں میں کچھ نہ کچھ بھرتا

رہتا اور ایسا کرتے ہوئے اسے کسی بات کی فکر نہیں ہوتی تھی۔ یہاں تک کہ اپنی نئی نوپلی دلہن کی بھی، جسے یہاں آئے ہوئے ابھی بہت دن نہیں گزرے تھے۔ مجھے پر جو گزر رہی تھی میں جانتی تھی۔ پھر..... یا تو اس پر پاگل پن کا دورہ پڑنے لگایا پھر اس نے ایک دوسرا شوق پال لیا۔“

”وہ کیا.....؟“

”وہ بہت سارے پتھروں کو جیب میں جمع کرنے لگا۔ کراس ورڈس حل کرنے کے درمیان جب پریشان ہو جاتا تو گھر کی چیزوں کو پتھروں سے نشانہ بنانے لگتا..... چھوٹے چھوٹے باب، قفص، جھاڑ فائوس..... شیشے کی کھڑکیاں، گلاس..... اس کی آنکھوں میں بے رحمی ہوتی۔ ایک دن اسی طرح گھر کی چیزوں کو نشانہ بناتے بناتے میرے پاس آکا۔“

”پوچھا..... تمہیں میں پاگل تو نہیں لگتا“

”نہیں بالکل نہیں“..... میں نے جواب دیا میں جانتی ہوں کہ یہ سب تم کیوں کر رہے ہو۔“

”کیوں کر رہا ہوں؟“

”اس لئے کہ تمہارے پاس سے فنا سی سرک گئی ہے۔ تم سب کچھ اپنی چھوٹی سی عمر میں ہی کر گزرے ہو۔“

اس کا چہرہ اچانک سفید پڑ گیا۔

”افسوس اس بات کا ہے کہ گھر کی ساری چیزیں ٹوٹ جائیں گی تو؟“

اس کی آنکھوں میں ایک خوفناک چمک تھی۔ اس نے جیب میں ہاتھ ڈالا۔ واپس نکالا تو اس کے ہاتھ دو۔ تین نکیلے پتھروں سے بھرے تھے۔

میں ہنسی تھی..... ”مجھے پتہ تھا اس کے بعد تم یہی کرو گے..... چلاؤ۔ مجھ پر پتھر چلاؤ۔“

اس نے تین بار باری باری سے پتھر چلایا۔ میں تینوں بار جھک جھکا کر اس کا وار بچاتی رہی۔ جب اس کے ہاتھ خالی ہو گئے۔ میں نے وہیں زمین سے ایک بڑا سا پتھر اٹھالیا۔

”تو کیا تم نے اسے مار ڈالا؟“

”نہیں۔“ وہ ہنس رہی تھی..... ”اتنا پاگل سمجھتے ہو مجھے۔ جو ایسے آدمی کو مار کر اپنی زندگی ختم کر لیتی۔ مجھے پتہ تھا، ایک ایسا دن میری زندگی میں آنے والا ہے اور سچائی یہ ہے کہ اتنی جلد وہ دن میری زندگی میں آجائے گا، مجھے یقین نہیں تھا اور حقیقت یہ تھی کہ میں اسے ڈرانے میں کامیاب ہو گئی تھی۔“

”پھر؟“

”اس رات وہ غائب رہا۔ دوسرے دن دروازے پر دستک ہوئی۔“ میں نے دروازہ کھولا تو اس کے ساتھ ایک نئی لڑکی تھی اور ایک دو مزدور تھے۔ جو یقیناً گھر کی ٹوٹی ہوئی چیزیں ٹھیک کرنے یا بدلنے آئے تھے اور یقیناً اس کی جیبیں بھاری ہوں گی اور اس میں پتھر پڑے ہوں گے..... میں چپ چاپ ان کو اندر آنے کا راستہ دے کر باہر نکل گئی۔

”باہر یعنی کہاں.....؟“

”پاگل۔ کیسے آدمی ہو..... وہ ہنس رہی تھی..... تمہارے کمرے میں اور کہاں..... سنو کپڑے سچ مچ بہت گیلے ہیں اتار دوں۔“

”کیا؟“

وہ پھر کھلکھلا کر ہنسی..... ”سمجھو۔ تمہارا وارڈروب استعمال کرنا نہیں چاہتی۔ تو کیا تم مجھے دیکھتے رہو گے؟“ وہ زور سے ہنسی۔ بارش میں بھیگی لڑکی کا بھیگا ہوا جسم۔ اگر مان لو۔ اگر میں کپڑے اتاروں.....؟ پوری طرح عریاں ہو جاؤں تو؟ کیا بغیر دیکھے تم اس طرح مجھ سے باتیں کیوں کر سکتے ہو جیسے اپنے کسی دوست سے کر رہے

ہو،..... اس نے زور دیا..... اپنے مرد دوست سے۔“

وہ ہونٹ چبا کر چیختی تھی..... ”اپنی آنکھیں ادھر کرو..... میں سچ مچ.....“

اور سچ مچ اس نے کپڑے اتار دیئے تھے۔ میں نے اپنی پشت کی آنکھوں سے اس کے پورے جسم کو کپکپا دینے والے احساس کے ساتھ محسوس کیا۔ میرا سارا جسم جل رہا تھا۔ ہونٹوں تک تیز لپٹیں اچانک سامنے آ کر بھڑک گئیں تھیں۔ مجھے کہنا چاہئے۔ اتنا خوبصورت، سڈول جسم آج اور اس سے قبل میں نے کبھی نہیں دیکھا تھا۔
باہر بجلی کڑک رہی تھی۔

بارش کی بوندیں تیز رفتار سے برس رہی تھیں۔ میں اس کی طرف مڑا تو وہ بلند آواز سے چیخنی..... ”یہ۔ ای۔ ای.....“

لیکن اس کی کمزور آواز پر جیسے بجلی کی کڑک حاوی ہو گئی تھی۔
بارش کب بند ہوئی، پتہ نہیں چلا۔ میں اس کے جسم سے ہٹا تو وہ بلاؤز کے بٹن بند کر رہی تھی۔ پھر وہ ہٹھری نہیں، میں نے اسے دروازہ کھول کر جاتے ہوئے دیکھا۔
جاتے وقت بھی اس نے مجھ سے ایک لفظ بھی نہیں کہا تھا۔
بس۔ وہ ایک چھلاوے کی طرح آئی اور چھلاوے کی طرح چلی گئی۔

(۳)

یہ سچ ہے کہ تب تک نالک لکھا نہیں گیا تھا۔
ایک پورے مہینے کے اختتام میں اب صرف بیس دن باقی رہ گئے تھے۔ ادھر سمیر
مہادیون ایک دم سے میرے سر پر سوار تھا۔
”یہ کیا ہو گیا ہے تمہیں۔ قلم بانجھ تو نہیں ہو گیا؟“
”نہیں۔“

”تمہارے لئے شادی کرنا ضروری ہے سمجھ گئے۔ میرا۔ پہلے بھی یہی خیال تھا۔
عورت..... عورت، جیسے موضوع پر تم سے نہیں لکھا جائے گا۔“

وہ ہنس رہا تھا۔

حقیقت میں سمیر مہادیون کو مجھ پر ہنسنے کا حق حاصل تھا۔ اس لئے کہ وہ میری دماغی حالت سے واقف نہیں تھا۔ میں لگا تار ڈرامہ کو اس ”حادثے“ سے جوڑنے کی کوشش کر رہا تھا۔ اہم بات یہ تھی کہ مجھے اس عورت کی تلاش کرنی تھی جو ویدک عہد میں عزت و احترام کی چیز تھی، ویدک عہد، اُتر ویدک عہد، بھگتی آندولن اور مسلمانوں کی آمد تک جو ہندوستانی کلچر میں کئی روپ بدل چکی تھی اور اس انٹرنیٹ عہد تک آتے آتے اس کے بارے میں کچھ بھی کہنا آسان نہیں رہ گیا تھا۔ ان سب کچھ کے باوجود وہ عورت تھی..... وجود میں ایک نشہ رکھنے والی۔ سمبھوگ، کے وقت ہر بار پُر اسرار ہو جانے والی۔ پُر اسرار..... لیکن عورت بہر حال عورت ہوتی ہے۔ چاہے وہ کتنے ہی ملینیم کیوں نہ اوڑھ لے۔

موضوع میں نے وہیں سے لیا تھا۔ وہی بارش والی عورت۔ اس پُر اسرار عورت کی ایک بات مجھے یاد رہ گئی تھی۔ ضروری یہ تھا کہ مجھے اس سارے واقعے کو نئے انداز سے لکھنا تھا۔ لکھتے وقت ’واقعے‘ کچھ کے کچھ ہو جاتے ہیں۔ حقیقی کردار کسی دوسرے کردار میں سما جاتا ہے..... ملینیم کے خاتمے کی عورت۔ میں نے اس کے شوہر کا کردار، اس عورت میں ڈال دیا تھا۔ مجھے پتھر اچھے نہیں لگے تو میں نے اس کے ہاتھوں میں پستول تھما دیا۔ وہ چست چوکس لباس یعنی جینس، ٹی شرٹ وغیرہ پہنتی تھی۔ بال چھوٹے تھے۔ قد مناسب۔ کمر کی پٹی میں ہر وقت ایک پستول ہوتی تھی۔ وہ زمانے سے تھکی نہیں تھی، نہ ہی وہ زمانے کو مٹھیوں میں کرنا چاہتی تھی۔ زمانہ اس کے لئے ایسی ہی ایک لاچار سی شے تھا، جیسے گھر کی کوئی بیکاری لگنے والی چیز، جس پر بڑے آرام سے، کمر سے پستول نکال کر، وہ گولی چلا دیتی تھی۔ بس..... ایک ذرا سی ٹھائیں..... خالی وقت میں وہ کراس ورڈس سے کھیلتی تھی۔ کھیلتے کھیلتے پریشان ہو جاتی تو وہی ’دوست پستول‘ اس کے ہاتھوں میں آ جاتا۔

ٹھائیں..... بلب ٹوٹ گیا۔

ٹھائیں..... فانوس کے شیشے زمین پر بکھر گئے۔

ٹھائیں..... کتابوں کی الماری کے آر پار گولیاں نکل گئیں۔

اور..... ٹھائیں..... ٹھائیں..... پرندوں کی طرح..... کبھی آسمان کی طرف.....

کبھی شانت لہروں کی طرف..... اور کبھی..... بس پزل (Puzzle)۔ کراس ورڈس..... دنیا میں اس کے لئے کوئی کشش باقی نہیں تھی.....

یہ ایک خوبصورت سا کردار تھا۔ نائک کے لئے یہ ایک انتہائی نیا کردار تھا۔ مجھے یقین تھا، جب یہ کردار تھیر میں زندہ ہوا ٹھٹھے گا تو مجھے چاروں طرف سے تالیاں ملیں گی۔ یہ کردار ملینیم کی ہزار سالوں میں بدلتی عورت سے میل کھاتا تھا۔ لیکن مجھے یہیں، ایک کردار کی اور ضرورت تھی۔ ایک ایسا کردار جو اسے سہارا دے سکے۔ یقیناً یہ کردار میرا تھا۔ (اور یہ نائک میں بھی مجھے ہی نبھانا یاد کرنا تھا)۔ اب میرے لئے اہم تھا، میرے اپنے اس کردار کو سنا یا سنوارنا۔ مجھے پتہ تھا کہ یہ عورت آسانی سے قابو میں نہیں آئے گی۔ جس طرح اس کا شوہر قابو میں آ گیا تھا (اس نے پتھر پھینکے اور ہر بار بیچ گئی اور دوسری صبح، ایک دوسرے پتھر کھانے والی کو راستہ دے کر، موسلا دھار بارش کی ایک رات میرے کمرے تک پہنچ گئی)۔

حقیقت میں مجھے ایک نئی سچائی کو پیش کرنا تھا..... اور میں 'کہانی' سے، نئے سرے سے گزر رہا تھا۔

یہ اور بات ہے کہ میں کمرے میں تیز تیز ٹہل رہا تھا اور لگاتار سگریٹ پینے جا رہا تھا

(۴)

خاموش جگہ، خاموش فضا۔ ایک ٹھہری ہوئی ندی۔ ان سب کو اسٹیج پر دکھانا آسان نہیں..... مگر مجھے یہیں، اپنے ہیرو یعنی اپنے آپ کو لانا تھا۔ فتناسی سے اکتائی

عورت، کراس ورڈس کے بیکار سے کاغذ کو ہوائیں اُچھال کر گولیاں چلاتی ہے۔۔۔۔۔ ایک، دو، تین۔۔۔۔۔ ٹھانیں۔۔۔۔۔ ٹھانیں۔۔۔۔۔ ٹھانیں۔۔۔۔۔ اچانک ایک چیخ گونجتی ہے۔ ایک انسانی آواز۔ یہ کسی جانور کی آواز نہیں تھی۔ عورت اس چیخ کی طرف مڑتی ہے۔۔۔۔۔ چونک جاتی ہے۔ ایک انسانی جسم۔ لہو لہان بازو۔ مرد نظر اٹھاتا ہے۔ عورت کو دیکھتا ہے۔ پھر لہو لہان بازو سے گولیاں نکالنے میں ایسے محو ہو جاتا ہے، جیسے اس سناٹے میں اس کے سامنے کوئی عورت نہیں، بے کشش سی کوئی شے کھڑی ہو۔ جیسے پتے، جیسے پیڑ، جیسے گھومتے جانور، جیسے آسمان، جیسے ستارے۔۔۔۔۔

وہ اپنی گولیاں نکال رہا ہے۔۔۔۔۔ اس طرح، جیسے اس پر احسان کر کے، کوئی ایک کام دے دیا گیا ہو۔

عورت اس کے پاس آ کر کھڑی ہو جاتی ہے۔ دیر تک دیکھتی ہے۔۔۔۔۔ پھر پوچھتی ہے۔

”درد ہو رہا ہے؟“

”درد۔ یہ لفظ کچھ سنا سنا سا ہے۔ پتہ نہیں!“۔۔۔۔۔ وہ سر جھٹکا دیتا ہے۔

”کافی خون بہہ گیا ہے چلو۔۔۔۔۔“

زندگی کے تمام تجربوں سے گزرنے، انہیں رتجکٹ (Reject) کرنے کے بعد۔۔۔۔۔ زندگی کے تیس مایوس ہو جانے والی عورت کے اندر مجھے پھر سے ہمت اور حوصلہ پیدا کرنا تھا۔ یعنی ایک نیا ملینیم۔۔۔۔۔ پھر سے ایک نئی شروعات۔ کیوں گم ہوئے رشتوں کی پھر سے پہچان۔ ہزاروں برس گزر جانے کے بعد ہم پھر سے نئے کیوں نہیں ہو جاتے؟ جیسے ابھی ابھی جنم ہوا ہو۔ مجھے احساس تھا۔ نئے ملینیم کی شروعات میں تمام طرح کا آڈمبر اتار کر اسے پھر سے ایک لڑکی بن جائے۔ ویسی لڑکی، جیسی نظموں میں ہوتی ہیں۔ چھوٹی موٹی سی، پتہ نہیں کیوں، میں اس میں سوئے ہوئے جذبات کو جگانا چاہتا تھا۔۔۔۔۔ اور میرا کردار ایسے پیر، فقیر، سنت یا ایک

ایسے بے ضرر انسان کا تھا، جو اچانک ہی، بوڈم کا شکار ہوئی اس عورت کے رابطے میں آگیا تھا۔

ڈرامہ کا ایک فریم یہ بھی تھا..... کہ لڑکی خون صاف کرتے ہوئے اچانک میرے کپڑوں کو اتارنے کی کوشش کرتی ہے۔ اس کے اندر کہیں گہرائی میں چھپی جنسی خواہشات جاگ جاتی ہے۔ وہ کسی شیرنی کی طرح مجھ پر جھپٹتی ہے اور میں..... میرے اندر کہیں گہرائی تک چھپا ڈر جاگ جاتا ہے۔

میں گھبراہٹ میں پیچھے ہٹا ہوں۔

لڑکی میرا ہاتھ لیتی ہے.....

نائک کے اگلے منظر میں لڑکی تھکی تھکی سی لیٹی ہے، میں چپ چپ اُسے اکیلا چھوڑ کر بغیر کچھ کہے واپس چلا جاتا ہوں۔



ڈرامہ میں کچھ اور بھی واقعات تھے۔ ڈرامہ میں سمبھوگ، کائنات اور کائنات سے متعلق نئے احساس اور فلسفے پر باتیں کی گئی تھیں..... ڈرامہ تیار تھا۔ اور حقیقت ہے کہ میرا مہادیون اسے بار بار پڑھتا ہوا جھوم رہا تھا۔

”واہ..... واہ میرے دوست..... واہ..... میں اپنی بات واپس لیتا ہوں۔ میں نے کہا تھا۔“

وہ چونک کر پوچھتا ہے..... ”مگر اس نائک میں مرد کا کردار تمہیں کچھ اٹ پٹا نہیں لگا۔ یعنی ایک بے حد معصوم، میمنے جیسی عورت..... وہ زیادہ لاؤڈ ہو گئی ہے۔ میرا مطلب کچھ زیادہ.....“

”مرد۔ اوہ۔ تم سمجھ نہیں سیر مہادیون۔ مجھے مرد ہمیشہ معصوم لگا ہے عورت کے مقابلے۔ ابھارٹ ایک کو ہی لو۔ کتنی عورتوں کو ہارٹ ایک ہوتا ہے۔ ظاہر ہوا، دل تو صدا سے مردوں کے پاس رہا ہے۔ درد کا احساس ہمیشہ مردوں نے ہی کیا ہے۔ وہ

سچ مچ معصوم ہے۔ میں نے اس ختم ہوتی ملینیم میں عورت کا حقیقی چہرہ پیش کرنے کی کوشش کی ہے.....“

سمیر مہادیون کچھ دیر تک سوچتا رہا پھر بولا.....

”تو چلو دیر کس بات کی۔ ڈرامہ کی ریہرسل شروع کرتے ہیں۔“

(۵)

ڈرامہ کی ریہرسل شروع ہو چکی تھی۔ ملینیم کے ختم ہونے میں ابھی کئی دن باقی تھے۔ اس پُر اسرار عورت کا کردار ایک بنگال لڑکی ادا کر رہی تھی۔ سومیا چڑجی۔ سومیا لمبی بھی تھی اور دہلی پتلی۔ حالانکہ چہرے مہرے کے تاثرات قطعی طور سے اس عورت سے میل نہیں کھاتے تھے، اور میل کھا بھی نہیں سکتے تھے۔ سومیا کو لینے کی دو ہی وجہ تھیں۔ ایک اس کا لمبا قد۔ دوسرا وہ تھیٹر کی منجھی ہوئی ایکٹریس مانی جاتی تھی۔

ریہرسل کو چار پانچ دن گزر چکے تھے۔ مگر سمیر مہادیون سومیا کی ایکٹنگ کو لے کر پُر یقین نہیں تھا۔ وہ بار بار غصے میں اپنے بالوں کو نوچنے لگتا۔ ”نوٹ ایٹ آئی۔“ سومیا..... یہ ویسی عورت نہیں ہے۔ آئی مین..... ہنٹر والی ٹائپ..... تمہیں اس میں حقیقت کا رنگ بھرنا ہوگا..... حقیقت کا رنگ..... یو..... نو..... مجھے ریلیٹی چاہئے..... ریلیٹی..... ایکٹنگ نہیں چاہئے.....“ سومیا حیران سی اس کی طرف دیکھتی..... ”میں سمجھ نہیں پا رہی ہوں سر..... انفیکٹ.....“

”یہ کردار.....“ سمیر مہادیون غصے سے میر پر مکا مارتا ہے..... ”سومیا! سمجھنے کی کوشش کرو..... ایک پوری صدی، نہیں، ملینیم اس عورت کے پاس سے جا رہا ہے..... شٹ، گزر چکا ہے..... کبھی رسم و رواج کی بیڑیاں، کبھی پاک دامانی کی اگنی پر کشا اور کبھی..... دراصل وہ ادا ہو گئی ہے۔ آئی مین..... نیوٹرل..... چیزوں میں اس کے لئے کوئی کشش نہیں ہے..... رشتوں میں احساس میں..... جذبات میں..... اور سومیا دس از فٹاسک رول فار یو..... یوشڈ انجائے..... یہ صرف ایک

واقعہ یا کردار نہیں ہے، یہ ایک بدلی ہوئی عورت ہے.....“

”بس سر.....“ جواب میں سومیا کے چہرے پر شکن آ جاتی ہے..... وہ دوبارہ

اسکرپٹ پر جھک جاتی ہے..... فنفا سٹک.....“ سمیر مہادیون میری طرف مڑتا.....

تم دیکھنا یہ ناک ٹھیکر ورلڈ میں ہلچل مچا دے گا.....“

سچائی یہ ہے کہ میرے اندر اس ڈرامہ کے لئے اتنا جوش نہیں تھا جتنا سمیر مہادیون

میں بھرا ہوا تھا۔ حالانکہ بارش کی اس رات والی پوری کہانی اب بھی میرے چہرے

پر لکھی ہوئی تھی..... اور میں ریہرسل کرتے کرتے کتنی بار چونک کر بڑبڑایا تھا.....

اور ہر بار سومیا نے مجھے حیرت زدہ نظروں سے دیکھتے ہوئے پوچھا تھا..... ”کیا بات

ہے سر! طبیعت کچھ.....“

”نہیں۔ طبیعت ٹھیک ہے.....“ سمیر مہادیون ایک بار پھر ٹھہر کر زور سے

چلایا..... ”ریڈی..... ریڈی فار ریہرسل..... سیمین نمبر..... او کے

سومیا..... ریڈی؟..... گو فار ریہرسل..... چلیں.....“

منظر وہی تھا..... عورت خون دیکھ کر چونک جاتی ہے..... وہ آگے بڑھ کر میرے

کپڑوں کو اتارنے کی کوشش کرتی ہے۔ اچانک وہ جنسی جذبات سے لبریز ہو جاتی

ہے..... اس کا سارا جسم جذبات کی شدت سے لرز رہا ہوتا ہے۔ وہ پاگلوں کی طرح

میری طرف بڑھتی ہے..... ایک اینٹی ویمن کردار.....“ سومیا ریڈی ہے.....

سمیر مہادیون چلاتا ہے.....

میں گھبرایا سا پیچھے ہٹا ہوں۔ اور.....

ریہرسل روم کا دروازہ اچانک کھلا ہے.....

ٹھک..... ٹھاک..... ٹیل والے جوتے بجے ہیں..... کوئی آرہا ہے..... کوئی آگیا

ہے۔ سمیر مہادیون نے چونک کر دیکھا ہے..... میں ٹھہر گیا ہوں.....

”معاف کیجئے گا.....“ وہی سرد سا لہجہ..... ”میں ریہرسل دیکھ سکتی ہوں.....؟“

”کیوں نہیں..... کیوں نہیں، بیٹھنے.....“

”شکریہ۔“

وہ کرسی پر بیٹھ گئی ہے..... اس کی آنکھیں پتھرائی ہوئی ہیں..... میرے ماتھے پر پسینہ کی بوندیں جھللا اٹھتی ہیں..... یہ وہی ہے..... کتنے آرام سے کرسی پر بیٹھی ہوئی ہے..... جیسے..... مجھ سے شناسائی ہی نہیں ہو..... مجھے جانتی ہی نہیں.....

سمیر مہادیون میرے قریب آ گیا ہے..... ”کیا بات ہے..... طبیعت..... وہ سو میا بھی کہہ رہی تھی۔“ ”نہیں.....“ ایک بار پھر مسکرانے کی ناکام کوشش..... ”نہیں بالکل ٹھیک ہوں.....“

”تو پھر آرام سے ریہرسل کرو نا.....“

سمیر مہادیون کے چہرے پر شکن ہے..... وہ پھر چلاتا ہے..... ”گوفار..... سین نمبر.....“

سو میا میری طرف بڑھتی ہے..... میں پیچھے ہٹتا ہوں..... پیچھے دیوار ہے..... میں دیوار سے لگ گیا..... میری آنکھیں برابر اس لڑکی میں لگی ہوئی ہیں..... یہ کیا..... وہ کھڑی ہو گئی ہے..... وہ آہستہ آہستہ سمیر مہادیون سے باتیں کر رہی ہے..... سمیر گردن جھکائے دھیرے دھیرے ہاں، میں گردن ہلا رہا ہے..... میرے ماتھے پر ایک بار پھر پسینہ کی بوندیں پھیل گئی ہیں..... وہ دھیرے دھیرے ایڑی زمین سے رگڑتی ہوئی دنوں ہاتھوں سے کچھ سمجھانے کی کوشش کر رہی ہے.....

”اوہ..... لیس.....“

سمیر مہادیون نے زور سے تالیاں بجائی ہیں..... اب وہ مجھے بلارہا ہے ۹

”کیا ہے.....؟“

”یہ..... ان سے ملو..... یار..... کمال ہے..... کمال، ابھی انہوں نے جو سین سمجھایا ہے، بس کمال ہے.....“

”سین.....؟“

”ہاں سین، بھائی مجھے تو اس آئیڈیا نے زیادہ متاثر کیا ہے..... اور ویسے بھی تمہارے چہرے پر وہ تاثرات نہیں آرہے ہیں، نہ ہی سو میا وہ تاثرات دینے کی کوشش کر رہی ہے.....“

”مطلب.....“

میں ایک دم سے چونک گیا۔

”مطلب..... کردار بدل دیئے جائیں گے..... نو..... نو..... یوکانٹ انٹرپٹ..... سمجھو..... یہ تھیٹر ہے بھائی..... تھیٹر..... یہاں سب کو مل جل کر کام کرنا ہے۔ وہی کرنا ہے جو سب کو اچھا لگے..... یہی تو فرق ہے تھیٹر اور سنیما میں.....“

”مطلب..... میرا رول بدل جائے گا.....“

”ہاں، جیسا انہوں نے بتایا۔ دیکھو، بُرا مت ماننا۔ ان کی بات میں وزن ہے۔ کتنے لوگ ہیں جو تمہارے کردار والی عورت کو پسند کریں گے..... یعنی وہ ہنٹر والی..... یار پھر وہی..... جذباتی ہو رہے ہو تم..... بھاڑ میں گیا ملیئم..... بھاڑ میں گئی وہ ملیئم والی عورت..... عورت ہر بار وہی ہوگی..... وہی عورت..... کمزور.....“

”مگر.....“

”مگر وگر۔ کچھ نہیں.....“

میرا لہجہ کمزور تھا۔۔۔۔۔ ”مگر یہ تو میری اسکرپٹ کے ساتھ نا انصافی ہوگی۔۔۔۔۔“

”پھر وہی اسکرپٹ..... یار.....“ وہ مجھے دونوں ہاتھوں سے ہلارہا تھا..... ”پھر جذباتی ہو رہے ہو تم..... ارے یار..... یہ تھیٹر ہے..... تھیٹر..... اس میں سب کی مرضی چلتی ہے..... سب کے کہنے سے چلتا ہے تھیٹر..... پھر، جس سے سب کو فائدہ ہو.....“ سمیر مہادیون عورت کی طرف گھوما تھا..... ”تو آپ لکھ دیں گی۔۔۔۔۔“

ٹھیک — ایسا کیجئے، یہی سین — سمجھ رہی ہیں نا، آپ — یہی سین — کل
آپ لکھ کر لے آئے — پھر دیکھتے ہیں —“

میں نے اب آخری حملہ کیا تھا —

”مجھے — معاف کرنا — شاید میں یہ رول نہ کر پاؤں؟“

سمیر مہادیون نے اس بار کچھ غصے کچھ جوش سے میرا ہاتھ تھاما تھا — ”خالص

جذبات، آدرش — صرف کردار بدلے ہیں — تم ہو — اور تم بدلے ہوئے کردار

بھی تم ہی کر رہے ہو — دوسری طرح سے کیوں تو — تمہیں کرنا ہی پڑے

گا — اب بحث کی کوئی گنجائش نہیں ہے — سمجھ رہے ہو تم —

”اچھا، میں چلتی ہوں —“

اس نے میری طرف ہاتھ بڑھایا تھا —

اُف — برف جیسا سرد ہاتھ —

”میری کوئی بات لگی ہو تو —“

وہ اچانک جانے کے لئے مڑی تھی — پھر ایڑیاں بجاتی ہوئی تیزی سے ریہرسل

ہال سے باہر نکل گئی —

یقیناً، چونکنے کی باری اب میری تھی — یہ کیا ہوا — ایسا کیونکر ہوا — اس نے مجھے

پہچانا کیوں نہیں — اور وہ چاہتی کیا ہے؟ —

سمیر مہادیون مجھے زور زور سے ہلارہا تھا — ”فلموں میں جاؤ گے تب پتہ

چلے گا — یاروہاں تو پوری کہانی بدل جاتی ہے یہاں تو صرف کردار بدلے گئے

ہیں —

کردار —؟

لیکن کیا حقیقت میں صرف کردار بدلے گئے تھے —

دوسرے دن ریہرسل کامیابی سے گذر گئی۔ معلوم نہیں یہ اتفاق تھا، یہ سومیلا چڑجی اس کردار کے لئے زیادہ فٹ تھی۔ اب کردار میں میری جگہ وہی آگیا تھا، اس کا شوہر، ایک بے رحم آدمی..... سومیلا نئی نوپلی دلہن تھی، جو مرد کی بے رحمی کی سزا کاٹ رہی تھی.....

”دیکھا۔۔۔“

سمیر مہادیون پر یقین تھا۔۔۔ میرا پہلے بھی خیال تھا۔۔۔ عورت کو لاؤڈ نہیں ہونا چاہئے۔ لاؤڈ تو۔۔۔ تم۔۔۔

چلو اچھی بات ہے، تم آج زیادہ گمبیر نہیں ہو.....“

لیکن۔۔۔ وہ کتنا جانتا تھا مجھے؟ یہ وہی کردار تھا وہی بارش والی رات..... جب میں اچانک پاگل ہو کر اس عورت کی طرف جھپٹا تھا..... وہ چیختی تھی، خوف سے پیچھے ہٹتی تھی..... مگر ایک پرانے مرد کے کمرے میں آ کر بے لباس ہو جانا..... ادبی اندھیرا، حقیقت کے اندھیرے میں بدل گیا تھا..... ریہرسل کرتے وقت مجھ میں پورا پورا مجرم اتر آیا تھا..... ریہرسل ہوتے ہی اس نے زور زور سے تالیاں بجائی تھیں۔۔۔

پھر میری طرف اپنا سر دہا تھا بڑھایا تھا.....

"Congratulations"

سمیر مہادیون آگے آگیا تھا۔ میری طرف دیکھ کر.....

وہ بے رخی سے مڑا، پھر عورت کی طرف گھوما۔۔۔

”آپ آگے..... آں سمجھ رہی ہیں نہ..... باقی سین بھی..... سن دو ہزار کے دوسرے ہفتے میں ہی۔۔۔ آپ سمجھ رہی ہیں نہ.....“

عورت گھومی تھی..... ”انہیں اگر کوئی شکایت نہ ہو تو..... سمیر مہادیون نے میرا ہاتھ

تھاماتھا۔۔۔۔۔“یقین دلاتا ہوں، انہیں..... انہیں کوئی شکایت نہیں ہوگی۔“

اور یقیناً۔۔۔۔۔ بھلا مجھے کیا شکایت ہو سکتی تھی.....؟ یہ کہ میرا کردار بدل گیا تھا۔ یہ کہ اسکرپٹ کا پورا نام جھام اس نے سنبھال لیا تھا۔۔۔۔۔ پورا کردار۔۔۔۔۔ یا پورے فائلک میں۔۔۔۔۔ اب میں وہی غیر شائستہ سامر د تھا۔ جاہل، جنگلی..... ریہرسل پورا ہوا.....

ہم نے ایک نئے ملینیم میں قدم رکھا۔
ڈرامے کا پہلا شو تالیوں کی گڑگڑاہٹ کے ساتھ ختم ہوا۔۔۔۔۔ نہ معلوم کیوں مجھے بار بار لگ رہا تھا۔۔۔۔۔ میرے ادب کا مذاق اڑایا گیا ہے۔ یا یہ کہ اپنے ادب یا ادیب ہونے کا مذاق میں نے خود اڑایا ہے.....
اس رات پہلے شو سے واپسی کے بعد ایک حادثہ، اور ہوا تھا۔۔۔۔۔ اس نے فون کیا تھا۔۔۔۔۔ وہی، بریفلی آواز۔ اس نے مجھے ایک ویران جگہ کا پتہ دے کر بلایا تھا۔۔۔۔۔ ملنے کے لئے.....

(۶)

وہ سامنے کھڑی تھی..... اس کا چہرہ سفید ہو رہا تھا۔ بے نشان، روح جیسا.....
”تم..... جانتے ہو، میں نے تمہیں یہاں کیوں بلایا ہے.....“
اف، وہی برف کے پگھلنے جیسا لہجہ۔
”نہیں۔۔۔۔۔“

وہ مسکرا رہی تھی۔۔۔۔۔ ”مجھے کبھی برا نہیں لگا، کہ میں۔۔۔۔۔ میں جو سوچتی ہوں، وہ حقیقت میں کیوں نہیں ہوتا۔ یعنی آدمی ہونے کے باوجود آدرش واد کی چٹان، جوالا مکھی کی طرح اندر ہی اندر کیوں دھنستی جاتی ہے..... کسی بڑے دھماکے کے

لئے — آئیڈیالوجی.....“

وہ ہنس رہی تھی —

”برامت ماننا۔ یاد ہے، سیمینار کے روز میں نے پوچھا تھا..... سیمینار سے گھر..... اور گھر کے دروازے پر قدم رکھنے والا آدمی آئیڈیالوجی کی سطح پر تو ایک سماں رہتا ہے نہ.....“

وہ پھر ہنسی — ”تم ویسے نہیں نکلے..... نکل بھی نہیں سکتے تھے..... اور اسی لئے میں نے تمہیں اس کردار سے نکلوایا۔ جانتے ہو کیوں —“

”نہیں —“

”تم اس کردار میں فٹ نہیں تھے..... یعنی پہلے والے کردار میں — اس لئے میں نے پوری کہانی بدل دی..... تم کہیں سے فٹ نہیں تھے.....“

اس نے بڑے آرام سے پستول نکال لی تھی۔

میں نے خوف سے اس کی طرف دیکھا۔

اُس کی آنکھوں میں ایک زہریلی مسکراہٹ تیر رہی تھی — ’کیوں، ڈر گئے؟‘

ڈرو مت.....؟‘ تمہیں کیا لگا، میں تم پر ایک گولی برباد کردوں گی۔‘

وہ مسکرا رہی تھی — اب میں اتنی بھی بے وقوف نہیں ہوں — وہ تو بس.....

ایسے ہی..... شوقیہ..... اچھا لگتا ہے نا، تمہارے ٹانگ کے پہلے والے کردار سے میل کھاتا ہوا.....‘


اچانک اُس کے چہرے سے ہنسی غائب تھی — جاؤ تم!

وہ زور سے چیخی — سنا نہیں تم نے —

پھر اُس نے آنکھیں جھکا لیں — میری فکر کئے بغیر وہ وہیں ایک چٹان نما پتھر

پر بیٹھ گئی — اُس کے ہاتھ میں پتہ نہیں، کہاں سے ایک میلا سا صفحہ آ گیا تھا، یقیناً
یہ کراس ورڈس تھا۔ وہ فاؤنٹین پین لے کر پورے وجود کے ساتھ اُس پر جھک گئی تھی

—
واپس لوٹتے ہوئے میرے قدم شل تھے اور دماغ سائیں سائیں کر رہا تھا۔



کاتیا سن بہنیں

ایک ضروری نوٹ

قارئین! کچھ کہانیاں ایسی ہوتی ہیں جن کا مستقبل مصنف طے کرتا ہے لیکن کچھ کہانیاں ایسی بھی ہوتی ہیں جن کا مستقبل کہانی کے کردار طے کرتے ہیں۔ یعنی جیسے جیسے کہانی آگے بڑھتی جاتی ہے، اپنے مستقبل کے تانے بانے بنتی جاتی ہے اور حقیقت میں مصنف اپنے کرداروں کو راستہ دکھا کر خود پیچھے ہٹ جاتا ہے۔

ایسا اس کہانی کے ساتھ بھی ہوا ہے..... اور ایسا اس لئے ہوا ہے کہ اس کہانی کا موضوع ہے..... 'عورت'..... کائنات میں بکھرے تمام اسرار سے زیادہ پُر اسرار، خدا کی سب سے حسین تخلیق۔ یعنی اگر کوئی یہ کہتا ہے کہ وہ عورت کو جان گیا ہے تو شاید اس سے زیادہ 'گھامڑ' اور شیخی بگھارنے والا، یا اس صدی میں اتنا بڑا جھوٹا کوئی دوسرا نہیں ہو سکتا۔ عورتیں جو کبھی گھریلو یا 'پالتو' ہوا کرتی تھیں۔ چھوٹی اور کمزور تھیں۔ اپنی پُر اسرار فطرت یا کمزوری کے جالے میں سمٹی، کوکھ میں مرد کے نطفے کی پرورش کرتیں..... صدیاں گزر جانے کے بعد بھی وہ محض 'بچہ دینے والی ایک گائے' بن کر رہ گئی تھیں مگر شاید صدیوں میں مرد کے اندر دھکنے والا یہ نطفہ شانت ہوا تھا۔ یا عورت کے لئے یہ مرد دھیرے دھیرے بانجھ یا سرد یا محض بچہ پیدا کرنے والی مشین کا ایک پرزہ بن کر رہ گیا تھا..... تو یہ اس کہانی کی تمہید نہیں ہے کہ عورت اپنے اس احساس سے آزاد ہونا چاہتی ہے..... شاید اسی لئے اس کہانی کا جنم ہوا..... یا اس لئے کہ عورت جیسی پُر اسرار مخلوق کو ابھی اور 'کریدنے' یا اس پر تحقیق کرنے کی ضرورت ہے..... ہم نے ابھی بھی اس مہذب دنیا میں، اسے صرف مقدس ناموں یا رشتوں میں جکڑ رکھا ہے۔

تو قارئین! یہ کوئی پریوں کی کہانی نہیں ہے۔ یہاں دو بہنیں ہیں..... کاتیائن بہنیں۔ ممکن ہے ان بہنوں کے نام پر آپ کو ”لولیٹا“، ”اننا کارنیتا“ اور ”مادام بواری“ کی یاد آجائے مگر نہیں! یہ دوسری طرح کی بہنیں ہیں۔ مردوں کی ”حاکمی“ کو لاکارنے والی..... تو اس کہانی کا جنم کچھ ”خاص“ حالات میں ہوا ہے۔

ایک واقعہ

گرچہ یہ کوئی فلمی منظر نہیں تھا۔۔۔ لیکن یہ فلمی منظر جیسا ہی تھا۔ مس کاتیائن کے ہاتھوں سے سبزی کا تھیلا پھسلا اور دو بڑے بڑے آلوٹڑھکتے ہوئے بھوپیندر پر یہاں کے پاؤں سے ٹکرائے۔ بھوپیندر پر یہاں، عمر ایک کم باسٹھ سال، تھوڑا لہرائے۔۔۔ تھوڑا رکے۔۔۔ آلوٹوں کو اٹھایا اور سبزی منڈی کی ایک دکان پر کھڑی مس کاتیائن پر جی جان سے نچھاور ہو گئے۔

”آپ مس کاتیائن ہیں نا.....؟ وہ ”اینا کی ڈالی“ والی دکان کے سامنے والے گھر میں.....؟“

”ہاں۔“ مس کاتیائن اتنا بول کر خاموش ہو گئیں۔ شاید انہیں گفتگو کا یہ انداز پسند نہیں آیا۔ وہ بھی ایسی جگہ؟ سبزی منڈی میں..... کوئی ”مرد“ اس طرح کسی عورت سے اس طرح بات کرے، انہیں اچھا نہیں لگا۔۔۔

”میں وہیں رہتا ہوں..... آپ کے گھر کے پاس..... تھیلا ابھاری ہے؟“

پتہ نہیں کہاں سے بھوپیندر پر یہاں کے لہجے میں اتنا اپنا پن سمٹ آیا تھا۔

”نہیں کوئی بات نہیں.....“

”دیکھئے نا۔ میں اٹھالیتا ہوں.....“

بھوپیندر پر یہاں نے آرام سے تھیلا اٹھایا اور سبزی منڈی کی دھول بھری سڑکوں پر دونوں چپ چاپ چلنے لگے۔ ہاں بھوپیندر پر یہاں کچھ لمحے کے لئے یہ بالکل ہی

بھول بیٹھے تھے کہ وہ کوئی نوجوان نہیں، بلکہ ایک کم باسٹھ سال کے گھوڑے پر سوار ہیں.....

لیکن گھوڑے میں اچانک جوش آ گیا تھا۔



ایک عالی شان مگر پرانے زمانے کا چندن کی لکڑی کا بنا ہوا محراب نما دروازہ تھا۔ یہ دروازہ چرچرانے کی بھیانک آواز کے ساتھ کسی ہارر فلم کی طرح کھلتا تھا..... اس کے بعد کافی کھلا ہوا صحن تھا۔ غرض یہ ایک ٹونا پھوٹا سا بے رونق گھر تھا۔ یہاں آپ ہمیشہ ہر موسم میں بڑی مس کاتیاں کودکھ سکتے ہیں۔ جھکی ہوئی نظریں، ہاتھوں میں پکڑی ہوئی تیلیاں۔ ایک طرف پڑا ہوا اون کا 'گچھا'۔ تیلیوں میں الجھے ہوئے ہاتھ..... یعنی دنیا سے بے خبر مس کاتیاں سوٹر بن رہی ہیں۔ جاڑا ہو گرمی یا برسات، مس کاتیاں کی بس اتنی سی دنیا ہے..... گہری فکر، اون کا گولا اور تیلیاں۔ لیکن یہ باتیں زیادہ توجہ طلب نہیں ہیں کہ بڑی مس کاتیاں یہ سوٹر کس کے لئے بنتی ہیں۔ انہیں پہننے والا کون ہے؟ یا بس سوٹر بننا مس کاتیاں کا ایک شغل ہے۔ ایک ہی سوٹر کو بار بار ادھیڑتے رہنا اور بنتے رہنا.....

”اندر آجائیے.....“

چھوٹی مس کاتیاں نے اشارہ کیا۔ بھوپندر پر بہاڑھیلا لئے صحن میں آگئے..... ہمیشہ کی طرح بڑی مس کاتیاں نے گردن گھما کر چھوٹی مس کاتیاں کے ساتھ اندر آتے ہوئے اجنبی کو دیکھا..... لیکن آنکھوں میں حیرانی کا شائبہ تک نہ تھا۔ چہرہ پتھر جیسا بے حس۔

”یہ پڑوسی ہیں.....“ چھوٹی مس کاتیاں نے بڑی کے سامنے تھیلے کی طرف اشارہ کرتے ہوئے کہا..... ”بھاری تھا..... اس لئے مدد کرنے چلے آئے۔“

بھوپیندر پر یہاں کو یقین ہے کہ چھوٹی کاتیاں کی وضاحت پر بڑی کی آنکھوں میں ایک ہلکی سی چمک ضرور لہرائی ہوگی حالانکہ اس چمک کو وہ صرف محسوس کر سکتے تھے۔ اس لئے کہ دوسرے ہی لمحے سوٹر بنتے پتھر کے مجسمے سے آواز آئی تھی.....
 ”بیٹھے نا.....“

یہ کاتیاں بہنوں کے ہاں بھوپیندر پر یہاں کی پہلی انٹری (Entry) تھی۔

کچھ بھوپیندر پر یہاں کے بارے میں

بھوپیندر پر یہاں مرد آدمی تھے۔ مردوں کے بارے میں ان کی اپنی رائے تھی..... ایک خاص طرح کا فسی نیشن (Fascination) تھا اس لفظ کے بارے میں..... مثلاً وہ سوچتے تھے کہ مرد ایک شاندار جسم رکھتا ہے۔ خوشبو میں ڈوبا ہوا جسم..... ایک سدا بہار، مست مست، کسی تناور درخت کی طرح شان سے ایستادہ..... بے پروا، بے نیاز کسی کو خاطر میں نہ لانے والا، عورت یا بیوی جیسی چیز اسی جسم کو قید میں رکھنا چاہتی ہے۔ یہ جسم بے لگام گھوڑے کی طرح ہے۔۔۔ شاہراہوں کو روندتا۔۔۔ منزلوں کو پیچھے چھوڑتا۔۔۔ سمندر کی طرح بے خوف۔۔۔ لہروں کی طرح چیختا دھاڑتا۔۔۔ طوفان کی طرح گرجتا۔ یا شیر ببر کی طرح بے قابو۔۔۔ سرکش اور دھرتی کو اپنے طاقتور پنجوں سے روندنے والا۔ یہ جسم کسی ایک درّے میں نہیں چھپ سکتا۔۔۔ کسی ایک بیرک میں قید نہیں رہ سکتا۔۔۔ کسی ایک قید خانے میں، کسی ایک گھر میں یا کسی ایک عورت میں.....

لیکن ہوتا کیا ہے، وقت آنے پر یہ جسم ایک عورت کے حوالے کر دیا جاتا ہے، اور کہا جاتا ہے بس..... اسے تمہارے حوالے کیا۔ بس یہی ہے..... اپنے جسم کی پتوار جیسے چاہو اس پر استعمال کرو۔

مسز پر یہاں عام عورتوں جیسی ہی ایک عورت تھی..... جس کے لئے زندگی کا

مطلب ایک کنبے یا شوہر اور بچوں سے زیادہ کچھ نہیں ہوتا۔ یا شاید بچے کے آنے کے بعد شوہر کی بھی کچھ زیادہ حیثیت نہیں رہتی۔ سمن کے آنے کے بعد مسز پر بہار کی زندگی کا یہی ایک مقصد رہ گیا تھا۔ سمن۔ صرف سمن۔ اس لئے شاید کبھی کبھی شوہر کے چہرے جیسے تنے جسم کی مانگ کو بھی وہ نظر انداز کر جاتی۔۔۔۔۔

”نہیں۔۔۔۔۔ اسے اتنا پیار مت دو۔ بھگوان کے واسطے“ بھوپیندر پر بہار کے ہونٹوں پر تپتی تھی۔

”کیوں؟“

”کیونکہ بچے ہوتے ہی ایسے ہیں۔ لا پرواہ اور بے وفا۔۔۔۔۔“

”پاگل ہو گئے ہو!“

”بچے تمہاری محبت کی قدر نہیں کریں گے۔ وہ ایک دن تار جتنے ہو جائیں گے اور ہمیں بھول جائیں گے۔“

اور شاید یہی ہوا تھا۔ سمن بڑا ہوا۔۔۔۔۔ لومیرج کی اور بیوی کو لے کر کناڈا چلا گیا۔ مسز پر بہار اس فرض سے سبکدوش ہو کر ابدی نیند سو گئی۔ اکیلے رہ گئے بھوپیندر پر بہار۔ لیکن وہ اس زندگی کو یادوں کا قبرستان نہیں بنانا چاہتے تھے۔ وہ بقول رسول حمزہ توف۔۔۔۔۔ پیار کو زندہ رکھنا چاہتے تھے جس کے بارے میں ان کا عقیدہ تھا کہ زندگی سے پیار چلا گیا تو ہم بھی نہیں بچ سکتے۔ وہ کھونا نہیں چاہتے تھے اور سچ کہا جائے تو اپنے مرد ہونے کے بھرم کو قائم رکھنا چاہتے تھے۔۔۔۔۔ اور شاید خالی پن کے یہی وہ لمحے تھے جب کاتیائن بہنوں سے ان کی دوستی کے درواہ ہوئے تھے یا بقول رسول حمزہ توف۔۔۔۔۔ اس بہانے وہ اپنے آپ کو زندہ رکھ سکتے تھے۔

بڑی بہن یعنی رما کاتیائن کا نظریہ

کاتیائن بہنوں کی زندگی میں ویرانی کی شاید ایک لمبی تاریخ رہی تھی۔۔۔۔۔ اس پاس کے لوگوں کے لئے اس گھریا بہنوں کے بارے میں سب کچھ پراسرار تھا۔۔۔۔۔ یعنی

جب یہ بہنیں گھر میں ہوتیں یا وہ وقت جب بے ہنگم آواز کے ساتھ کھانے والے دروازوں سے یہ باہر نکلتیں تو گویا سرگوشیوں کا بازار گرم ہو جاتا۔ ان کی زندگی پر، اسرار کا دبیز پردہ پڑا تھا..... شاید اس مکمل کائنات سے بھی زیادہ پُر اسرار تھیں وہ۔ بڑی بہن کے ہاتھ میں ایک گل بوٹوں والی چھتری ہوتی جس کا ساتھ ان کے لئے ہر موسم میں لازمی تھا۔ جاڑا ہو، گرمی ہو یا برسات۔۔۔ گویا اندر کوئی خوف ہو اور پھول دار چھتری کسی باڈی گارڈ کی طرح ان کی نگرانی کرتی ہو۔ چہرہ اس چٹان کی طرح سخت، سمندر کی لہریں جس کا کچھ نہیں بگاڑ پاتیں۔ آج تک کسی نے بھی رما کاتیاں کو ہنستے ہوئے نہیں دیکھا تھا۔ آپ اپنے گھر کی بالائی منزل سے شام ڈھلنے تک جب بھی جی چاہے انہیں دیکھ لیجئے..... ایک کرسی پر سوٹرنٹی ہوئی رما کاتیاں آپ کو ضرور مل جائیں گی۔۔۔ عمر ساٹھ کے آس پاس۔ چھوٹی ریتا کاتیاں بڑی سے دو تین سال چھوٹی رہی ہوں گی۔ اس سے زیادہ نہیں۔ مگر ریتا، رما کی طرح سخت نہیں تھیں۔ کسی زمانے میں خوش مزاج بھی رہی ہوں گی مگر وقت کے ساتھ ساتھ مزاج میں ایک قسم کی سنجیدگی آگئی تھی۔

یہ کہنا مشکل ہے کہ اس سے پہلے کاتیاں بہنوں کی پُر اسرار دنیا میں کوئی آیا تھا یا نہیں۔ مگر بھوپیندر پر یہار کی اچانک آمد گھر میں شکوک و شبہات کی فصل لے کر آئی تھی اور یہ شک بھوپیندر پر یہار کے جاتے ہی شتر مرغ کی طرح ریت سے اپنا سر نکالنے لگا تھا۔

بڑی کاتیاں کی آنکھوں میں حیرانی کے دوڑے تھے اور چھوٹی کاتیاں کے ہونٹوں پر ایک شرارت بھری خاموشی۔

”کب سے جانتی ہوا ہے؟“

”کسے۔۔۔؟“

”وہی، جسے لے کر تم گھر آئی تھی“

”اچھا وہ۔ بھوپندر پر پیہار.....“

”نام بھی جانتی ہو۔ اس کا مطلب پرانی ملاقات ہے..... کب سے جانتی ہو

اے؟“

”آج سے پہلے..... نہیں۔“

”ایک ہی دن میں اس نے سبزی کا تھیلا بھی تھام لیا اور گھر میں آٹکا.....“

”نہیں۔ آپ نے سمجھا نہیں۔“

”کیا ایک اجنبی شخص کو تم اس گھر میں لے آئیں اتنا کافی نہیں.....“

چھوٹی مس کاتیاں کی آنکھوں میں مایوسی تھی۔ ”نہیں، دراصل آپ ابھی بھی نہیں

سمجھیں..... تھیلا بھاری تھا.....“

”صفائی مت پیش کرو۔ اس سے پہلے ایسا حادثہ اس گھر میں کبھی نہیں ہوا۔“

بڑی مس کاتیاں کا لہجہ فیصلہ کن تھا۔ ”ابھی تم سبزی کاٹو۔ رات کا کھانا بنانے کی

تیا ریاں کرتے ہیں، مگر یاد رکھو..... رات میں۔ رات میں اس واقعہ کے بارے میں

دوبارہ غور کریں گے۔“

دہشت بھری رنگوار سے

ہم کہہ سکتے ہیں وہ رات کاتیاں بہنوں کی نظر میں بہت عام سی رات نہیں تھی۔

بڑی کاتیاں کمرے میں ٹہل رہی تھیں..... جیسے اندر رہی اندر کسی خاص نتیجے پر پہنچنے کی

تیاری کر رہی ہوں یا جیسے رات کے وقت شوہر اپنے کمرے میں کچن سے لوٹنے والی

اپنی نوبیا ہتا دلہن کا انتظار کرتا ہے..... کہ وہ اب آئے گی یا جتنی بجھائے گی یا اس کے

قدموں کی آہٹ سنائی دے گی۔

لیکن آپ اس طرح بڑی کاتیاں کو ٹہلتے دیکھ کر یہ نہیں کہہ سکتے کہ وہ بڑھاپے کے

گلیا روں میں اتنی دور تک نکل آئی ہیں۔ نہیں، حیرت انگیز طور پر اس وقت وہ کسی

نوجوان سے کم نہیں لگ رہی تھیں۔ یقیناً ایک ایسے نوجوان سے جو اپنی بیوی کی

کسی بات سے ناراض ہوا اٹھا ہوا اور اس سے گفتگو شروع کرنے کی ذہنی کشمکش سے گزر رہا ہو۔ چھوٹی کاتیاؤں کے اندر داخل ہوتے ہی بری نے کسی لومڑی کی طرح اپنی نگاہیں اس پر مرکوز کر دیں۔

□ — آؤ ٹرسٹ ایکسر سائز (Trust Exercise) کرتے ہیں۔

□ — ٹرسٹ ایکسر سائز؟ لیکن کیوں؟

□ — جرح مت کرو۔ مردوں کی طرح مت بنو۔۔۔۔۔ کیونکہ تم نے اپنا

Trust کھویا ہے۔۔۔۔۔

□ — یا تم نے؟

□ — ممکن ہے۔ اس لئے آؤ آنکھیں بند کریں اور شروع ہو جائیں۔

اور اسی کے ساتھ دونوں آمنے سامنے کھڑی ہو گئیں۔ بڑی کاتیاؤں کی پتلیاں دھیرے دھیرے بند ہونے لگیں۔۔۔۔۔ چھوٹی کاتیاؤں کچھ سوچ کر مسکرائیں اور پتھریلی زمین پر وہ بھی بڑی کاتیاؤں کے آمنے سامنے کھڑی ہو گئیں۔ ٹرسٹ ایکسر سائز میں ایک دوسرے پر آنکھیں موند کر گرنا ہوتا ہے۔ سامنے والے کو اپنے ساتھی کو تھا مٹنا ہوتا ہے۔ ایسا کئی بار کرنا ہوتا ہے۔ سامنے والے نے اگر تھام لیا تو مطلب صاف ہے۔ ابھی یقین میں کمی نہیں آئی یا ابھی یقین بحال ہے۔ یہ عمل پتھریلی زمین پر اس لئے کرتے ہیں تاکہ گرنے یا چوٹ لگنے سے پیدا ہونے والا احساس اس یقین کو پھر سے بحال کر سکے۔۔۔۔۔ دراصل مغربی ممالک سے ہم لگاتار کچھ نہ کچھ بطور تحفہ لیتے رہے ہیں اور ”ٹرسٹ“ کرنے کا یہ نایاب طریقہ ابھی کچھ دنوں پہلے ہی وہاں سے امپورٹ ہو کر آیا ہے۔

تو کاتیاؤں بہنوں نے آنکھیں بند کر لیں۔ ممکن ہے آپ کے لئے یہ سارا منظر بے لطف، اکتا دینے والا اور واہیات ہو۔۔۔۔۔ مگر شاید کاتیاؤں بہنوں کو یقین کی دوڑ سے

باندھنے کے لئے یہ کھیل کافی معنی رکھتا تھا اور جیسا کہ ہمیں بھی یقین تھا آنکھیں بند کرنے، ایک دوسرے پر گرنے کے عمل میں چھوٹی سر کے بل گری تھی۔ شاید یہ ایک عمر پار کرنے کی حد کے سبب تھا۔ یا جو بھی ہو، مگر طے تھا کہ بڑی اسے تھام نہیں پائی اور چھوٹی کا تیاؤن کے ہونٹوں سے، لڑکھڑاتے، گرتے ہوئے ایک زور کی چیخ نکل گئی تھی۔

”آہ جیسا کہ مجھے یقین تھا۔“ بڑی کا تیاؤن کا لہجہ برف ساسر د تھا۔ ”وہ آدمی..... تم نے سچ مچ اپنا ٹرسٹ کھو دیا ہے۔ چلو..... بہت دنوں کے بعد ہی سہی ذرا ماضی کی راکھ کریدتے ہیں۔“ بڑی کا تیاؤن نے چھوٹی کے کندھے پر ہاتھ رکھا۔

”تمہیں کچھ یاد آرہا ہے؟“

”ہاں۔“

”تمہیں یاد رکھنا بھی چاہئے۔“ بڑی کی آواز میں لرزش تھی۔ ”اس آدمی کے باوجود، جو مرد تھا یا باپ تھا..... یا جنگلی سانڈ۔ یہی کمرہ تھا..... اور وہاں دروازے پر.....“

چھوٹی کا تیاؤن کو یاد تھا۔ باپ دروازے پر شراب پی کر شام کے وقت آکر، ماں کا نام لے کر زور زور سے چلاتا تھا۔

”سب یاد ہے۔“

”باپ کیوں یاد ہے اس لئے کہ اس میں بے رحمی تھی۔ وہ ایک خوفناک انسان تھا۔ بلکہ حیوان..... تمہیں یاد ہے، ماں رویا کرتی تھی۔ کبھی کبھی خوب زوروں سے..... اور ساری رات چلایا کرتی تھی..... اور باپ نشے میں دھت سویا رہتا تھا.....“

”ہاں، مگر وہ سب بھیا نک یادیں ہیں اور رونگٹے کھڑی کرنے والی.....“

میری ماں ایک سہمی ہوئی گائے تھی۔ نہیں، وہ ایک معصوم میمنہ تھی..... اور بچپن سے باپ جھوڑا جھوڑا کر کے اس میمنے کو ذبح کرتا رہا تھا۔“

”تمہیں یاد ہے؟ اس وقت یا ان دنوں تم گرتی تھی تو.....، روتی تھی تو.....

یا کسی پریشان کر دینے والے ڈر سے سہم جاتی تھی تو.....، یہ میں ہوتی تھی، میں..... میں بڑی تھی اور میں انہیں دنوں تمہیں چاہنے بھی لگی تھی..... نہیں، تمہیں یاد ہونا چاہئے، جب ایک ڈر کر سہم کر تم مجھ سے چپک جایا کرتی تھی تو..... یا میری گود میں اپنا سر رکھ دیتی تھی تو..... یہاں ناگوں کے درمیان سے..... کسی ایک مرکز سے دریا پھوٹ پڑے تو..... کیسا لگتا ہوگا؟ اندر سنسناہٹ کا ایک طوفان سا آ جاتا تھا۔ شاید ایسا اس لئے بھی تھا کہ دنیا میں اور بھی لوگ ہو سکتے ہیں، ہمیں پتہ نہیں تھا..... ہم صرف ایک دوسرے کو جانتے تھے یا پھر ماں کو..... جسے اس زمانے میں معصوم میمنہ کہہ کر ہم اداس ہو جایا کرتے تھے یا پھر اپنے باپ کو، جس کی پرچھائیں تک سے ہمیں ڈر لگتا تھا..... ہم کسی مرد کو صحیح طور سے پہچان نہیں پاتے تھے، جیسے عورت ہونے کے نام پر ہمارے سامنے صرف مظلوم ماں کا تصور رہ گیا تھا۔

”ہاں یہ سچ ہے۔“ چھوٹی کاتیاں کی آواز بوجھل تھی۔“

”تو تمہیں یاد ہونا چاہئے۔“ بڑی کاتیاں نے اپنی بات جاری رکھی.....

”وہ دن..... شاید وہ دن ہماری زندگی کے چند خوبصورت دنوں میں ایک تھا..... گلی میں ایک سائڈ پاگل ہو گیا تھا..... یاد ہے، وہ اپنی بڑی بڑی سینگیں اٹھائے، کبھی ادھر کبھی ادھر دوڑ رہا تھا۔ کچھ دیر تک ہم بھی اس تماشے کا حصہ بنے رہے۔ مگر اب باپ کے آنے کا وقت ہو چلا تھا۔ باہر دکاندار، راگمیر سب تالیاں بجا رہے تھے۔ ہم کمرے میں آ گئے..... ہم ایک دوسرے کو برابر دیکھے جا رہے تھے..... جیسے، اب میمنے کے لرزنے کی آواز آئے گی۔ اچانک آنکھوں کے سامنے باپ کی شبیہ ابھری۔

اس کا چہرہ سائڈ جیسا تھا..... اس کی سینگیں نکلی ہوئی تھیں..... اور وہ ان سینگوں سے دیوانہ وار میمنے کو زخمی کر رہا تھا..... تم میری طرف دیکھ رہی تھیں اور میں ان لہروں کی ہاپل گن رہی تھی جو تمہارے اس طرح دیکھنے سے میرے بدن میں اٹھنے لگی تھیں..... یاد ہے..... میں نے کہا تھا..... مجھے چھوؤ..... مجھے بخار لگ رہا ہے..... تم دھیرے سے میری طرف بڑھی تھیں اور تبھی باہر زوردار گرج کے ساتھ دروازے پر کچھ گرنے کی آواز آئی تھی..... زبردست شور ہوا تھا..... تم کانپتی ہوئی میرے بدن میں سا گئی تھی اور میں..... ”جیسے کسی ایک مرکز سے دریا پھوٹ پڑے تو“..... میں تمہیں لے کر کانپ رہی تھیں..... اندر سنسناہٹ ہو رہی تھی..... تبھی میمنے کی بے خوف، پُرسکون اور ٹھہری ہوئی آواز سنائی دی.....

”دروازہ کھولو سائڈ نے تمہارے باپ کو بچ دیا ہے..... شاید وہ مر گیا ہے.....“
 دروازہ کھول کر میں نے پہلی بار ماں کو دیکھا..... وہ حسین لگ رہی تھی..... ماں کے چہرے پر خوف کا شائبہ تک نہیں تھا..... باہر دروازے پر ایک ہجوم اکٹھا تھا..... اور وہیں..... گلی میں کھلنے والے دروازے کے پاس باپ کا بے جان جسم اوندھا پڑا تھا..... شرٹ خون سے تر تھی..... اس نے شراب پی رکھی تھی ہمیشہ کی طرح..... راگیروں کے شہہ دینے پر وہ سائڈ سے بھڑ گیا..... لوگ ماں کو صبر کی تلقین کر رہے تھے..... ”کسے معلوم تھا کہ ایسا ہو جائے گا“..... یاد ہے..... ماں خاموشی سے سب کچھ سنتی رہی..... پر یکا یک سب کے سامنے زور زور سے ہنس دی تھی..... لوگوں کی آنکھیں حیرانی سے پھٹی پڑی تھیں..... ممکن ہے یہ سمجھا گیا ہو کہ شوہر کے صدمے کو نہ سہہ پانے کی وجہ سے..... لیکن ماں کی کیفیت تو صرف ہمیں معلوم تھی.....

”ہاں..... اس کے بعد ماں جب تک زندہ رہی..... وہ بیٹھی بیٹھی ہنس پڑتی تھی.....“

اور مرتے وقت بھی اس کے ہونٹوں پر یہ ہنسی موجود تھی..... گویا ماں نے کبھی تصور بھی

نہیں کیا ہوگا، کہ باپ جیسا آدمی ایک دن مر سکتا ہے۔ بڑی کاتیاؤں کے لہجے میں سنجیدگی تھی..... مگر آخر یہ سب میں تمہیں کیوں یاد دل رہی ہوں؟ کیوں؟ تو سنو ریتا کاتیاؤں! ”بڑی کاتیاؤں کے الفاظ برف ہو رہے تھے.....“ سنو اور غور سے سنو۔ اس لئے کہ عورت اپنے آپ میں مکمل ہوتی ہے۔ ایک مکمل سماج۔ مرد کبھی مکمل نہیں ہوتا۔ جو مرد ایسا سمجھتے ہیں وہ غلط فہمی کا شکار ہیں..... مرد کو عورت کی ضرورت پڑ سکتی ہے لیکن عورت کو مرد کی نہیں..... اس لئے، ابھی سے کچھ روز پہلے جو آدمی تمہاری زندگی میں آیا ہے.....

چھوٹی کاتیاؤں نے بات سچ میں ہی کاٹ دی..... ”آپ کی غلط فہمی ہے“ اس نے دوسرے ہی پل نظر جھکالی۔ ”میری زندگی میں کوئی مرد نہیں آیا ہے۔ میں نے کہا نا..... وہ محض ایک حادثہ.....“

”ٹھیک ہے..... لیکن تم نے حادثوں کے دروازے کھول دیئے ہیں۔ یاد رکھنا۔ وہ آدمی..... کیا نام بتایا تم نے..... ہاں بھوپیندر پر بہار۔ وہ دوبارہ بھی آ سکتا ہے..... اور اس کے لئے تمہارا جواب کیا ہوگا۔ کیا بتانا پڑے گا مجھے۔“

”نہیں،“ چھوٹی کاتیاؤں مسکرائی۔ ”عورت اپنے آپ میں مکمل ہے۔ ایک مکمل سماج۔“

”اور اب میں یہ دکھانا چاہتی ہوں کہ اس مکمل سماج کے پاس کیسی کیسی فینٹاسی موجود ہے..... ٹھہرو، ہاں۔ ہو سکے تو وارڈ روپ سے اپنی کھلی کھلی نائٹی نکال لو۔ سلیو لیس (Sleeveless)۔ تم اس عمر میں بھی آہ۔ اس عمر میں بھی..... بڑی کاتیاؤں کی آنکھیں جل رہی تھیں۔ ”سنا تم نے۔ میں بس ابھی آئی۔“

کاتیاؤں بہنوں کی فینٹاسی

رات دھیرے دھیرے خاموشی کے ساتھ اپنا سفر طے کر رہی تھی۔ مگر یہاں..... اینا کی ڈالی والی دکان کے سامنے والے گھر میں رات ایک نے ’ایڈو نچر‘ سے آنکھیں

چار کر رہی تھی..... شاید! بہت ممکن ہے ہمارے ہندستانی معاشرے میں سوچا جائے، اس عمر میں تو آگ بہت پہلے کی کسی منزل میں بجھ چکی ہوتی ہے..... اور کیسی آگ؟ کیسی راکھ.....؟ مستی کے ساتویں آسمان پر پہنچانے والے نئے نشے براؤن شوگر اور ہیروئن بھی وہ ہیجان نہ پیدا کر پائیں جو اس خستہ اور سیلن زدہ کمرے میں پیدا ہو رہا تھا.....

”اس وقت میں تمام کائنات کی سوامی ہوں..... سمجھاتم نے۔“ بڑی کاتیائُن کے ہاتھوں سے گرم گرم بھاپ اٹھ رہی تھی، جیسے جاڑے کے دنوں میں صبح صبح منہ کھولنے سے اٹھتی ہے..... اس کے ہاتھ میں ایک اسٹیل کی کٹوری تھی..... کٹوری میں پگھلا ہوا اصلی گھی پڑا تھا۔ چھوٹی کا چہرہ قد آدم آئینے کی جانب تھا..... اس نے سیلیولس سیاہ ناٹھی پہن رکھی تھی..... شاید نہیں۔ ناٹھی نے اچانک اس کی عمر پہن لی تھی..... اس چھوٹے سے کپڑے میں وہ ایک دم سے چھوٹی موٹی لگ رہی تھی۔ بڑھاپے اور جھریوں سے میلوں پیچھے۔ جہاں صرف ہنستا گاتا ڈھول بجاتا حسن ہوتا ہے۔ حسن کا ساز چھیڑنے والے جذبات ہوتے ہیں..... اور جذبات کے پیچھے چھپی مجروح ’ہوسنا کی‘ ہوتی ہے..... ”ہاں اب ٹھیک ہے۔ لیٹ جاؤ اور کپڑے اتار دو.....“ بڑی کاتیائُن کی آواز سے ایسا لگ رہا تھا جیسے اس نے ڈھیر ساری ’مار بچوانا‘ پی لی ہو..... اور وہ پوری طرح نشے میں آگئی ہو.....

چھوٹی کاتیائُن لیٹ گئی..... اندھیرے میں جلتی ٹیوب لائٹ میں اس کا جسم چمکا..... بڑی نے اسٹیل کی کٹوری تھام لی۔ اس کا سخت جھریوں بھرا ہاتھ ’گھی‘ کے اندر گیا..... جیسے کبھی میدے کی چھوٹی چھوٹی ’لویاں‘ بنتی ہیں اور انہیں ڈھیر سارے گھی میں ڈبوایا جاتا ہے..... گورے چٹے بدن پر بڑی کاتیائُن گھی اس طرح ملنے لگیں گویا چھوٹی کا بدن اچانک میدے کی ’لویوں‘ میں تبدیل ہو گیا ہو..... جھپ..... جھپ.....

”آہ، تم اب بھی ویسی ہو.....“ بڑی کے ہاتھ میں حرکت ہوئی۔ ”بالکل ویسی..... سنو ریتا کا تیا سُن..... دیکھو..... خود کو دیکھو..... غور سے۔ آہ..... اپنی عمر کو دیکھو..... نہیں، عمر کو مت دیکھو..... مگر سنو..... غور سے سنو..... مرد اس تندور کو کب کا ٹھنڈا کر چکا ہوتا ہے..... ایک لاش گھر کی طرح..... مگر یہاں تم اپنے آپ کو دیکھو..... تم لاش گھر نہیں ہو..... برف گھر بھی نہیں ہو..... تم تندور ہو۔“

بڑی کا تیا سُن اپنے غیر مفتوح ہونے کے خیال سے زور سے ہنسی.....
 ”اُسے بتا دینا..... کیا نام بتایا تم نے۔ بھوپیندر پر بہار..... اُسے بتا دینا، عورت اپنے آپ میں مکمل ہوتی ہے..... اُسے مرد کی ضرورت نہیں.....“
 پھر وہ اس پر جھک گئی۔ رات خاموشی سے اپنا سفر طے کر رہی تھی۔

بھوپیندر پر بہار اور عشق کی ڈگر

اتنی عمر گزر جانے کے بعد بھی بھوپیندر پر بہار زندگی کے اسی فلسفے پر قائم تھے کہ ایک عمر گزر جانے کے بعد بھی ایک عمر بچی رہ جاتی ہے..... اور جو عمر باقی بچ جاتی ہے اسے اسی طرح گزارنے یا جینے کا حق حاصل ہونا چاہئے۔ مسز پر بہار کے گزر جانے اور سمن کے کناڈا بھاگ جانے کے بعد اچانک ان پر بڑھاپا طاری ہونے لگا تھا..... حالانکہ انہوں نے کبھی سوچا بھی نہیں تھا کہ جسم بوڑھا بھی ہو سکتا ہے..... وہ تو بقول رسول حمزہ توف۔ ”جسم تو بس عشق کے لئے ہے اور عشق کو زندہ رکھنا ہی انسان کا اولین فرض ہے.....“ شاید بڑھاپے کی یہ شروعات انہیں کافی آگے لے گئی ہوتی، وہ تو اچھا ہوا چوانک چھوٹی کا تیا سُن ان سے آٹکرائیں..... مدتوں بعد اندر کہیں کوئی چنگاری سی لپکی تھی..... بڑھاپے کی تنہائی میں چہرے اور بالوں کو سنوارتے ہوئے وہ جیسے برسوں پرانے چہرے والے بھوپیندر پر بہار کو واپس لانے کی کوشش کر رہے

تھے..... کتنی ہی بار قدم ”اینا کی ڈالی“ والی دکان کے سامنے والے گھر کی طرف اٹھے۔ ہر بار دروازہ کھلتا تھا اور بند ہو جاتا تھا۔

”کاتیائن بہنوں کی دنیا“..... بھوپیندر پر یہاں کو لگتا، باہر کی دنیا میں ان کے بارے میں جتنی کہانیاں ہیں..... شاید وہ سب کی سب سچ ہیں..... یہاں تو کسی پریوں کی کہانی سے بھی زیادہ الجھا ہوا معاملہ تھا، لیکن انہوں نے ہار نہ ماننے کا فیصلہ کیا تھا اور شاید اسی لئے اس دن انہیں کامیابی مل گئی تھی۔

وہ ایک دستک کے بعد دروازہ کھلا تو سامنے چھوٹی کاتیائن کھڑی تھیں۔

”کیا بات ہے؟ بڑی کاتیائن سو رہی ہیں۔ جو بولنا ہے جلدی بولو۔“

”اندر آ جاؤں؟“

چھوٹی کاتیائن نے کچھ سوچنے کے بعد کہا۔ ”آ سکتے ہو۔ ویسے بھی بڑی کو اٹھنے میں دو ایک گھنٹے تو لگیں گے ہی۔“

وہ اندر آ گئے۔ چندن کی لکڑی کے بنے محراب نما دروازے سے گزرتے ہوئے۔ یہ وہی جگہ تھی جہاں آپ ہر موسم میں بڑی کاتیائن کو دیکھ سکتے ہیں..... ہاتھ میں تیلیاں تھامے، ہر جھکائے سو سڑ بنتی ہوئی..... وہ ایک آرام کرسی پر بیٹھ گیا۔ یہ سب کچھ ایسا تھا جیسا کالج کے دنوں میں لڑکے لڑکیوں کے ساتھ ہوتا ہے۔ یا پیار کی پہلی بارش کی پہلی بوند پڑتے ہی یہ سب ان کی اداؤں میں شامل ہو جاتے ہیں.....

چھوٹی کاتیائن کچھ دیر تک اسے گھورتی رہی۔

بھوپیندر پر یہاں نے نظریں جھکا لیں۔

ذرا دیر بعد چھوٹی کاتیائن کے لب ہلے..... ”تمہاری..... تمہاری بیوی.....؟“

”نہیں ہے۔ گزر گئی۔“

”اوہ.....“

”نہیں، اس میں افسوس کرنے جیسی کوئی بات نہیں ہے۔ وہ اپنی عمر سے زیادہ جی چکی تھی۔“

”عمر سے زیادہ.....؟“ چھوٹی کاتیاؤں نے حیرانی ظاہر کی۔

”ہاں، مرنے سے دس برس پہلے تک مجھے احساس ہی نہیں تھا کہ وہ ہے..... یعنی گھریں ہے۔“

”ایسا کیوں تھا؟“ چھوٹی کاتیاُن کی ہر نی جیسی آنکھوں میں چمک جاگی۔

[illegible]

چھوٹی کاتیاں کھلکھا کر ہنس پڑیں۔ ”وہی..... غلط فہمی کی روایت..... مرد سمجھتا ہے وہ ساٹھ کے بعد پھر سے بچہ بن گیا ہے..... اور عورت تو اپنی عمر سے زیادہ بوڑھی ہو گئی ہے..... ہے نا، ایسا ہی کچھ۔“ وہ پھر زور سے ہنسی۔

”پتہ نہیں۔“ بھوپندر پر بہار کے کھوکھلے لفظوں میں ہنسی پھیلی۔ ”مگر میرا خیال ہے کہ مرد..... یعنی.....“

”مرد۔ مرد کے نام پر اتنی رعونت کیوں بھر جاتی ہے مرد میں۔۔۔ بار بار اس لفظ کو دہراتے ہوئے، اپنی کسی کمزوری پر پردہ تو نہیں ڈالتے.....“ چھوٹی کاتیاں نے الفاظ جیسے زہر میں ڈبو رکھے تھے۔ ”خیر! جو بھی کہنا ہے جلدی کہو۔ بڑی کاتیاں تمہارے اس طرح آنے کو پسند نہیں کرتیں۔“

”کیوں؟“ بھوپیندر پر بہار اچانک ٹھہر سے گئے۔ ان کی آنکھیں چمک رہی تھیں..... ”تمہاری اپنی زندگی ہے، ان کی اپنی.....“

”نہیں، ہماری زندگیاں ایک ہیں۔“

بھوپندر پر یہاں زور سے لڑکھڑائے..... ”کیا۔۔۔؟“

”ہاں، ہم لیسبین (Lesbian) ہیں..... لیسبین۔“ وہ بڑے اطمینان سے ناخن چباتے ہوئے بولی۔

”لیسبین۔“..... بھوپیندر پر یہارا چھل پڑے..... جیسے بچھونے ڈنک مار دیا ہو۔

”ہاں، میں لیسبین ہوں..... لیکن تم تو ایسے ڈر رہے ہو جیسے میں کوئی کوڑھی ہوں، یا مجھے ایڈس ہو گیا ہے۔“

”لیکن تم.....“ ان کی آنکھیں اب بھی پھٹی پھٹی تھیں۔

”کیوں آتے ہو میرے پاس، اچھی طرح جانتی ہوں۔“ چھوٹی کاتیاُن کے لہجے میں شدید نفرت تھی..... ”اپنے باپ کو بھی جانتی تھی۔ تمہیں بھی..... تمہارے اس پورے مردانہ سماج کو..... حیران مت ہو۔ بس وہی غلط فہمی پر مبنی روایتیں..... مرد ہونے کی خوش خیالی..... یہ احساس ہی اچانک تمہیں ایک بے وقوف راکشش میں تبدیل کر دیتا ہے۔ تم سمجھتے ہو سب تمہاری طاقت کے ماتحت ہیں۔ تو یہ تمہاری ناتجہی ہے..... سنو بھوپیندر پر یہارا..... تمہاری بیوی نہیں ہے، یہ بات ذہن کی گانڈھ کھول کر نکال کیوں نہیں دیتے کہ تمہاری بیوی، دس برس پہلے ہی کھوئی نہیں تھی..... بلکہ مر چکی تھی..... اور تم نے مارا تھا اسے.....“

”میں نے؟“ بھوپیندر پر یہارا ایک دم سے چونکے۔

”ہاں تم نے۔ ہاں، اس لئے کہ دس برس پہلے ہی اس کے اندر کے لاوے کو بجھا چکے تھے تم..... اور اسی لئے وہ تمہارے لئے نہیں تھی..... یا مر گئی تھی..... اور اس بڑھاپے میں بھی تمہارے اندر ایک گرم، دکھتا ہوا جسم ہے..... سنو پر یہارا..... تم نے اپنی تہذیب اور روایت کے وہ موتی چنے ہیں جہاں صرف ”ایک بیوی بس، یا لوگ کیا کہیں گے“ کی بندشیں ہوتی ہیں..... تم لاکھ ماڈرن بننے کی کوشش کرو مگر تم ہو وہی..... ایک بزدل مرد..... اگر اتنی ہی آگ تمہارے اندر ہے تو تم اپنا جسم کسی مرد سے کیوں نہیں بانٹتے.....؟ جہاں تمہیں بند کمرے میں داخل ہونے کے لئے تم کو

بہت سے سوالوں کا جواب نہیں دینا ہوگا.....“

”لیکن خود کو.....“ بھوپیندر پر بہار کا جسم تھر تھرایا۔

”بھول کر رہے تو تم۔ خود کو ابھی دیکھا کہاں ہے۔ اسے تو تم نے Gay یا

Homosexuality اور کئی دوسرے غلط ناموں میں باندھ رکھا ہے.....

میں کہتی ہوں میں لیسین ہوں، تب بھی تمہارا سماج اچانک ہم پر بے رحم ہو جاتا ہے۔ لیسین یعنی کسی ناجائز نظر یے کی اولاد۔ لیکن ایسا نہیں ہے۔ ہم نے

آپس میں سکھ، امن، شان و شوکت اور سرشاری کی انتہا ڈھونڈ لی ہے۔ اب تم چاہو تو جاسکتے ہو.....“

آخری جملہ اس قدر ٹھہر ٹھہر کر بولا گیا تھا کہ بھوپیندر پر بہار کی آنکھوں کے آگے

اندھیرا اچھا گیا۔ اندھیرا دھیرے دھیرے چھٹ رہا تھا..... چھوٹی کاتیاں کے لفظ

چنچ رہے تھے اور اس چھٹتے ہوئے اندھیرے میں وہ کئی پرچھائیاں کو سمٹتے ہوئے

دیکھ رہے تھے..... ماں، بابو جی، بیوی، سمن..... پرچھائیاں ایک دم سے ہٹ گئی

تھیں..... گے (Gay)، لیسین اور کتنے ہی غیر فطری رشتے..... اب ایک سہا سا

اُجالا تھا..... اور اس اُجالے میں وہ صاف دیکھ رہے تھے کہ وہ اپنی عمر سے زیادہ جی

چکے ہیں۔ زندگی، موت، سکھ..... کہنا چاہئے ایک پل کو چھوٹی کاتیاں کے الفاظ کے

تیر سے گھبرا کر وہ کافی دور نکل آئے تھے..... اور اب..... بھوپیندر پر بہار کے

ہونٹوں پر ایک تیکھی سی مسکراہٹ تھی.....

”سنو ما کاتیاں..... وہ اس کی طرف دیکھے بغیر بولے..... ٹٹول ٹٹول کر اپنے

لفظوں کو یکجا کرتے ہوئے بولے۔ ”سنو۔ ہم میں سے کوئی بھی کبھی بھی مر سکتا

ہے..... سمجھ رہی ہونا..... کبھی بھی مر سکتا ہے۔ کیوں کہ ہم اپنی عمر سے زیادہ

جی چکے ہیں..... اس لئے.....“ پتہ نہیں وہ اور کیا کیا کہہ رہے تھے لیکن چھوٹی

کاتیاں..... انہیں کچھ بھی سنائی نہیں دے رہا تھا۔ وہ صرف ایک ٹک بھوپیندر

پر بہار کا چہرہ تکے جا رہی تھیں۔ ہاں، اس عمل کے دوران، ان کے اندر تیز سنسنام ہٹ ہو رہی تھی۔ جو اس سنسنام سے مختلف تھی جیسی سائڈ والے حادثے کے دن بڑی کاتیائں کی بانہوں میں سمٹ کر اس نے محسوس کی تھی..... پتہ نہیں یہ کیا تھا، اسے کچھ بھی سمجھ میں نہیں آ رہا تھا..... یا۔ وہ سمجھنا نہیں چاہ رہی تھیں۔

آخری مکالمہ چھوٹی کاتیائں کا

وہ اسی ناٹی میں تھیں۔ سیلیولس سیاہ ناٹی میں۔ آئینے کے سامنے..... لیکن آئینہ شانت تھا۔ آئینے میں کہیں کوئی آگ، کوئی بھڑکیلا پن، کوئی لگاؤ، کوئی کشش نہیں رہ گئی تھی۔ دھیرے دھیرے ریتا کاتیائں نے ناٹی کے تمام ہک کھول ڈالے۔ ذرا فاصلے پر بڑی کاتیائں کھڑی تھیں، اور انہیں گھورے جا رہی تھیں۔ لیکن ان کے اس طرح دیکھنے میں کوئی بزرگی، کوئی حکم یا کوئی خفگی شامل نہیں تھی۔

اچانک چھوٹی کاتیائں کے منہ سے ایک تیز چیخ نکلی۔ ناٹی کے تمام ہک انہوں نے کھول ڈالے تھے۔ آئینے میں ایک سہا، بے ڈھنگا جسم مردہ پڑا تھا۔ وہ بوکھلاہٹ میں چیختی ہوئی بڑی کاتیائں کی طرف جھپٹیں.....

”آگ کہاں ہے؟ میرے جسم کی آگ کیا ہوئی؟“

بڑی کاتیائں ایسے چپ تھی، جیسے اس نے کچھ سنا ہی نہیں ہو۔

”سنو، میرے اندر..... تم نے تو کہا تھا.....“ چھوٹی کاتیائں کی نظریں جیسے مدتوں

بعد بڑی کاتیائں کی آنکھوں میں سمائی جا رہی تھیں..... یاد ہے؟ سنو، تم نے ہی

کہا تھا، آہ تم اب بھی ویسی ہو..... بالکل ویسی ریتا کاتیائں..... سنو، ہر داس تندور کو

کب کا ٹھنڈا کر چکا ہوتا ہے..... وہ پھر چیخی..... ”آگ کہاں ہے، میرے اندر کی

آگ کہاں ہے.....؟“

بڑی کاتیائں کا چہرہ ہر پل تیزی سے بدل رہا تھا۔

”تم..... تم سن رہی ہو۔ میں..... میں کیا پوچھ رہی ہوں.....؟“

کافی دیر بعد بڑی کاتیاُن کے بدن میں حرکت ہوئی..... اس نے چھوٹی کی جلتی آنکھوں کی تاب نہ لا کر نظریں جھکا لیں۔

”آگ تو میرے پاس بھی نہیں ہے۔“

بڑی کاتیاُن کے الفاظ سرد ہو چکے تھے۔ پھر وہ ٹھہری نہیں، تیزی سے کمرے سے باہر نکل گئیں۔

آئینے میں ابھی بھی چھوٹی کاتیاُن کا سہا، بے ڈھنگا جسم پڑا تھا..... اور شاید مردہ بھی۔



All rights reserved.

اقبال پبلشرز اسلام آباد
©2002-2006

(الف)

مسز گروور اور تانیہ ایک منظر دیکھتی ہیں

”وہ ہنس رہے ہیں، باتیں کر رہے ہیں.....“

ناگواری سے کہا گیا۔ ”ہوتا ہے!“

”اب انہوں نے چھریاں سنبھال لی ہیں۔“

ادھر ایک کچکی طاری کر دینے والی کیفیت۔۔۔ جواب میں کہا گیا۔۔۔ ”اور دیکھو۔“

”ادھر سے پھر ایک حیرت بھری آواز۔۔۔ انہوں نے ڈوگرے سنبھال لئے ہیں۔“

”اُف! وہ کتنے اوجڈ، باتوئی اور جلد باز ہیں۔“

”انہوں نے چھریاں سنبھال لی ہیں اور اب وہ اپنے بے ڈول ہاتھوں سے سبزیاں کاٹ رہے ہیں۔“

”کاٹنے دو۔“ جواب میں کہا گیا۔ ”اور ہاں اب نیچے اتر آؤ۔“



سامنے ایک کھڑکی کھلتی تھی۔

بلند و بالا عمارتوں کے بیچ شہر پھر سے اندھیرے میں گم ہو گیا تھا۔۔۔ ایک بڑی عمارت، اس سے بالکل قریب ایک دوسری بڑی عمارت اور اس سے بالکل قریب۔۔۔

ہوا کئی کئی روز تک ان گلی کوچوں کے چکر لگانا بھول جاتی۔ لوگوں کو اس بات کا احساس تک نہیں تھا۔ کوئی بھی نہیں پوچھتا، نہ ہی پوچھنے کا ان کے پاس وقت تھا۔
 ”سنو بھی تم نے ہوا کو دیکھا ہے؟ کیا آج ہوانے ادھر کا رخ کیا تھا؟“



بنسے مت، سچ تو یہ ہے کہ ادھر صرف بلند و بالا عمارتوں کا جنگل رہ گیا تھا۔ رہنے والے نظر نہیں آتے تھے۔ رنگ برنگی، گھومتی لہراتی، ڈولتی گاڑیاں نظر آتی تھیں جو کبھی ان عمارتوں میں داخل ہوتیں، کبھی باہر نکلتیں بس۔ اور اسے محض اتفاق ہی کہا جائے گا کہ ”مارٹن کرا“ میں بنی ان دو عظیم عمارتوں پانچویں منزل کی کھڑکیاں ایک دوسرے کے آمنے سامنے کھلتی تھیں۔ ایک میں اکثر مسز گروور، اس بوڑھی کھوسٹ نک چڑھی لیڈی اور اس کی سولہ سالہ پوتی تانیہ کو دیکھا جاسکتا تھا۔ چاروں طرف سے بند اس پانچویں منزل کے فلیٹ کو بس یہ سامنے کی جانب کھلنے والی کھڑکی ہی زندگی سے جوڑتی تھی۔ یعنی ایک ذرا سی ہوا۔ ایک ذرا سی سانس۔

سامنے والے فلیٹ کی کھڑکی ہمیشہ بند رہتی تھی۔

مسز گروور تانیہ سے اکثر پوچھتیں۔ ”دیکھ کر بتاؤ کوئی آیا؟“

سوال میں ہر بار ایک گہرا اضطراب آمیز تجسس ہوتا، گویا مجھے مجھے مکالموں کو جینے کے لئے کچھ اور جگہ مل جائے۔

تانیہ کے جواب میں ہر بار ایک مایوسی ہوتی۔

”کوئی امکان نہیں۔“

”کیوں؟“

”یہ فلیٹ کرائے پر نہیں لگے گا۔“

”کیوں نہیں لگے گا لو کی تھی۔“

عین ممکن تھا مسز گروور تانیہ کے ہلکے پھلکے مذاق سے مشتعل ہو کر گالی گلوچ پر اتر

آتیں مگر تانیہ کی شفاف ہنسی ان کے تیکھے مکالموں کی ہوا اٹکل دیتی۔ بس وہ دھیرے دھیرے بڑبڑاتیں..... ”کتیا، حرامزادی، دیکھ تو کیسے پورے وجود کے ساتھ ہنستی ہے..... بن ماں باپ کی بچی۔“ دوسرے ہی لمحے ایک سردی لہر مسز گروور کو بھگوتی، گدگداتی چلی جاتی۔



لیکن اس دن ایسا کچھ بھی نہیں ہوا۔ بڑھیا مسز گروور نے کوئی گالی نہیں بکی۔ ماحول کے بوجھل پن کے درمیان تانیہ کی ہنسی کہیں کھو گئی تھی۔

”اماں! کھڑکی کھلی ہے.....“

”اچھا.....!“

مسز گروور بستر سے اٹھ کر بیٹھ گئی تھیں۔ ”کوئی ہے کیا، بتانا؟“

”ابھی تک تو کوئی نہیں..... ہاں..... ٹھہر..... کوئی آرہا ہے..... وہ آگئے ہیں۔“

اماں..... وہ تین ہیں.....“

”تین..... لیکن کون ہیں؟“

”وہ مرد ہیں اماں۔“

”ان کے ساتھ کوئی عورت نہیں ہے.....“

”شاید نہیں..... کیونکہ ایک نے.....“

”کیا ایک نے.....؟“

”ویکیوم کلیئر آن کر لیا ہے..... شاید وہ بچن کی صفائی کرنے والے ہیں.....“

”تم نے اچھی طرح دیکھا کہ وہ مرد ہیں؟“

”ہاں۔“

”اور یہ بھی کہ وہ اب بچن کی صفائی کرنے والے ہیں.....“

”ہاں اماں۔“

”ٹھیک ہے۔ اب اتر آؤ۔“

”اماں ذرا ہاتھ تو تھامو.....“

”ٹھیک ہے کمبخت..... لے پکڑ..... لیکن مجھے گرامت دینا۔“

کٹڑی کا ایک چھوٹا سا اسٹول تھا، جس پر پاؤں رکھ کر تانیہ بہ آسانی کھڑکی سے اس پار دیکھ سکتی تھی۔

”تو مرد آئے ہیں۔“ مسز گروور ابھی بھی بڑبڑا رہی تھیں۔

”ہاں اماں، اس میں نیا کیا ہے؟ آج کل بہت سے مرد.....“

تانیہ ”اکیلے رہتے ہیں“ کہتے کہتے رک سی گئی تھی۔

”تو نے دیکھا ہے نا۔ ان کے ساتھ کوئی عورت.....“

”عورت ہوتی تو ویکیم کلینر سے..... لو تم خود ہی آواز سن لو۔ صفائی ہو رہی ہے۔“

”ہاں۔۔۔“ مسز گروور کے ہونٹوں پر ایک پراسرار مسکراہٹ تھی۔ ”مردوں کو

صفائی کا کہاں دھیان رہتا ہے؟“ اب ان کی آواز میں ”چوری پکڑی جانے والی“

جھلاہٹ سوار تھی..... ”مرد تیری طرح نہیں ہوتے۔ کام چور کہیں کی.....“

”پھر کیسے ہوتے ہیں؟“

”مرد تو مرد ہوتے ہیں..... بس کہہ دینا۔ زیادہ بک بک مت کیا کر۔ ان

لڑکیوں کو ذرا سا موقع دے کر دیکھو بس شروع ہو جاتی ہیں، سرچڑھنے لگتی ہیں۔ نیل

کی طرح۔ اب جا، کھڑی کھڑی میرا منہ کیا دیکھ رہی ہے؟“

”جاتی ہوں، تم بھی عجیب ہو اماں۔“ تانیہ مسکراتی، اٹھلاتی ہوئی کمرے سے باہر

نکل گئی۔

مسز گروور دھیرے سے بڑبڑائیں..... ”تو صفائی ہو رہی ہے..... ہونہہ..... مرد

صفائی کیا جانیں..... صفائی تو.....“

وہ آدمی آچکا تھا جسے اپنا خاوند کہتے ہوئے اسے ہر بار شرمندگی کا احساس ہوا تھا۔

کہنا چاہئے دل نے گوارہ تو کبھی نہیں کیا تھا مگر وہ شوہر تھا۔ رسم و راج کے مطابق.....
شوہر۔۔۔ اس لئے ان دکھ بھرے دنوں کا گواہ تو اسے بننا ہی تھا۔

تو وہ آدمی آچکا تھا اور وہ دیر سے اسے دیکھ جا رہی تھی۔ یہ اس پت جھڑوں کے
دن تھے۔ باہر پتے ٹوٹ ٹوٹ کر بکھر رہے تھے۔ اس نے، اس شخص کو غور سے دیکھا
۔ وہ اپنی بنیان اتار رہا تھا۔ پسینے کی گھناؤنی بدبو میں ڈوبی ہوئی بنیان۔ اس نے
بنیان ویسے ہی اتار کر بستر پر پھینک دی تھی جہاں وہ سوتی تھی۔ اس کا جی متلا رہا
تھا..... وہ آدمی اچانک مڑ کر سامنے آ گیا تھا۔ کالا بھیا نک چہرہ، بڑی بڑی گول
گھومتی آنکھیں، سینے اور کندھوں کے آس پاس اُگے بال۔

اس کی آنکھوں میں ناگواری تھی..... ”ایسے کیا دیکھ رہی ہو جیسے پہلی بار دیکھ رہی ہو
۔ چلو کھانا نکالو بڑی زور سے بھوک لگی ہے۔“
”نہاؤ گے نہیں.....“

”نہیں..... کیوں.....“ وہ زور سے بے ہنگم طریقے سے ہنسا۔
”نہایا تو پسینے مر جائیں گے۔ پسینے مر گئے تو بھوک بھی مر جائے گی۔“ اس نے
آہستہ سے اسے دھکا دیا۔ ”جاؤ دماغ مت چاٹو، کھانا نکالو۔“
ایک لمحے کو وہ لڑکھرائی لیکن دوسرے ہی لمحے وہ سنبھل چکی تھی۔ یہ آدمی..... وہ
صوفے پر دونوں ٹانگیں پھیلائے لیٹ گیا تھا۔ اس کی آنکھیں بند تھیں۔ نیچے کے
حصے میں اس نے صرف ناول باندھ رکھی تھی۔ جبکہ اوپر کا حصہ ننگا تھا..... یہ آدمی، اسی
آدمی کے ساتھ اسے ساری عمر گزاری ہے۔ جب وہ کھانا لے کر آئی تو وہ خراٹے
لے رہا تھا۔ منہ بھدے انداز سے کھلتا اور پھر بند ہو جاتا۔ خراٹوں کی عجیب سی آواز
فضا میں گونج رہی تھی۔ اس نے روکھے لمبے میں تقریباً چیختے ہوئے کہا۔
”اٹھو..... کھانا آ گیا ہے.....“

”رکھ دو.....“ اس نے آنکھیں کھول دیں۔ اب وہ بُرا سامنہ بنا کر پلیٹ میں

رکھے کھانے کو دیکھ رہا تھا..... وہی روٹی، سا، بھاجی، دال..... گفتگو کا دوسرا حصہ نرمی سے بھرا اور چونکानے والا تھا۔

”سنو..... تم نہیں کھاؤ گی؟“

اس نے اپنائیت سے بھری نظروں سے بچنے کی کوشش کی۔
”نہیں، مجھے بھوک نہیں ہے۔“

(شیڈ-1 ختم)

وہ بھی پت جھڑ کے دنوں کی ایک اداس صبح تھی۔ تانیہ واپس آئی تو بوڑھی مسز گروور کی آنکھیں نیند سے بوجھل تھیں۔ ہونٹ بل بل کر خراٹوں جیسی آوازیں نکال رہے تھے۔ بدن پسینے سے بھگ چکا تھا۔

تانیہ ہلکے سے چیخی..... ”اٹھو اماں۔ نہالو۔۔۔۔۔“

جواب میں مسز گروور کے لبوں پر ہلکی سی مسکراہٹ تھی۔ ”کوئی ضرورت نہیں۔“

”پھر تم کھانا کیسے کھاؤ گی؟ جسم تو دیکھو، پینے سے شرابور ہو رہا ہے۔“

”باتونی لڑکی..... صرف بک بک کئے جاتی ہے۔ جا، کھانا لے کر آ۔ اور ہاں.....“

تو نہیں کھائے گی کیا؟ اچھا سن۔ اپنی بھی تھالی لے آنا۔ یہیں بیٹھیں گے۔ کھائیں گے اور باتیں کریں گے۔“

تانیہ نے عجیب معنی خیز نظروں سے مسز گروور کو دیکھا۔ پھر وہ تھالیاں لانے چلی گئی، مسز گروور جیسے ابھی بھی سوچ میں ڈوبی تھیں۔ تھالی اٹھا کر بھی ان کی پھیلی ہوئی آنکھیں کسی سوچ میں گم تھیں.....

”مرد میں ایک عجیب سی خوشبو ہوتی ہے..... نہیں..... ٹو کھا..... تو کیا سمجھے گی.....“

ہاں تو..... تو بہ۔ بڑے بڑے بال، کالا چہرہ، بالوں سے بھری چھاتی.....

کندھوں تک اُگے بال..... اور پسینے کی بدبو..... پاگل..... کتیا..... تو کھاتی کیوں نہیں..... لیکن مرد کے پورے وجود میں ایک عجیب سی خوشبو ہوتی ہے.....“

تانیہ نے چونک کر اماں کو دیکھا..... اماں تھالی میں رکھے کھانے کو بھول چکی تھیں۔ ان کے چہرے پر بڑی عجیب سی مسکان بھی تھی اور اماں کی آنکھیں گہرے رنگوں میں ڈوب گئی تھیں۔

(ب)

پوچھا..... اور مرد

”اماں، کھڑکی کھل گئی ہے۔“

مسز گروور پھر چیخیں..... ”کبخت، اسٹول پر ٹھیک سے کھڑی رہ، گر جائے گی.....

ہاں، تو باوہاں کیا ہو رہا ہے؟“

تانیہ مڑی، ہونٹوں پر انگلی رکھی..... ”شئی! کوئی آ رہا ہے..... ارے وہی ہے اماں

کل والا آدمی۔“

”اکیلا ہے؟“

”ہاں۔“

”آج بھی کوئی عورت نہیں؟“

”نہیں۔“

”نوج! یہ مرد ہمیشہ سے اکیلے ہوتے ہیں۔ بیوی بچے، پورا پر یوار ہو تب بھی

اکیلے ہوتے ہیں..... اب ٹکڑے میرا منہ کیا دیکھ رہی ہے..... کیا کر رہا ہے وہ.....؟“

تانیہ مسکرائی ”ہاتھ میں اگر بتی ہے..... شیوجی والی اگر بتی..... پوچھا

کر رہا ہے.....“

”پو..... جا.....“ مسز گروور زور سے ہنسیں۔ ”اچھا چل۔ ناس پیٹی۔ اسٹول سے

اتر آ.....“ وہ اب بھی ہنس رہی تھی۔

”یہ مرد پوچھا ووجا کیا جانیں..... ضرور اپنے پاپ دھو رہا ہوگا۔“

(شید-2)

اس کے لئے پو جا کیا ہے یہ تو وہ اسی رات جان گئی تھی..... شادی والی رات شاید اس کے لئے زندگی کی سب سے بھیا نک رات تھی..... وہ آدمی..... اس آدمی کو شوہر کے طور پر قبول کرنا بس اس کی مجبوری ہے ورنہ اسے تو پل دو پل ڈھنگ سے دیکھنا بھی خود پر ظلم کرنا تھا۔ مجبوری یہ تھی کہ وہ اس گھر سے آئی تھی جہاں ہاتھ تگ ہوتے ہیں اور لڑکیاں بھاری۔ کسی بد نصیب لمحے میں اگر قسمت نے اسے اس آدمی کو سونپ دیا تھا تو اس میں کسی کی بھی غلطی نہیں تھی۔ ہاں! بد قسمتی سے یا شاید یہ عمر کا تقاضہ تھا کہ کچھ حسین سے سنے پلو میں بندھے رہ گئے تھے۔ ان سہنوں کی موت پر اسے ضرور رونا آیا تھا۔

شادی والی رات، وہ پو پھٹنے سے پہلے ہی بستر چھوڑ کر اٹھ بیٹھا..... وہ جائزہ لیتی رہی..... اس نے کوئی نوٹ بک نکالی تھی۔ لیمپ کی روشنی میں وہ کسی قسم کے حساب کتاب میں لگا ہوا تھا۔ ایک انتہائی حسین رات۔۔۔۔۔ وہ اس رات بھی اس قدر اکتا دینے والا کام۔۔۔۔۔

”کیا کر رہے ہو؟“

”کچھ نہیں۔“ اس کے جواب میں روکھا پن تھا۔ بزنس کا کچھ حساب کتاب رہ گیا تھا۔ تم سو جاؤ۔“

یہ آدمی۔ اسے اس آدمی کی جمالیاتی حس پر غصہ آ رہا تھا۔ کم سے کم اس رات تو اسے اس عورت کو جی بھر کر دیکھا چاہئے تھا، جس کو اس نے اس سے پہلے کبھی نہیں دیکھا تھا۔ مگر جیسے، وہ ان سب باتوں سے بے نیاز تھا..... سنے کرچیوں کی صورت اندر ٹوٹ ٹوٹ کر بکھر رہے تھے..... ایسے آدمی کے ساتھ، ایسے آدمی کے ساتھ، جہاں خواہشیں نہیں ہوں، خواب نہیں ہوں۔ بس ایک روٹین لائف والا جانور ہو ہو..... ایک چھوٹی سی زندگی کیسے کیسے سمجھوتوں کی نذر ہو جاتی ہے۔

شاید عورت بہت چھوٹی چھوٹی چیزوں میں بھی خوشیوں کا جواز ڈھونڈ لیتی ہے۔
 جیسے اسے بتایا جائے کہ اس نے جو پہن رکھا ہے وہ کیسا ہے۔ یا وہ کیسی لگ رہی ہے
 ۔ یا اس میں زیادہ سے زیادہ دلچسپی لی جائے۔ اسے کریدا جائے۔ مگر یہاں تو.....
 اس کا واسطہ ایک پتھر سے تھا..... اور وہ بس کام سوتر کا کوئی مبہم سوتر بن کر رہ گئی تھی
 جسے کسی کسی رات، نئے طرح سے بوجھنے کی واٹسایں کی خواہش بڑھ جاتی تھی۔
 بس..... کام، بزنس اور پیسہ..... اسے پوجا وغیرہ کے کاموں میں ذرا دلچسپی نہیں تھی
 ۔ ہاں، تب اس دن..... جب سبودھ پیدا ہوا تھا۔ وہ ہون کا سامان اور پنڈت کو
 لے کر آیا تھا اور حد سے زیادہ خوش تھا۔

اسے تعجب ہوا..... ”تم..... تم یہ بھی کر سکتے ہو!“

”کیوں؟“

”نہیں، مجھے لگتا تھا.....“

”ہر کام وقت پر اچھا لگتا ہے.....“

”اگر ہوتی تو.....؟“

”تو دیکھا جاتا.....“ وہ ٹھہرا، پھر بولا..... ”تو کیا..... تب بھی پوجا کرواتا۔ اب
 میں اتنا بھی گیا گزرا نہیں ہوں..... دوسرے ہی لمحے وہ اپنے رنگ میں واپس آچکا
 تھا..... ”اب زیادہ بک بک مت کرو۔ پنڈت جی آئے ہیں، ان کی سیوا میں لگ
 جاؤ۔“

اس رات وہ کافی دیر سے آیا۔ آدھی رات گئے دروازے پر دستک ہوئی۔ دروازہ
 کھلا تو سامنے وہ نشے میں دھت کھڑا تھا۔

”پی کر آئے ہو؟“

”ہاں۔“

”کہاں گئے تھے؟“

وہ غصے میں بے ہودہ انداز میں چیخا..... ”بتانا ضروری ہے کیا؟“
 ”ہاں، اس لئے کہ اب تم اکیلے نہیں ہو گھر میں.....“ کہتے کہتے وہ رک گئی تھی۔
 اس نے لڑکھڑاتے ہوئے ہاتھ اٹھایا تھا مارنے کے لئے۔۔۔۔۔ ”مکینہ کہیں کی۔
 جرح کرتی ہے۔ جیسے وہ صرف تیرا ہی بیٹا ہے۔ ارے میرا بھی ہے، تبھی تو جشن
 منا کر آیا ہوں.....“
 ”جشن؟“ وہ سہم کر پیچھے ہٹی تھی۔

”ہاں جشن۔“ وہ لڑکھڑانے کے باوجود نارمل لگنے کی کوشش کر رہا تھا۔ ”دوست
 اس خوشی میں کھینچ کر لے گئے تھے..... ناچنے والی کے پاس..... لیکن دیکھو میں چلا
 آیا.....“

وہ بستر پر اوندھا گر گیا۔ جوتے تک نہیں اتارے..... اس کے کپڑوں سے تیز بدبو
 اٹھ رہی تھی اور اس کا سر بری طرح جھنجھنارہا تھا۔ ناچنے والی کے پاس؟ نہیں کم سے
 کم آج کی رات..... وہ اس آدمی کے ساتھ بیڈ شیئر نہیں کر سکتی..... وہ اس بستر پر
 اس کے پاس پاس نہیں لیٹ سکتی۔

تبھی بچے کے چیخ کر رونے کی آواز آئی۔ اس نے بچے کو گود میں اٹھایا اور تیزی
 سے دوسرے کمرے میں آگئی۔

(شیڈ-2 ختم)

مسز گروور اچانک زور زور سے ہنسنے لگیں۔ تانیہ نے گھبرا کر ان کی طرف دیکھا۔
 ”کیا بات ہے اماں.....؟“
 ”نہیں، کچھ نہیں۔ یہ مرد.....“ وہ اب بھی زور زور سے ہنسنے جا رہی تھی..... ”بچے
 کیا معلوم، مرد کو کسی بات کا ہوش نہیں رہتا۔ مرد..... مرد ہوتا ہے۔ اس کی ہر ادا میں
 سنگیت ہے۔ ہر سر میں سادھنا۔“
 تانیہ کو جھٹکا لگا تھا۔ ”اب یہ نئی بات کہہ رہی ہو تم اماں۔“

”یگی۔“ اماں کو غصہ آیا۔ ”مرد کو سمجھنے کے لئے تجربہ چاہئے اور تجربے کو عمر۔ تو کیا جانے کمبخت۔“

مسز گروور چپ تھیں، جیسے پرانی کہانیوں کی بارش نے انہیں پوری طرح بھگو دیا ہو۔ ”سچی بات ہے..... مرد کے ہر انداز میں نشہ ہے لیکن یہ بات کتنی دیر بعد سمجھ میں آتی ہے.....“

”وہ مارتا بھی تھا؟“

تانیہ کی بات پر مسز گروور غصے میں جھپٹیں..... ”حکومت کرنے والا بادشاہ ہوتا ہے۔ باقی لوگ رعایا۔ جو حکومت کرتے ہیں انہیں مارنے کا بھی حق ہوتا ہے۔ مرد فطرتاً حاکم ہوتے ہیں۔“

”اور چیخنا چلانا؟“

”یہ سب بادشاہوں کی طبیعت میں شامل ہے.....“

”اور روکھا پن؟“

”یہ مرد کی فطری ادا ہے۔ ارے یہی خوشبوئیں تو.....“

مسز گروور کہتے کہتے ٹھہریں، پھر چیخیں..... ”تو یہ سب کیوں پوچھ رہی ہے..... باؤلی ہوئی ہے؟ کمبخت کام کی نہ کا جکی..... چل بھاگ یہاں سے.....“ وہ ابھی تک اس بے رحم جلاد کی خوشبوؤں میں ڈوبی ہوئی تھیں۔

(ج)

مرد کی خوشبوؤں کے کچھ اور رنگ

”اب کیا ہے؟ بتاتی کیوں نہیں؟“

”ٹھہرو..... دیکھنے تو دو..... وہ تین ہیں۔“

”تین ہیں..... یہ کیا؟ کبھی گھٹ جاتے ہیں، کبھی بڑھ جاتے ہیں؟“

”شی.....“ تانیہ نے ہونٹوں پر انگلی رکھی..... وہ غصے میں ہیں، اور آپس میں جھگڑ رہے ہیں۔ وہ تیز تیز باتیں کر رہے ہیں.....“

”جھگڑ رہے ہیں.....؟“

”ہاں، اور شاید ان میں سے ایک، جوکل پو جا کر رہا تھا اس کی..... آنکھوں میں آنسو ہیں.....“

”اے لڑکی۔“ مسز گروور گبیر لہجے میں مخاطب تھیں۔ ”دوسروں کے پھٹے میں پاؤں نہیں ڈالتے۔ چلو اتر آؤ۔ اور لڑکی..... کیا دیکھا تم نے..... وہ مرد..... کیا کہا..... رو رہا تھا؟ کبخت ان مردوں کو تو، کبھی ڈھنگ سے رونا بھی نہیں آیا..... چلو اسٹول ٹھیک سے تھامو۔ اور نیچے اتر آؤ۔“

(شید-3)

وہ سمجھ نہیں پا رہی تھی، آخر اس آدمی میں کہیں تو محبت کی کوئی کونپل چھپی ہوگی، کہیں کسی گوشے میں۔ کبھی تو وہ محبت کی اس کونپل کو باہر لانے کی کوشش کرے گا۔ عورت کیلئے ماں بننا ایک عجیب سا تجربہ ہے۔ اپنے جسم سے اپنے ہی جیسے گوشت کے لوتھرے کا باہر نکل آنا۔ پھر اس کی آنکھیلیوں کو دیکھنا..... ایک خوشگوار حیرانی..... کبھی کبھی وہ چھٹپٹا کر رہ جاتی۔ بہت ہوتا تو اس کے جنگلی پن سے واقف ہونے کے باوجود سوال کرتی تھی۔

”کیسے آدمی ہوتا؟“

”کیوں؟“ اس کے لبوں پر غصے کی پیڑیاں جمی ہوئیں۔

”بچہ بڑا ہو رہا ہے۔“

”سارے بچے بڑے ہوتے ہیں۔“

”لیکن یہ سارے بچوں میں سے نہیں ہے۔ یہ تمہارا..... تمہارا اپنا خون ہے۔“ وہ

غصے میں چیختا..... ”تو کیا یہ کسی اور کا بھی خون ہو سکتا تھا.....؟“

”نہیں..... میرا مطلب ہے..... شاید اپنے بچے کو اس طرح بڑے ہوتے دیکھنا..... اپنے آپ میں..... تم سمجھ رہے ہونا، میں کیا کہنا چاہتی ہوں؟“

”ہاں! اچھی طرح سمجھتا ہوں۔ تمہارے پاس کام نہیں ہے۔ خالی دماغ پڑا ہے، دن بھراوٹ پٹانگ باتیں سوچنے کے لئے.....“

”زندگی کس لئے ہوتی ہے؟“ وہ اپنے آپ سے کہتے ہوئے ٹھہر جاتی۔ مگر زندگی اور زندگی سے جڑی چھوٹی چھوٹی خوشیوں کی اسے پرواہی کہاں تھی..... ایک بے حد اوجڑ اور وحشی انسان۔

سپنوں کے پت جھڑ کے دن جیسے اب دور ہو چکے تھے۔ اب ایک بچہ تھا اس کے پاس۔ اور بچہ بڑا ہو رہا تھا۔ بچے کے پاس اڑانیں تھیں۔ بچے کے پاس سپنے تھے..... اور اس بچے میں ایسا بہت کچھ تھا، جو صرف اسی کا تھا، جو اس کے شوہر کا نہیں تھا۔

پھر بچہ اسکول جانے لگا۔ بچے کے اسکول جانے کا مطلب اس کے نزدیک بس اتنا تھا..... کاپیاں، کتابیں لے آنا..... فیس جمع کر دینا۔ کبھی کبھی کتاب یا کاپی کھوجانے پر اسے ڈانٹ دینا یا تھپڑ مار دینا۔

ایک بار سمجھانے کے خیال سے وہ اس کے بہت پاس کھسک آئی۔

”سنو.....؟“

”کیا ہے؟“

”بچہ کچھ اور بھی چاہتا ہے۔“

”کیا؟“

”ہاں، کچھ اور..... مثلاً یہ کہ ہر اچھی بری بات اس سے شیئر کی جائے۔ اس کے بھولے بھالے معصوم سوالوں کا جواب دیا جائے..... اسے نظر انداز نہیں کیا جائے۔ اسے وقت دیا جائے۔ کبھی کبھی اسے پکنک پر بھی لے جایا جائے..... اور کبھی

کبھی.....“ ”میرے پاس اتنا فالٹو وقت نہیں۔“

وہ دیر تک غور سے اس جنگلی آدمی کا چہرہ پڑھتی رہی..... تو باپ کے پاس وقت نہیں تھا اور بیٹا اس سے ڈرتا تھا۔ بیٹے کو بہت زیادہ اس کی موجودگی پسند نہیں آتی تھی۔ بیٹا اپنے ایسے ہی باغی خیالات کو لے کر بڑا ہو رہا تھا اور ایک دن بڑے ہونے پر بیٹے کی حرکتوں سے لگا۔ اس میں چاہت کی کونپلیں پھوٹنے لگی ہیں..... بیٹے کی حرکتیں ہی کچھ ایسی تھیں، اس کی آنکھوں کی چمک بڑھ گئی تھی۔ کبھی کبھی بیٹھے بیٹھے وہ خیالوں میں گم ہو جاتا تھا۔ اسے بھوک نہیں لگتی تھی۔ وہ صبح سویرے ہی گھر سے نکل جاتا تھا اور ایک دن اس کی کتابوں سے ایک لڑکی کی تصویر بھی نکل آئی تھی۔

”کون ہے یہ؟“ اس کے لہجے میں اپنے پن کی مٹھاس تھی۔

”تمہیں کہاں سے ملی؟“ بیٹے کو چوری پکڑے جانے کا احساس تھا۔

”کہیں سے بھی۔ لیکن یہ ہے کون؟“

”کوئی ہے۔“

”لیکن کون ہے؟“

بیٹے کی آنکھوں کی چمک بجھ گئی تھی..... ”کوئی ہے، جو اس گھر میں نہیں آسکتی۔

سنا ماں! اس گھر میں نہیں آسکتی!“

”لیکن کیوں؟“ وہ ایک دم سے چونک گئی تھی۔

”کیونکہ..... تم اچھی طرح جانتی ہو ماں!“

”میں کچھ نہیں جانتی۔“ اس کے رگ و پے میں ابھی بھی ہلکی ہلکی سرسراہٹ ہو رہی

تھی۔

”یہ گھر..... یہ گھر نہیں ہے۔ یہ گھر کاٹنے کو دوڑتا ہے۔ اس گھر کا ماحول بوجھل

ہے۔ یہاں..... محبت نہیں ہے.....“

بیٹا اس جملے کے بعد ٹھہرا نہیں۔

شوہر کے آنے کے بعد وہ خود کو روک نہیں پائی۔

”سنا وہ کیا کہہ رہا تھا؟“

”کیا؟“

”وہ..... اے احساس ہے کہ اس گھر میں.....“

شوہر کی آنکھیں غصے سے پھیلی ہوئی تھیں۔ دوسرے ہی لمحے وہ چیخا تھا..... کیا، یہ

عشق کی عمر ہے اس کی..... اے وہی سب کچھ کرنا ہے جو میں.....“

”وہ ایسا کچھ نہیں کرے گا جو تم کر رہے ہو۔“

”کیوں؟“

”کیونکہ اے تمہاری طرح نہیں بننا ہے۔“ وہ پہلی بار اس کی آنکھوں میں آنکھیں

ڈال کر چیخی تھی..... ”وہ آدمی بننا چاہتا ہے اور آدمی آدمی ہوتا ہے، آدمی کی پاس وقت

ہوتا ہے۔ آدمی کے پاس احساس اور جذبات ہوتے ہیں۔ آدمی عشق بھی کرتا ہے۔

آدمی عشق کو سمجھتا بھی ہے..... اور مجھے کہہ لینے دو، تم یہ سب نہیں جانتے، بالکل

نہیں جانتے۔“

وہ جانے کو مڑی تو دروازے کے پاس بیٹے سے ٹکرائی۔ بیٹے کا چہرہ پرسکون تھا

پتھر کی طرح۔

”آؤ ماں۔“ بیٹے نے اس کے کانپتے ہوئے وجود کو سنبھالا تھا۔ شوہر نے پلٹ

کر دیکھا لیکن اس بار..... وہ کچھ نہیں بولا۔ بس سوچتا رہا اور سوچتے سوچتے

وہیں صوفے پر بیٹھ گیا۔

دوسرے ہی روز رات میں اس نے اپنے شوہر کو دیکھا..... وہ فکر مند لگ رہا تھا۔

وہ بار بار ٹہلنے لگتا تھا۔ اے احساس تھا وہ اس سے کچھ کہنا چاہتا ہے۔ مگر وہ اپنی

عادت سے مجبور تھا۔ ٹہلتے ٹہلتے وہ ٹھہرا۔ وہ اس کی ایک ایک حرکت پر نظر رکھے

ہوئے تھی۔ وہ اس کی جانب سے مڑا۔ اس کے لہجے میں نرمی تھی۔
 ”سنو۔ اس سے کہہ دو۔ وہ جو کچھ کرنا چاہتا ہے کرے۔ مگر ابھی نہیں۔“
 ”کیا؟“

”وہ لڑکی..... تم نے بتایا تھا نا..... کہہ دینا مجھے کوئی اعتراض نہیں ہے مگر ہر کام
 وقت پر ہونا چاہئے۔“

وہ واپس بستر پر آ گیا تھا۔ اس نے آنکھیں بھی نہیں ملائیں۔ اوندھے لیٹ گیا اور
 کچھ ہی دیر بعد اس کے خراٹے گونجنے لگے۔

”کیسا آدمی ہے یہ؟“ وہ غور سے اس کے بدنمبالوں کے کچھوں کو دیکھتی رہی،
 شاید صرف اتنا کہنے کے لئے ہی اس نے اتنی محنت کی تھی۔ مگر یہ آدمی۔ آخر بیٹے کے
 لئے اتنا نرم کیسے ہو گیا؟
 وہ آج تک نہیں سمجھی.....

پھر جیسے دھوپ سرکتی ہے..... جیسے موسم بدلتے ہیں، جیسے برس پر برس گزرتے
 ہیں..... بیٹا بہو لے آیا۔ پھر تانیہ ہوئی۔ اس میں ابھی بھی کوئی فرق نہیں تھا..... وہ
 ویسا ہی جنگلی تھا۔ وحشی..... سر پھرا، روٹین لائف والا جانور..... پھر ایک دن.....
 تانیہ کو چھوڑ کر بہو بیٹا گاڑی سے جا رہے تھے..... کہ وہ حادثہ پیش آ گیا۔



وہ بیتے دنوں کو یاد نہیں کرنا چاہتی تھی۔ جیسے دنیا ہی ایک دم سے پلٹ گئی ہو۔ کسی
 بھیا نک سپنے کی طرح وہ اس منظر کو بھول جانا چاہتی تھی..... اسے بس اتنا یاد ہے.....
 اس کے چہرے کی سیاہی اور بڑھ گئی تھی۔ وہ معصوم سی، ننھی سی تانیہ کو قصور وار مان کر
 چل رہا تھا..... لیکن لفظ لفظ باہر نہیں آرہے تھے۔ گھر میں مزاج پر سی کے لئے آنے
 والوں کی بھیڑ بڑھنے لگی تھی۔

پھر رات ہوئی، باہر ضرور کتے رو رہے ہوں گے۔ ہلکی بارش بھی ہوئی ہوگی۔ اسے

احساس تھا۔ مڑک سنسان اور دھلی ہوگی۔ وہ بچوں سے اپنا دھیان ہٹانا چاہتی تھی۔ اس نے دیکھا، اس کا شو ہراٹھا..... دھیرے سے..... اس رات..... وہ اس رات کو کبھی نہیں بھول سکی۔ وہ رات اسے اپنے بچوں کی موت کے لئے نہیں، بلکہ اس منظر کے لئے یاد رہ گئی تھی۔

کمرے میں تاریکی تھی۔ یقیناً اسے احساس تھا کہ اسے کوئی نہیں دیکھ رہا ہے۔ دھیرے دھیرے وہ منہ کی تانیہ کی طرف بڑھا۔ اس نے دیکھا..... سوئی ہوئی تانیہ کو اس نے بڑے پیار سے اٹھا کر سینے سے لگالیا ہے۔ وہ سسکیاں لے رہا ہی مگر چوروں کی طرح سسکیوں کی آواز دھیرے دھیرے تیز ہو رہی ہے۔ حالانکہ وہ ان آوازوں کو اندر ہی روکے رکھنا چاہتا ہے۔ لیکن کیوں؟

کچھ دیر تک تانیہ کو سینے سے لپٹائے رہنے کے بعد اس نے اپنے آنسو پونچھے..... تانیہ کو پھر وہیں سلایا اور دوبارہ اپنے بستر پر آگیا۔ اس کے بعد وہ زیادہ تر اس رہا۔ لیکن اس کی فطرت نہیں بدلی تھی۔ اس کے بعد وہ زیادہ دن زندہ بھی نہیں رہا۔

(شید-3 ختم)

تانیہ کی آنکھوں میں آنسو تھے۔

”تم نے یہ بات پہلے کیوں نہیں بتائی اماں؟“

مسز گروور اپنی نم آنکھوں کو پونچھتی ہوئی ہنس رہی تھی۔ ”کبخت! اتنا سا تھ رہنے پر

بھی ایک مرد..... مرد کو نہیں سمجھ سکی.....“

ان کے چہرے پر اب بھی مسکان پھیلی ہوئی تھی۔

”لوگ عورت کو پہلیاں کہتے ہیں۔ لیکن..... پہلیاں تو مرد ہوتا ہے..... اس کے

وجود کا کھر در اپن اپنے آپ میں ایک پہلی ہے اور اس کھر درے پن میں جو نرمی

ہے، وہ..... وہ عورت کہاں سے لائے.....؟“

تانیہ حیرت زدہ ان کے چہرے کو تکے جا رہی تھی۔
مسز گروور چلائیں۔ ”پاگل لڑکی، میرا منہ کیا دیکھ رہی ہے۔ جا جا کر کچھ کام کر؟“

تانیہ غصے سے بولی۔ ”اماں ہتم نے ہی تو بلایا تھا۔۔۔۔۔“
”ہاں۔۔۔۔۔“ مسز گروور کے لفظوں میں ٹھہراؤ تھا۔ ”بلایا تھا تو جانے کو بھی تو میں ہی کہہ رہی ہوں۔ زبان دراز لڑکی۔۔۔۔۔“
پھر وہ دیر تک گالیوں سے اسے نوازتی رہیں۔

(د)

آخری منظر

”ہاں، کیا ہے، بولتی کیوں نہیں؟“
”اماں۔۔۔۔۔ وہ سامنے۔۔۔۔۔“
”ہاں، بتانا کیا ہے۔۔۔۔۔ یہ گردن اُچکا اُچکا کر کیا دیکھ رہی ہے، ٹھیک سے کھڑی رہ۔ اسٹول گر جائے گا۔“
”شئی۔۔۔۔۔“ تانیہ نے ہونٹوں پر انگلی رکھی۔
”وہی ہے کل والا آدمی۔۔۔۔۔ جو رو رہا تھا۔۔۔۔۔“
”اکیلا ہے؟“
”نہیں۔۔۔۔۔“
”تو بول نا۔ وہی پہلے والے دو لوگ نہیں؟“
”نہیں اماں۔ تم ٹھیک سے دیکھنے بھی نہیں دیتیں۔۔۔۔۔“
”تو دیکھ۔“ مسز گروور کو غصہ آ گیا تھا۔
”اس کے ساتھ ایک۔۔۔۔۔؟ ایک عورت ہے۔“
”عورت؟“

”ہاں اماں، آج اس کے ساتھ ایک عورت بھی ہے۔“

مسز گروور کی آواز کہیں پھنسنے لگی تھی..... ”اور کیا ہو رہا ہے؟“

وہ دونوں شاید جھگڑ رہے ہیں۔ مرد عورت کو ڈانٹ رہا ہے۔ غصے میں تیز تیز بول رہا ہے

۔

”نگوڑی۔ خیر تو اسٹول سے اتر آ۔ تیرا اور کوئی کام نہیں ہے کیا؟ جب تب تاک

جھانک کرتی رہتی ہے۔ جامیرے لئے کھانا لے کر آ جا۔ بڑی زور سے بھوک لگ

رہی ہے.....“

تانیہ نے گھور کر مسز گروور دیکھا اور ایک جھٹکے سے اسٹول سے کود گئی۔

”ٹھیک سے، سنبھل کر..... کمبخت ماری.....“

تانیہ نے جیسے آگے کچھ سنا ہی نہیں۔ وہ اماں کے لئے کھانے کی تھالی لانے چل

دی۔

ہاں، تھالی لے کر واپس آتے ہوئے ایک عجیب سا منظر سامنے تھا۔ اماں کسی طرح

اسٹول پر چڑھنے میں کامیاب ہو گئی تھیں اور گردن اُچکا اُچکا کر سامنے والے فلیٹ

میں کچھ دیکھنے کی کوشش کر رہی تھی۔



صدی کو الوداع کہتے ہوئے.....

(1)

”لیکن اس کا حل کیا ہے؟“

پاپا کی آنکھوں میں الجھن کے آثار تھے، لہجے سے جذبات غائب — چہرہ ذرا سا سکڑ گیا تھا۔

ماں کے رویے میں کھوکھلے قسم کی سختی تھی — ”آنے والے مہمان کو آنے ہی نہیں دیا جائے..... یعنی.....“
یہ ایک دو ٹوک فیصلہ تھا۔

”لیکن کیا ریا تیار ہو جائے گی؟“

پاپا کے ماڈرن ہونے کی آزمائش ابھی بھی برقرار تھی۔

اچانک پیدا ہونے والی اس کشیدہ صورت حال میں الگ الگ سطح پر تینوں ہی جکڑ گئے تھے۔ ماں، پاپا اور ریا!

(2)

ریا ان بچیوں میں سے نہیں ہے جو کچھ دنوں پہلے تک عصمت چغتائی تک کی کہانیوں میں موجود ہوا کرتی تھیں — الہڑ، شرارتی، گڈے گڑیوں کا کھیل کھیلتی — دھاگے سوئی سے انگلیاں چھید لینے والی — ہوا کے دوش پر لہراتی اڑتی ہوئی — شادی بیاہ میں مراٹھوں کے بیچ ڈھولک پر تال دیتی ہوئی — کسی ننھے منے بچے کو گود میں لپکتی ہوئی، جس پر بڑی بوڑھیاں آواز بھی کستیں □ —
”ارے، ابھی تو تم خود ہی بچی ہو، بچہ ہاتھ سے چھوٹ گیا تو —“

مگر، اسی بات کا ایک دوسرا پہلو بھی ہے۔ اسے ہم یوں بھی کہہ سکتے ہیں کہ ریا ان بچیوں میں سے ایک ہے جو کچھ دنوں پہلے تک ہماری کہانیوں میں موجود ہوا کرتی تھیں۔ عصمت چغتائی تک کی کہانیوں میں — شرم سے آنچل کا کونا دانتوں میں دا بے ہوئے — یا ہرنی کی طرح قلاںچیں بھرنے والی — خرگوش جیسی نرم اور پھدکنے والی — ٹپ سے کسی بات پر آنکھوں میں آنسو لے آنے والی — چھت پر پتنگوں کے موسم میں پیچ لڑانے والی اور کسی پسند آجانے والے لڑکے پر سو جان سے فدا ہونے والی — اسے چپکے چپکے تنہائی میں خط لکھنے والی..... کسی کے آنے کی آہٹ سے ڈر جانے والی —

کیا ریا کے بارے میں ایسا کہا جانا صحیح ہے؟ شاید نہیں (یہاں ایک قلم کار کی حیثیت سے میں اپنا اعتراض درج کرانا چاہوں گا) — ریا، دادی نانی سے چپکی، طلسماتی کہانیاں سننے والی ریا، نہیں ہے۔ یہ ریا آج میں جنمی ہے۔ اس بدلے ہوئے وقت میں (اور بطور قلم کار پھر میں مداخلت کے لئے معافی چاہوں گا) کوئی وقت آج کی طرح نہیں ہے — اچھا برا کہنے والا میں کون ہوتا ہوں — لیکن ان تین کروڑ برسوں میں یا شاید جیسا اب ہے، کوئی ریا خرگوش جیسی نرم اور ہرنی کی طرح قلاںچیں بھرنے والی نہیں ہو سکتی —

(3)

تب ریا چھوٹی تھی۔ ایک سپنا دیکھا تھا اس نے۔ بہت سے گھوڑے ہیں اور ایک اندھیری سرنگ، گھوڑوں کی آنکھوں پر پٹیاں بندھی ہیں۔ گھوڑے بے تحاشہ بھاگ رہے ہیں۔

”میں نے ایسا کیوں دیکھا کہ گھوڑوں کی آنکھوں پر پٹیاں بندھی ہیں؟“ ریا کی آنکھوں میں سوال تھے۔

”کیا وہ گھوڑے اڑ رہے تھے؟“

”ہاں ہوا میں اڑ رہے تھے۔“

”خوب مضبوط تھے اور جوان تھے؟“

پاپا مسکراتے ہوئے اس کی طرف مڑے۔ کیوں کہ یہ تم تھیں ریا۔ اتنا تیز مت بھاگو۔ گھوڑوں کی آنکھوں پر پٹیاں اس لئے بندھی تھیں کہ وہ سرنگ کی دیواروں سے ٹکرانہ جائیں۔“

(4)

وہ کالونیوں میں جنمے تھے اور اپنی تہذیب اپنے ساتھ لائے تھے۔ وہ برانڈوں کی دنیا سے تھے یا پیدا ہوتے ہی وہ برانڈ بن جاتے تھے۔ وہ اپنی اپنی چہار دیواری میں قید تھے یا کہنا چاہئے اپنے اپنے بیڈروم میں، اپنے اپنے ڈرائنگ روم میں، وہ M.T.V. کلچر کے ساتھ اپنا سفر شروع کر رہے تھے۔

مان لو کوئی کہتا ہے کہ... (جرمن ادیب ہرمن ہسے کے لفظوں میں) ایک چڑیا انڈے سے جنم لینے والی ہے۔ انڈا کائنات ہے جو جنم لینا چاہتا ہے، اسے ایک دنیا کو تباہ و برباد کرنا پڑے گا۔

قارئین! معافی چاہوں گا۔ اس کہانی کا انداز دوسری کہانیوں جیسا نہیں ہے۔ ہو بھی نہیں سکتا۔ جیسے ہم صرف اس بات سے مطمئن نہیں ہو سکتے کہ یہ دنیا بدل رہی ہے۔ صرف بدل رہی ہے، کہنے سے چڑیا اور انڈے کا وہ تصور سامنے نہیں آتا۔ اس لئے کہ چڑیا انڈے سے باہر نکلنے کے لئے جدوجہد کر رہی ہے اور انڈا دنیا ہے۔ جنم لینے والے کو، اس دنیا کو توڑنا ہوگا۔

اور جیسا کہ ہسے نے ڈیمیان میں منطکیر کو بتایا..... پرانی دنیا کا زوال نزدیک آرہا ہے۔ یہ دنیا نئی شکل لے گی۔ اس میں سے موت کی مہک آرہی ہے۔ موت کے بغیر کچھ بھی نیا نہیں ہوگا۔ جنگ ہوگی۔ تم دیکھو گے کہ چاروں طرف کیسا ہیجان پپا

ہے۔ لوگوں کو مزہ آئے گا۔ یکسانیت سے اوب کر لوگ مار کاٹ شروع ہونے کا انتظار کر رہے ہیں۔ دراصل نئی دنیا کی شروعات ہو چکی ہے اور یہ بات ان کے لئے بھیا نک ہوگی جو پرانی دنیا سے چپکے ہوئے ہیں۔

تو قارئین! یہ کوئی بہت مسرت انگیز خبر نہیں ہے۔ 31 دسمبر کی رات، جب ایک گھنا کھرا آسمان پر چھایا تھا کہ ہاتھ کو ہاتھ بھائی نہیں دے رہا تھا۔ اپنے اپنے کمروں، ہوٹلوں، بار اور ڈسکو تھیک میں بند لوگ نئے سال کے استقبال کے لئے جشن کی تیاری کر رہے تھے۔ بیسویں صدی کے اختتام کے اس گھنے کھرے نے مسٹر ارجن دتیہ کار اور ان کی ماڈرن بیوی رما دتیہ کار کو یہ خبر سنائی تھی۔ کہ ان کی چودہ سالہ لڑکی ریا ایک بچے کی ماں بننے جا رہی ہے۔

(5)

پہلے یہ دنیا، ویسی نہیں تھی۔ ظاہر ہے، ہماری کہانی کی ہیروئن ریا کے پاپا ارجن دتیہ کار کو اس دنیا کے لئے جدوجہد کرنی پڑی تھی۔ پہلے سب کچھ تھوڑا تھوڑا سا تھا ان کے پاس۔ تھوڑی سی آرزو، تھوڑی سی خواہش، تھوڑی سی زمین، تھوڑا سا آسمان، تھوڑا سا مذہب اور تھوڑا سا سوشلزم۔ پہلے تھوڑے سے سنے تھے۔ پھر یہ یکا یک بڑے ہونے لگے۔ ٹھیک ان کے نام کی طرح دتیہ کار۔ کمپیوٹر کے چھوٹے چھوٹے پارٹ پرزوں سے اپنا کام شروع کیا تھا۔ ہاں، شاید اس سے پہلے تک ماضی کی 'فلاپی' میں جو کچھ بھی تھا وہ 'ڈیلیٹ' کیا جا چکا تھا۔ ہاں اس کے بعد نئے حالات اور نئے موسم نے جو فلاپیاں بنائی تھیں، مسٹر دتیہ کار نے انہیں ذہن میں محفوظ کر لیا تھا۔ ایسی ہی ایک 'فلاپی' میں مسٹر نیلا مبر بھی قید ہیں۔ مسٹر نیلا مبر جو پی سی ایل کمپنی کے 486 ماڈل کمپیوٹر ماہانہ قسطوں پر بیچنے والی کمپنی میں کسی اہم عہدے پر فائز تھے اور ریا کو ایک جگہ پارٹی میں دیکھ کر (ایسا دتیہ کار کا خیال تھا) دوستی کا ہاتھ بڑھایا تھا یا

کہنا چاہئے گھر میں بھی آنا جانا شروع کر دیا تھا۔۔۔ جو ابتدائی دنوں میں مسٹر دیتیہ کار کو پسند نہیں آیا تھا اور ان باتوں کو دیتیہ کار نے صرف اس لئے گوارا کیا تھا کہ بیلا مبر کی دوستی سے انہیں اپنے بزنس میں فائدہ ملنے کی امید بندھ گئی تھی۔

نیلما مبر کی دوستی نے چاہے کچھ اور نہ کیا ہو، لیکن ان کے اندر دبے ہوئے خوابوں کی پھلجھڑی میں ماچس کی ایک چھوٹی سی جلتی تیلی سا گادی تھی۔

نیلامبر کی نو دولتیتہ لوگوں سے دوستی تھی۔ وہ ان سے مل کر آتا تو کافی نئی نئی معلومات فراہم کرتا۔ جیسے..... مصر کی سیر کرنا چاہئے، دریائے نیل میں کشتی بانی، جبل سینا پر چڑھائی۔ اسی سے معلوم ہوا کہ ہوانا، سگار پینے کا ایک الگ ہی مزا ہے۔ ’کوہبا‘ رومو یو جولیٹ، بولیو اینڈ بیچ جیسے برانڈ پیتے ہوئے کوئی بھی رئیس آپ کی طرف متوجہ ہو سکتا ہے۔ جیسے نیویارک میں ’باتھ زار‘ میں لنچ یا ڈنر کرنا۔ یا پھر مین ہٹن کے مراقتی ریسٹوراں ’چہ زادہ‘ میں اپنی من پسند چیزیں کھانا۔ مثلاً آپ کے پاس پرانی شراب ’اسپرنگ بیک‘ ہو جو کسی بھی شوقین رئیس کو پسند ہو سکتی ہے اور پہناوے کے لئے ڈیزائز ٹوم فورڈ کے ڈیزائن کئے گئے بیگ، جوتے، پوشاک یا بیلٹ آپ کے پاس ہوں۔ یعنی نیلامبر کے پاس آئیڈیل کے روپ میں ایک ایسی زندگی تھی جسے دولت کی گھن گرج سے ہی خوبصورت بنایا جاسکتا تھا۔ مثلاً برادری میں رعب جمانا ہو تو بچوں کو لیزلس کے ذریعے سوزر لینڈ کے ’برویے‘ میں چلائے جانے والے شیوروں میں چھٹیاں منانے بھیج دیجئے۔ ہو سکے تو اپنی بیوی کو بھی۔ اور یہاں اپنی من پسند چاہنے والی کے ساتھ کسی بی ایم ڈبلیو یا Luxes بہت تیز رفتار رگا کیرئیر پورش یا ایکس ایس فور ایکس اسٹن میں زندگی کے مزے لیجئے۔

دیتیہ کا رکوان دنوں شک ہوا تھا۔ کہیں تم نے بھی اپنی بیوی کو اپنے بچوں کے ساتھ.....‘

نیلامبر 'ہاہاہا' کر کے ہنسا ضرور لیکن دیتیہ کار کو نیلامبر کی آواز اتنی دہی دہی اور مرجھائی لگی جیسے اسی کے الفاظ میں، کسی نو دولتہ کے 'بنکا ک یا سولیس' میں رکھے کھاتوں کے بارے میں سی بی آئی کو جانکاری مل گئی ہو۔۔۔ دوسرے الفاظ میں کرسٹل کا رابکارا (جواہریوں کے ذریعے کھیلے جانے والے تاش کے پتوں کا کھیل) میں بازی ہاتھ سے نکل گئی ہو۔

شروع شروع میں دیتیہ کار کو احساس جرم سا ہوا تھا۔۔۔ یہ سب کچھ اچھا نہیں لگتا ہے۔ وہ بار بار یہاں کیوں آتا ہے؟
 ”تمہیں کیا الجھن ہے.....؟ رما کسی ماہر نفسیات کی طرح مسکرائی تھی۔ اس کا ہر لفظ نپا تلا تھا۔“

”تمہیں بس مجھ پر شک نہیں کرنا چاہیے۔ وہ اگر بے وقوف ہے، تو اسے روکنے کی بے وقوفی تمہیں نہیں کرنی چاہئے۔ اب جو زندگی تمہارے حصے میں آرہی ہے، وہ پہلے تمہارے پاس نہیں تھی۔ میری بات سمجھ رہے ہونا۔ اور اس تبدیلی میں تھوڑا سا ہاتھ اس سن آف بچ نیلامبر کا بھی رہا ہے۔ وہ ہر بار کچھ نہ کچھ دے ہی جاتا ہے۔۔۔ ہیرے، زیورات..... اور بدلے میں اگر تمہاری بیوی کی تعریف کرتا ہے تو سنو دیتیہ کار! مکمل طور سے بزنس مین بنو۔ اف یو وانٹ تو اچیو سم تھنگ ان لائف..... کچھ باتوں کو رد کرنا سیکھو.....“

اچھی یا بری، صحیح یا غلط، جو بھی ہو۔ اس حادثے کے بارے میں جو اندازے لگائے جا رہے تھے اس کی شروعات اسی 'منطق' سے ہوئی تھی یا نیلامبر کے لفظوں میں نیویارک کی کسی بھیڑ بھاڑ والی سڑک پر رش ڈرائیونگ کرتی اس کی گاڑی اچانک ایک ساتھ بہت سی گاڑیوں سے ٹکرائی تھی۔

بچپن میں وہ ریا سے کسی بات پر ناراض ہو جاتا تو رما سے خاموش کر دیتی۔۔۔۔۔
 ”بچوں کو ایک آزاد دنیا چاہئے۔ اس چھت کے نیچے۔“

دیتیتہ کا رخاموش ہو گیا۔ لیکن ریا کو دی جانے والی آزاد دنیا کے پیچھے اسے بار بار یہ احساس ہوتا رہا کہ اس کی اپنی دنیا چھن رہی ہے۔۔۔۔۔ یا یہ کہ سب کی الگ الگ دنیا بن رہی ہے۔۔۔۔۔ اس کی ریا کی اور رما کی۔۔۔۔۔ کبھی دیکھتا، ننھی منی ریا تیز میوزک سسٹم پر ایرویکس کرنے میں مصروف ہے۔ یا کسی کمرے میں نیلامبر، رما کو گپ چپ کچھ سمجھانے میں لگا ہے اور ایک بہت سمجھ دار بیوی کی طرح رما، اسے روک کر کھڑی ہو جاتی ہے۔

ہم آگے بڑھتے ہیں تو اس سے بھی آگے نکل جاتی ہیں ہماری خواہشات۔۔۔۔۔
 یہاں ایک لامحدود کائنات تھی جو رما کی آنکھوں میں سمائی ہوئی تھی۔ گلیمر سے بھرپور، وہ ریا کے سامنے ہوتی تو دیتیتہ کا رکو ڈر سا لگتا کہ وہ ریا کو کچھ سپنے دکھا رہی ہوگی یا خود سپنے دیکھ رہی ہوگی۔۔۔۔۔ آنکھوں میں اتری ہوئی ایک اندھیری سرنگ اور نہناتے، آنکھوں پر پٹی باندھے، دوڑتے گھوڑے۔۔۔۔۔

دیتیتہ کا رکو ریا کا وہ سپنا ہمیشہ یاد رہا۔۔۔۔۔ ہاں، گھوڑوں کے صرف تصور سے ہی وہ بار بار، جو ناتھن سوفٹ، کے گھوڑوں سے موازنہ کرنے لگتا۔۔۔۔۔ تم ہو کیا انسان! یہ تمہارے دبے پتلے ہاتھ پاؤں۔۔۔۔۔ مجھے دیکھو۔۔۔۔۔ دیوتاؤں کی سواری۔۔۔۔۔ گھوڑا کسی حکمران کی طرح۔ غلام و محکوم انسان کے سامنے فخر سے تن گیا تھا۔۔۔۔۔ دیتیتہ کا رکو احساس ہے کہ گھوڑوں کے مقابلے میں انسان کچھ بھی نہیں ہے۔ ایک لاچار بد قسمت، سپنوں پر منحصر رہنے والا۔

نیلامبر ہنستا ہوا کہتا ہے۔۔۔۔۔ ”ہم ریموٹ کلچر کے لوگ ہیں۔ گھر میں بہت سے لوگ ہیں تو سب اپنے اپنے پروگرام الگ الگ چینلوں پر دیکھنا چاہتے ہیں۔۔۔۔۔

سونی پر پروگرام پسند نہیں آیا تو ریموٹ کا بٹن دبا کر ZEE لگا دیا۔ زری پسند نہیں آیا تو M.T.V. 'اسپورٹ' V.T.V. اور — ریموٹ تو ہے نا..... شو ہر پسند نہیں آیا تو شو ہر بدل دو..... بیوی پسند نہیں آئی تو.....“

”بچوں کا کیا کریں..... ریموٹ سے بچے نہیں بدلے جاسکتے؟“
دیتیہ کا رپو چھتا ہے۔ نیلا مبرا چانک چپ ہو جاتا ہے.....

(8)

مگر نہیں، ارجن دیتیہ کار کی یہی مجبوری ہے۔ وہ سسٹم کے ساتھ بھی رہتا ہے اور قدم قدم پر اسے رجحیکٹ بھی کرتا رہتا ہے۔ سسٹم کا ساتھ نہ دے تو اندھیرا ہے اور سپنوں میں ہنہانے والے گھوڑے کسی اندھی سرنگ میں کھو جاتے ہیں۔ ساتھ دینے پر مجبور ہے تو..... کچھ کچھ اندر سے ٹوٹتا ہے۔ یعنی ایک سطح پر یا جس سطح پر وہ سسٹم کو منظوری دیتا ہے وہیں اس کی مخالفت میں اپنے ضمیر کا قتل بھی کرتا ہے یا قتل کی کوشش۔ دراصل وہ ایک زندگی (ہم اسے اذیت سے بھرپور نہیں کہیں گے) گزارنے کے لئے مجبور ہے..... جدوجہد کی قوت اس میں نہیں ہے۔

جیسا کہ دیتیہ کار نے سوچا تھا، اپنی جدوجہد کے دنوں میں ایک رومانی دنیا۔ ایک خوبصورت زندگی..... اور اس لئے سوچا تھا، کہ تب تک بند بند سے قصباتی ماحول میں بھی، تنگی اور بندشوں کے باوجود، پوری طرح محبت کے لئے وقف ایک حسین کائنات ہوا کرتی تھی۔ دکھ سکھ کا سنگم اس کے والدین، پھر ان کے والدین پھر ان کے اڑوس پڑوس، چاچا چاچی، تاؤ۔ زندگی کے دامن میں رومانی نظمیں یوں پسری ہوتیں جیسے آسمان میں تارے.....

تب سورج، سورج تھا۔ زمین، زمین تھی۔ آسمان، آسمان تھا۔ تب چاند کی چاندنی چھٹکی ہوتی تھی۔ تاروں ستاروں کی فسوں خیز کہانیاں ہوا کرتی تھیں۔

پیڑوں کے نیچے فطرت یا فضا کی نرم آغوش ہوا کرتی تھی..... چھت پر پلنگیں بچھی
ہوتی تھیں..... ان پلنگوں یا کھانٹوں سے قصوں داستانوں کا میل ہوتا تھا.....

تب پھول تھے، خوشبو تھی..... تب جذبات بھی تھے..... تب دکھ اور سکھ کا فطری
احساس تھا..... اور اب۔ اس کالونی کلچر میں، ایک دروازے سے ٹکراتے دوسرے
دروازے۔۔۔ دوسرے سے تیسرے..... ان ہزاروں دروازوں میں سے کوئی
چاند نہیں جھانکتا۔ کوئی چاندنی رات، تاروں بھرا قافلہ..... کھانٹوں پلنگوں سے جنم
لینے والی بے باک داستانیں۔

دیتیہ کار کو لگتا ہے..... بچوں سے فطرت یا فضا نہیں، زندگی چھن گئی ہے۔ وہ بچے
تھے تو بچوں جیسا سوچتے تھے۔ بچے جیسے نظر آتے تھے مگر کیا..... ریا کو آپ بچ کہیں
گے؟

”ریا ابھی بھی بچی جیسی نظر آتی ہے؟“ رما کی آنکھوں کے کنول مر جھا گئے تھے۔
”بچی ہے تو بچی جیسی ہی.....“ لیکن دیتیہ کار 12 سالہ ریا کو دیکھتے ہوئے ڈر گئے
تھے..... نہیں، ریا تو جوان ہو گئی ہے۔
”نہیں.....“ رما کے لہجے میں کڑھکی تھی..... ”میں یہی کہہ رہی ہوں کہ..... اسے
بچی جیسی نہیں دیکھنی چاہئے۔“

”لیکن کیوں؟“ دیتیہ کار کے لہجے میں ڈر کوند گیا تھا۔
”کیوں کہ بچی لگنے میں اس کا نقصان ہے۔ اس کا کیریئر، اس کا مستقبل؟“
دیتیہ کار کے اندر بیٹھے باپ نے مورچہ سنبھالا.....
”بارہ سال کی عمر کے بچے پڑھتے ہیں۔ بارہ سال میں مستقبل کہاں سے آگیا؟“
”اس لئے کہ.....“ رما کے ہونٹ جکڑ گئے تھے..... ”جو غلطی ہم سے ہوئی
ہمارے بچوں سے نہیں ہونی چاہئے..... اس لئے کہ یہی عمر ہے جب.....“

دیتیہ کا رڈر گیا تھا۔

”ڈرومت۔ میں جو کروں گی، ریا کی بھلائی کے لئے کروں گی۔“
”لیکن تم کرو گی کیا؟ کیا ریا کو جوان کر دو گی..... اس کے مستقبل کے نام پر.....؟“

دیتیہ کا رو لگا تھا کہ رما کو اس طنز پر ہنسنا چاہئے، مگر رما سنجیدہ تھی۔

”ہاں، میں اسے جوان کر دوں گی.....“

”پاگل ہو گئی ہو.....؟“

”نہیں..... میں نے فیصلہ کر لیا ہے۔ میں ریا کو ہارمونس کے انجکشن دلاؤں گی۔“

دیتیہ کا رتھی چونکا تھا۔ جب پہلی بار رمانے گیسٹورلڈ کا نام لیا تھا۔ ماڈلنگ، کم عمر اداکاراؤں کی بے باک زندگیاں..... ایک بار نیلامبر نے ہستے ہستے پوچھا تھا۔ فلمی دنیا کی اکثر ہیروئنیں اپنے باپ اور باپ کا گھر کیوں چھوڑ دیتی ہیں؟ ہستے ہستے نیلامبر نے تازہ تازہ متا کلکرنی کی مثال پیش کی تھی۔ دیتیہ کا رو لگتا ہے باپ اپنی اپنی قوت برداشت کا امتحان دیتے دیتے ہار جاتے ہوں گے۔ پھر یہاں تو باڈی فٹ نیس، ذہانت اور کھلے پن کا ہر راستہ گیسٹورلڈ تک جاتا تھا۔ بیوٹی کونز، مس انڈیا، مس ورلڈ، مس یونیورس..... دنیا کے سامنے بیٹی کا کھلا ہوا جسم اورنگی ننگی پنڈلیوں پر نظر ڈالتے ہوئے ماں باپ کو یقیناً فخر ہوتا ہوگا۔

(9)

یہ انہی دنوں کا حادثہ ہے، جب نیلامبر کو اونچا اڑتے اڑتے اچانک ٹھوکر لگی تھی..... نیلامبر کی کمپنی اپنے پروڈکٹس کی مانگ گھٹنے سے پریشان ہو رہی تھی۔ فیصلہ یہ لیا گیا کہ خسارے میں چلنے والی کمپنی ہی کیوں نہ بند کر دی جائے۔ اس سے موٹی تنخواہ پانے والے نیلامبر جیسے اکیڑکیوٹیو اچانک ہی ریٹائر کر دئے گئے۔

جیسے اچانک بلندی سے گر کر زمین پر آنے کا احساس ہوتا ہے۔ اس دن نیلامبر کے ہونٹوں پر ایک طرح کی کپکپی تھی.....

”اے روکو..... وہ بہت تیز اڑ رہی ہے.....“

”لیکن اب..... شاید دیر ہو چکی ہے.....“ یہ دیتیہ کارنہیں ایک لاچار باپ کا لہجہ تھا.....

”کچھ کرو..... نیلامبر کا لہجہ خوف زدہ تھا..... انجانے میں اس لڑکی نے اپنے لئے ایک گیس چیمبر جن لیا ہے..... تم سمجھ رہے ہونا..... اس کا دم گھٹ جائے گا۔ پہلے ڈسکو تھیک، پھر بار، ہارمونز کے انجکشن..... ریا کا اگلا پڑاؤ، کنڈوم بھی ہو سکتا ہے..... اے روکو.....“

دیتیہ کار کے اندر ایک ایسی بے کیف اداسی چھائی ہوئی تھی جسے توڑنے کے لئے یہ سخت لفظ ’کنڈوم‘ بھی کارگر نہیں تھا..... وہ دیکھ رہا تھا کہ اس لبرل ازم یا صارفیت نے تو ریا کو ہارمونز کا انجکشن لینے سے پہلے ہی جوان بنا دیا تھا۔

وہ سب کچھ آنکھ موند کر دیکھنے کو مجبور تھا۔ یہ بھی کہ پرانی دنیا کا زوال ہو رہا ہے۔ جڑیا انڈے سے باہر نکلنے کے لئے جدوجہد کر رہی ہے..... اسے موت کی بو آ رہی تھی..... موت کے بغیر کچھ بھی نیا نہیں ہوگا..... لوگوں کو جنگ سے تحفے میں ملا ہیجان چاہئے۔ ہیجان..... سنسنی..... شاید نئی دنیا کی شروعات ہو چکی ہے..... اور یہ شروعات ان جیسوں کے لئے بھیاں تک ہے۔ جواب تک پرانی دنیا سے چپکے ہوئے ہیں.....

(9)

اس اثنا میں کئی معمولی قسم کے چھوٹے چھوٹے حادثات ہوتے رہے..... جیسے ’ماڈلنگ‘ کے لئے رمانے ایڑی چوٹی کا زور لگا دیا..... جیسے نیلامبر نے دھیرے دھیرے گھر آنا بند کر دیا..... جیسے ریا چپ چاپ رہنے لگی۔ لمبی گہری اداسی، جو کسی

صد مے سے جنمی ہو یا جوڈ پریشن کے مریضوں کے لئے عام بات ہے..... اس لمبی گہری اداسی کے پیچھے وہ مسلسل رما کی شکست دیکھ رہا تھا۔ اسے یقین تھا کہ دنیا گول ہے لیکن یہ یقین نہیں تھا کہ رما عورت کی جون میں کبھی واپس بھی آسکتی ہے۔ یا تو یہ مکمل شکست تھی یا پھر اس حادثے کا وہ آخری ورق۔ جہاں نیند کی کئی گولیاں نکل کر رہانے خودکشی کی کوشش کی تھی.....

تو کیا جڑیا اند اتو ژ کربا ہر نکل آئی تھی.....؟

یہ ارجن دیتیہہ کار کے لئے عرفان ذات کا وقت تھا۔ لیکن ابھی ایک لرزہ دینے والا منظر باقی تھا۔ ریا کو ہوش آچکا تھا تاہم اس کی میڈیکل رپورٹ ابھی آنا باقی تھی۔۔۔۔۔ لیکن اس میں کیا نکل سکتا ہے، یہ رما کی آنکھوں میں پڑھا جاسکتا تھا۔۔۔۔۔ سارے گھر میں جیسے یکا یک ٹھنڈی لہر دوڑ گئی تھی۔ ایک دھند تھی جس نے چہروں کے درمیان انجانے پن کی دیوار اٹھا دی تھی۔۔۔۔۔ ایک چیخ گونجی۔۔۔۔۔ کچھ ٹوٹنے کی آواز آئی۔ دیتیہہ کار اور رما بھاگتے ہوئے آئے تو۔۔۔۔۔ سامنے۔۔۔۔۔ اپنے دروازے پر ریا کھڑی تھی۔۔۔۔۔ کپڑے تار تار۔۔۔۔۔ آنکھیں انگاریوں کی بارش کرتی ہوئی۔ اس کے ہاتھ میں آدھی ٹوٹی ہوئی سوڈا واٹر کی بوتل تھی۔۔۔۔۔ چہرے پر ایک عجیب طرح کا تناؤ جو غصہ سے جمنا تھا۔ ریا بہت زور سے چلائی۔

”کیا جاننا چاہتے ہیں آپ لوگ..... زیادہ تنگ کریں گے تو.....“

دیتیہ کار جانتے تھے۔ فلمیں اور فلموں کا تشدد قدرتی انداز میں بچوں کے ذہن پر اپنا اثر ڈالتے رہے ہیں۔ سردکھرے میں جیسے ان کے جذبات بھی سرد ہو رہے تھے۔ تب ایک دن بعد نئے دن کی شروعات ہونے والی تھی۔ یا پرانے سال کے آخری دن انہیں ایک چونکا نے والی خبر ملنے والی تھی۔

یا..... ایک نئی شروعات کی جڑ یا کوانڈا توڑ کر باہر نکلنا تھا۔

کیسے ہوا یہ سب؟

دیتیہ کارسوالوں کے اندر جاتے جاتے ٹھہر جاتے۔ کیا یہ سب اس وقت کے اندھیرے کا سچ ہے، آزادی کے وقت کی آئیڈیلزم، لوہیا کا سوشلزم..... پھر یہ 'ازم' کتنے طبقاتی گروہوں میں بٹا تھا۔ مادہ پرستی، کمزیور ازم، گھوٹالہ واد۔ کہیں ایک لبر ازم کی اینٹ بھی رکھ دی گئی..... کیا کہیں گے ہم اس نسل کو..... M.T.V. کنڈوم نسل..... عدم تحفظ کے جذبات میں اسیر، باہر باہر آزادی کے لطف کا نالک کرتے ہوئے۔ اندر اندر گہری اداسی میں ڈوبے، تناؤ میں..... ستم رسیدہ..... جیسے کسی بھیانک دھوکہ دھڑی کے شکار ہوئے ہوں..... یا جیسے خود کو غیر محفوظ کر رہے ہوں۔ مگر کس سے..... ایک مغرور یا مہاجر کلچر میں رہے بسے بچے..... اس تناؤ سے نجات پاتے ہیں تو اگلے قدم پر جرم راستہ روکے ہوئے ملتا ہے..... ریا کی وہ خونی آنکھیں..... وہ مضبوط نہیں، وہ تو بہت کمزور ہیں..... لمبے میں خود کشی جیسے فیصلوں میں زندگی کا مفہوم ڈھونڈنے والے۔ شخصی تشدد کے شکار..... آنکھوں میں جنون لئے، کسی بھی طرح کے ہیجان کے نام قربان ہو جانے والی نسل..... لیکن اس نسل کو، اس سمت میں لانے والا کون ہے؟ ہر نسل اپنے پہلے والی نسل سے کچھ نہ کچھ اثر لینے پر مجبور ہے، تو کیا دیتیہ کار کے باطن کا وہ سیکولر اور لبرل کردار والا شخص صرف ایک علامت اور متھ تھا، جس کا اثر لے کر ریا مجبوراً ان اوراق کو لکھنے پر مجبور ہوئی ہے..... گھوڑے نہنار ہے ہیں..... گھوڑوں کی آنکھوں پر بندھی پٹیاں کھل رہی ہیں..... گھوڑے دور تک پھیلی اندھیری سرنگر کی دیواروں سے ٹکرا سکتے ہیں.....



۳۱ دسمبر — گھر سے باہر دور تک کھرے کی چادر پھیلی ہوئی تھی..... بہت کم

وقت بچا تھا، نئے سال کے آنے میں..... لیکن کبھی کبھی باہر سے پٹاخوں کی آواز آجاتی۔ یہ ختم ہوتی ہوئی بیسویں صدی کو الوداع کرنے کی آواز تھیں..... یا نئے سال کے استقبال کی تیاری۔ ایک صدی گھنٹے کھرے میں چھپ رہی تھی۔ ایک نئی صدی گھنٹے کھرے سے جنم لے رہی تھی..... میڈیکل رپورٹ ایک نئے جنم کی کہانی لے کر آگئی تھی۔

— ”وہ..... ابھی بچی ہے۔“

— ”تم نے اسے ہارمونز کے انجکشن لگائے تھے.....“

— ”لیکن..... وہ..... ابھی بچی ہے.....“

سردی سے دانت کٹکٹائے..... باہر کڑا کے کی سردی پڑ رہی تھی۔ نئے سال کے آنے کے باوجود ایک لرزہ دینے والا سناٹا.....

— ”اب کیا ہو سکتا ہے؟“ رما کے ہونٹ تھر تھرائے تھے.....

— ”اس سے پہلے بھی اس کے بارے میں ہر فیصلہ تم نے کیا ہے..... اس لئے.....“

— ”تمہارے اندر فیصلہ لینے کی قوت نہیں تھی.....“

— ”یا..... میں اپنی بچی کو ہارمونز کے انجکشن نہیں لگوا سکتا تھا۔“

— ”میری آنکھوں میں سنے پل رہے تھے۔ میرا بھی شوق تھا کہ دوسروں کی

طرح اپنی بچی کو ٹیلی ویژن یا پردے پر دیکھوں۔“

— ”پھر یہ خیال کیوں چھوڑ دیا؟“

— ”کیونکہ.....“ رما کا لچہ برف ہو رہا تھا۔ ”وہ مجھے آدمی نہیں لگا.....“

— ”نہیں۔ وہ بھی آدمی تھا ہماری تمہاری طرح.....“ دیتیہ کار کچھ سوچ کر

اداس ہو گیا ہے..... اس کمپیوٹر کی طرح بے کار اور بے قیمت جس سے اچھا پروڈکٹ مارکیٹ میں آچکا تھا۔

(12)

باہر پٹانے چھوٹے شروع ہو گئے ہیں..... شاید سال نو کی آمد قریب ہے..... وہ جانتا ہے باہر کڑا کے کی سردی کے باوجود ہمیشہ کی طرح بچے، جوان مسرت اور گرمجوشی کے ساتھ سڑکوں پر نکل آئے ہوں گے۔ یا اپنے اپنے گھروں میں گھڑی کی سوئیوں کے جڑنے کا انتظار کر رہے ہوں گے۔ رما چپ ہے..... وہ ایک عجیب سی سرگوشی سن رہے ہیں۔ ابھی اور بھی انقلاب باقی ہیں۔ آنے والے کچھ برسوں میں بائیو ٹکنالوجی اور جینٹک انجینئرنگ کی سمت میں ہونے والے انقلاب..... شاید اگلے پڑاؤ کے طور پر، ہم نیو ٹکنالوجی کے عہد میں داخل ہو جائیں۔ جراسک پارک کے ڈائنا سور سے بھی زیادہ بھیانک ایک نئے عہد کی شروعات..... ہر قدرتی اور فطری چیز کی آپ ایک نقل بنا کر رکھ سکتے ہیں۔ جیسے پیڑوں کی بائیونک نقل..... ایک مائیکرو درخت یا ماحولیاتی اثرات آپ اپنے کمرے میں لاسکتے ہیں۔

وہ ایک ٹھنڈی سانس بھرتا ہے..... لگتا رہونے والے انقلاب نے ہمیں ہونسانی بنا دیا ہے.....

”لیکن اس کا حل کیا ہے؟“

رما اس کے چہرے پر نگاہیں جمائے ہوئے ہے۔ ”ریا کے بارے میں تم

نے کیا فیصلہ کیا.....؟“

مگر دیتیہ کار..... سردی نے جیسے اپنی جگہ پر انہیں جکڑ دیا ہے..... چڑیا انڈا توڑ کر باہر نکل آئی ہے۔ یا پھر.....

بغیر نیٹی کے ہرنگ میں دوڑنے والا گھوڑا دیواروں سے ٹکرا کر لہو لہان پڑا ہے۔



مادام ایلیا کو جاننا ضروری نہیں

فیروز اور مادام ایلیا کے درمیان ایک بے ربط مکالمہ

”دونالی بندوق اور ڈرینگ گاؤن“ — اس نے حامی بھری۔ سر کو ایک ذرا سی جنبش دی۔ گواہ کر تے ہوئے اس کے چہرے کی جھریاں کچھ زیادہ ہی تن گئی تھیں اور گول گول چھوٹی چھوٹی آنکھوں کی سرخیاں کچھ ایسے پھیل گئی تھیں، جیسے گرمی کے دنوں میں انڈے کی زردیاں پھیل جاتی ہیں۔

’ہاں، اتنا کافی ہے۔ زندہ رہنے کو اس سے زیادہ اور کیا چاہئے۔‘ اس نے ہونٹ ہلائے اور سوکھے ہونٹوں پر جمی پیڑیوں کے درمیان شگاف بنتے چلے گئے۔

”مگر میرے پیارے بوڑھے فوجی تمہیں کچھ اور بھی چاہئے۔“ بوڑھی مادام ایلیا کے لہجے میں درد مند سی تھی۔ بہت زیادہ کچھ۔ میرے پیارے بوڑھے فوجی، اس عمر میں تو چاہنے کی طلب بہت زیادہ بڑھ جاتی ہے۔ سمجھ رہے ہونا تم.....؟“

فیروز راہب، وہ معمر مرد جو اس کے سامنے بیٹھا تھا۔ دھیرے دھیرے بندوق گھماتا رہا۔ جیسے، ایسا کرتے ہوئے مادام ایلیا کے چہتے الفاظ کی ناپ تول کر رہا ہو۔

”آہ تم نے محبت بھی نہیں کی۔ جب کہ موقع تھا تمہارے پاس۔“ مادام ایلیا کے لہجے میں ناراضگی تھی۔ اچھے بچوں کی طرح چپ چاپ بیٹھے رہو میرے پیارے بوڑھے فوجی۔ چپ چاپ۔ سمجھ رہے ہونا تم۔ جبکہ محبت کے مواقع تھے تمہارے پاس۔ مگر تم نے وقت گنوا دیا۔ تمہیں محبت کرنی چاہئے تھی۔ اس

عمر میں پرانی محبت کا خیال —؟ تم نہیں جانتے۔ اس سے عمدہ تو وہ مشروب بھی نہیں ہوتی، جسے تم اب اپنی زندگی سے زیادہ پیار کرتے ہو۔ نہیں پیارے فوجی، ایسے مت دیکھو..... ایک سینڈوچ اور مل سکتا ہے؟“

”نہیں اب سینڈوچ نہیں ہے۔“

معمر عورت ٹھہرا کا لگا کر ہنسی۔ ”میرے پیارے بوڑھے فوجی۔ مجھے پتہ ہے۔ سینڈوچ اور نہیں مل سکتا۔ ذرا ٹھہرو۔ ایک بار چیک تو کر لوں.....“

وہ بمشکل اپنی جگہ سے اٹھی۔ اٹھ کر، کیکرون، کی بنی المیرا تک گئی۔ المیرا کی خالی ریک میں کچھ دیر تک اپنی آنکھیں گھما گھما کر کچھ دیکھتی رہی۔ پھر بلاوجہ ہنسی۔

”افسوس۔ نہیں ہے۔ مگر کیا ہوا۔ سینڈوچ تو دوبارہ آسکتے ہیں۔ مگر میرے

پیارے فیروز.....“ اس بار اس نے بوڑھے کو اس کے نام سے پکارا تھا..... ”مگر.....

تم تو نہیں آسکتے اور سنو۔ مات کھانا تو مرنے سے بدتر ہے۔ کیا تم مر گئے ہو.....؟

سینڈوچ کی طرح زندگی دوبارہ تو نہیں مل سکتی۔!“

بوڑھے فیروز نے دو نالی کا رخ اپنی طرف کیا۔ پھر نال اپنی پیشانی سے سٹالی۔

”بزدلی۔ آہ! حال سے بیزار ی اور مستقبل کا نقشہ ختم ہو جائے تو..... آہ تم سمجھ رہے ہو

نا، زندہ رہنے کے لئے.....“

وہ اپنا مکالمہ ادھورا چھوڑ کر اس کی طرف دیکھ رہی تھی۔

بچپن کے واقعات اور تذکرہ پہلی گولی کا

ان دنوں فیروز بہت چھوٹا تھا اور سچ پوچھتے تو بچپن میں ایسے خیالات پیدا نہیں

ہوتے ہیں، جیسا کہ اس کے دل میں پیدا ہوتے تھے۔ ان دنوں زیادہ تر وہ

ایک چرمی واسکٹ پہنتا تھا، جو اس کے باپ نے اسے امتحان پاس ہونے کی خوشی

میں تحفے میں دیا تھا۔ اور وہ اسے پہن کر خوش ہوتا تھا کہ اس سے زیادہ

خوبصورت شے دنیا میں اور کوئی نہیں۔ جاڑا ہو، گرمی یا برسات، وہ اسے اتارنے کا نام نہیں لیتا۔ ہاں پہلی بار چرمی واسکٹ اس نے اپنے بدن سے تب الگ کیا جب اس نے سنا کہ.....

وہ جاڑے کے دنوں کی ایک رات تھی۔ روشنی کئی دنوں سے نہیں تھی۔ کمرے میں بھبھکتا ہوا ایک لائٹن جل رہا تھا۔ باہر کتے بھونک رہے تھے اور اس نے دیکھا، لائٹن کی جھمی روشنی میں اس کے باپ کا چہرہ سیاہ پڑا ہوا تھا۔ باپ سہا سا ماں کے چہرے پر جھکا ہوا تھا۔

”تم سن رہی ہونا..... جنگ ہونے والی ہے۔ آہ! جنگ، جو ہمارے لئے تباہی لائیگی۔“

”شی.....“ اس نے ماں کی آواز سنی۔ دھیرے بولو۔ ماں کی آواز لڑکھڑا رہی تھی..... ”یہ جنگیں ختم نہیں ہو سکتیں؟“

”اس نے باپ کے خوفزدہ چہرے کا عکس دیکھا، جو گہرے سنائے کی طرح شانت تھا۔ نہیں۔ جنگیں ایک بار شروع ہو گئیں تو..... پھر نہیں رکتیں۔ ہاں سچ سچ میں سیزفائر..... مگر.....“

”سیزفائر“..... ماں چونک گئی تھی۔

”جنگیں ایک خاص مدت کے لئے بند کر دی جاتی ہیں۔“ باپ ٹھہر ٹھہر کر کہہ رہا تھا..... تم سمجھ رہی ہونا..... یہ ایک طرح کا معاہدہ ہوتا ہے..... مگر جنگیں جاری رہتی ہیں..... سیزفائر اس لئے ہوتے ہیں کہ..... جنگ میں لذت پیدا کی جاسکے۔“

ایلیا اس سے دو برس بڑی تھی۔ صبح کھانے کی میز پر اس نے دیکھا، اس کا باپ کچھ زیادہ ہی رنجیدہ تھا۔ اس نے ایلیا کو قریب بیٹھنے کے لئے کہا۔ پھر باری باری سے سب کی طرف دیکھتا رہا۔ اس کا انداز ایسا تھا، جیسے وہ ”لام“ پر جا رہا ہو۔ سب کو چھوڑ

کرم

پھر باپ نے نظر نیچی کر لی..... مگر..... وہ دھیرے دھیرے کہہ رہا تھا..... ”آہ! ایلیا..... تم جانتی ہونا، بلیاں کتے اپنی دیکھ بھال کرنا اچھی طرح جانتے ہیں مگر..... ہم انسان..... وہ اٹک رہا تھا..... مان لو..... کل سے اس میز پر ایک آدمی کم ہو جائے تو.....؟ وہ ٹھہرا اور اتنی دیر میں باپ نے اپنے حواس بحال کر لئے..... یعنی میں.....“ وہ مسکرا رہا تھا..... ”گھر کی چھت سے سیاہ بادل لٹک رہے ہیں میرے جان۔ یہ بادل کسی بھی وقت کمرے میں آسکتے ہیں۔“

فیروز نے ماں کو دیکھا..... ماں کی آنکھوں میں نہ تعجب کا اظہار تھا نہ ہمدردی کا۔ اس کے برخلاف ماں نے چند ہی آنکھوں سے باپ کو دیکھا اور ہونٹوں پر انگلی رکھ کر..... بولی۔ ”شی..... دیواروں نے سن لیا تو.....“

”بلیاں اپنی حفاظت کرنا جانتی ہیں۔ کتے اور دوسرے جانور بھی.....“

فیروز نے اپنے چمڑے کی واسکٹ پر اپنا ہاتھ پھیرا..... اس نے ایلیا کو دیکھا جو اچانک باپ سے لپٹ گئی.....

”تو کیا یہ سیز فائر ہے؟“

”ہوسکتا ہے۔ جنگ ابھی رکی ہوئی ہے میری جان۔ اس کے بعد..... کبھی بھی شروع ہوسکتی ہے.....“

پھر سب خاموش ہو گئے۔

دوسرے دن جب باپ جانے کو ہوا تو سب نے مخالفت کی۔ مگر باپ اپنی ضد پر اڑا ہوا تھا..... ”جب بلیاں اپنی دیکھ بھال کرنا جانتی ہیں تو.....“

اس پورے دن باپ نہیں آیا۔ ماں خاموشی کے ساتھ حجرے میں رہی۔ ایلیا بار بار دروازہ کمرہ ایک کرتی رہی۔ رات کے پچھلے پہر دروازے پر دستک گونجی۔ اس نے

دیکھا۔ دو چار لوگ اس کے باپ کے مردہ جسم کو لئے کھڑے ہیں۔

”یہ باہر ملا ہمیں۔ باہر راتے میں۔ کسی نے اسے گولیوں سے.....“

اس نے دیکھا، ماں سوگوار لباس پہن کر باپ کی لاش کے پاس آ کر بیٹھ گئی۔ ایلیا نے روتے چیختے سارا گھر سر پر اٹھالیا۔ اس کے کانوں میں باپ کی آواز آتی رہی..... یہ سیز فائر ہے..... آہ، بلیاں، کتے اپنی دیکھ بھال کرنا.....“

وہ باپ پر جھک گیا۔ باپ کے سینے کو گولیوں سے چھید ڈالا گیا تھا۔ جہاں جہاں گولیاں لگی تھیں، وہاں خون کے فوارے جم گئے تھے..... سارا جسم خون سے سنا تھا اور جسم سے عجیب سی بدبو اٹھ رہی تھی۔ اس نے اچانک اپنی انگلیوں میں حرکت محسوس کی اور اس کی متحرک انگلیاں باپ کے جسم میں ان جگہوں پر پیوست ہونے لگیں جہاں گولیاں داغی گئی تھیں۔

ایلیا روتے ہوئے چیخی۔۔۔۔۔ ”فیروز! یہ کیا کر رہے ہو؟“

وہ سرد لہجے میں بولا۔۔۔۔۔ دیکھتی نہیں۔ گولیاں نکال رہا ہوں۔

”خدا را بس کرو۔ بس کرو فیروز۔“

ماں دھیرے سے بولی۔۔۔۔۔ ”باپ پر بیٹے کا حق ہوتا ہے۔“

ایلیا پھر چیخی۔۔۔۔۔ مگر..... ”تم ایسا کیوں کر رہے ہو؟“

”میں اس واقعہ کو زندہ رکھنا چاہتا ہوں۔ سبھی تم ایلیا۔ زندہ رکھنا چاہتا ہوں۔۔۔۔۔“

وہ حلق پھاڑ کر چیخا۔۔۔۔۔ صرف باپ کی موت مجھے یاد نہیں رہ سکتی۔۔۔۔۔ صرف یہ،

کہ ایک رات یہ گولیوں سے چھلنی ہوا تھا۔ میں اس کے جسم سے ساری گولیاں

نکالتے ہوئے اس واقعہ سے جڑنا چاہتا ہوں۔۔۔۔۔ ڈراو نے خواب کی طرح۔“

”نہیں ایسا مت کرو۔ ایسا مت کرو فیروز.....“

ایلیا زور زور سے چلانے لگی۔ ماں اسی طرح باپ کی لاش کے پاس بیٹھی تھی۔
جیسے کچھ بھی اس کے لئے عجوبہ نہ ہو۔

سیرِ فائر

(کسی کہانی کے لئے یہ تعین کرنا ضروری نہیں ہے کہ وہ واقعہ کب ظہور میں آیا.....
یا وہ حادثہ کب سرزد ہوا۔ مگر یہ بھی سچ ہے کہ دن تاریخ، مہینے حقیقت سے پوری طرح
واقف کرانے میں ہماری مدد کرتے ہیں۔ معزز قارئین! یہ سب کچھ ان دنوں ہوا۔ یا
یہ مان لیا جائے کہ ان ہی دنوں ہوا ہو گا یا انہی دنوں ہو سکتا ہے..... ماننے اور فرض
کر لینے سے سچ زیادہ شفاف ہو کر ہمارے سامنے آتا ہے۔

(ہاں تو مان لیتے ہیں، یہ سب کچھ ان ہی دنوں ہوا ہو گا جب ایک انسانی نسل پرانی
ہو رہی تھی اور دوسری نسل جوان ہو رہی تھی۔ ایک صدی وقت کے سرد گرم کی
کہانیاں سمیٹے رخصت ہو رہی تھی اور..... ایک صدی آرہی تھی)

اور سچ یہ ہے کہ ہمارے ہیرو، یعنی فیروز راہب نے اس واقعہ کے بعد چرمی
واسکٹ اتار پھینکا۔ اسے بہت ساری باتوں کا جواب نہیں ملا۔ مثلاً اس کے
باپ کو کیوں مارا گیا۔ مثلاً اس قتل سے کسی کا کیا فائدہ ہو سکتا تھا۔ مثلاً..... اس کی ماں
روٹی کیوں نہیں۔ جس دن اس نے چرمی واسکٹ اتارا، اس دن ایک واقعہ اور ہوا۔
اس دن ایلیا اسے بدلی بدلی سی نظر آئی..... اس نے ایلیا کو غور سے دیکھا..... ایلیا کی
آنکھوں میں ایک نئی دنیا آباد ہو رہی تھی۔

پھر کافی عرصہ گزر گیا۔

باپ، حادثہ اور گولی..... گو، بہت زیادہ وقت گزر جانے کے بعد بھی یہ حادثہ اسے
کل کا لگتا تھا۔ جبکہ اس درمیان یعنی باپ کی موت کے ٹھیک دو سال بعد ماں بھی
باپ کے پاس چلی گئی۔ مگر سچ تو یہ تھا کہ وہ ماں کو بھول بھی گیا۔ مگر باپ کا حادثہ اس

کے ذہن میں ابھی بھی جیوں کا تپوں محفوظ تھا۔ یعنی وہ خوفناک رات..... نصف شب ہونے والی دستک اور باپ کے مردہ جسم سے گولیاں نکالنے کا عمل..... اسے یقین تھا، باپ اس کے اندر زندہ ہے اور باپ اس کے اندر زندہ رہا تھا.....

اس سچ، جیسا کہ باپ نے کہا تھا..... جنگیں لگاتا رہتی رہیں۔ یا جیسا کہ آگے باپ نے سیز فائر کے بارے میں بتایا تھا..... جنگیں رک رک کر پھر شروع ہو جاتیں

اس سچ صرف ایک بات ہوئی۔ نہ چاہنے کے باوجود وہ فوج میں چلا گیا۔

ایک دن۔ کافی دنوں بعد اس نے ایلیا کو چھپاتے ہوئے دیکھا تو چونک پڑا۔ ایلیا کی آنکھوں میں چمکتے رنگوں والی چڑیا کی شوخی اتر آئی تھی۔
”کیا بات ہے ایلیا.....“

”سیز فائر..... ایلیا ہنسی..... میرے پیارے فوجی..... میں محبت کر رہی ہوں۔۔۔۔۔ وہ ذرا سا ہنسی..... کیوں محبت میں ہنسنا جرم تو نہیں ہے اور میرے پیارے فوجی۔ یہ بات تمہارے لئے بھی ہے۔ تم بھی محبت کرنا شروع کر دو۔“
وہ اس کے قریب آگئی۔ ”جنگ میں ہم ایک دوسرے سے دور چلے جاتے ہیں..... نہیں؟“

”تمہیں باپ کے جسم سے نکلنے والی گولیاں یاد ہیں؟“

”آہ..... تم بالکل نہیں بدلے۔ سنو، باپ نہیں ہے۔ میرے پیارے فوجی۔ باپ بہت دور چلا گیا ہے۔ وہ کھلکھلائی..... محبت جنگ کو بھلا دیتی ہے..... تم سمجھ رہے ہو نا میرے پیارے.....“

ان دنوں آسمان پر گدھوں کی طرح جنگی طیاروں نے منڈرانا شروع کر دیا تھا۔

اس کے پاس بھی جنگ میں شامل ہونے کا پروانہ آگیا..... اس رات دونوں نے جشن منایا..... ایلیا نے اپنا وائلن نکالا جو اس کے باپ نے اس کی بارہویں سالگرہ پر دیا تھا۔ فیروز نے اپنا ڈریسنگ گاؤن نکالا، جو چرمی واسکٹ کی طرح اسے پسند تھا۔ کمرے میں مدھم اندھیرا تھا۔ ایلیا دیر تک وائلن بجاتی رہی۔ وہ تا دیر اپنی خوشی کا اظہار کرتا رہا۔ شاید لام پر جانے سے قبل وہ ہر طرح کے احساس سے بے خبر ہو جانا چاہتا تھا۔

”محبت“..... ایلیا نے وائلن سے ہاتھ روک کر کہا..... ”جنگ میں کوئی عورت مل جائے تو اس سے محبت ضرور کر لینا۔“

ایلیا اور محبت

جنگ بند ہو چکی تھی۔ وہ جنگ سے واپس لوٹ آیا۔ پھر وہ جنگ میں شامل نہیں ہوا۔۔۔۔۔ پھر بہت کچھ نہیں ہوا۔ پھر جیسے وقت کا پرندہ ایک لمبی چھلانگ لگا گیا۔ صدی..... ایک صدی، دوسری صدی میں گم ہونے والی تھی اور نئی صدی گم ہونے والی صدی کے لٹن سے جنم لینے والی تھی..... اچانک اس نے پلٹ کر دیکھا۔۔۔۔۔ ایلیا ایک معمر عورت میں تبدیل ہو کر اس کے سامنے کھڑی تھی۔ اس کے ہاتھوں میں وہی وائلن تھا۔

”آہ“ سب ختم ہو گیا۔ وہ دھیرے سے بڑبڑایا۔۔۔۔۔ ڈریسنگ گاؤن کافی پرانا پڑ چکا تھا۔ بٹن ٹوٹ گئے تھے۔ کپڑا بوسیدہ ہو چکا تھا اور وہ دونالی بندوق۔۔۔۔۔ زندہ رہنے کے لئے.....“

”آہ“ اس نے لمبا سانس کھینچا۔

”بالآخر وہ آدمی بھی..... کیوں ایلیا۔ وہ آدمی بھی فریبی نکالنا..... کیا ملا، اس پر ایک عمر لٹا کر.....؟“

ایلیا کے لمبے میں ہنسی تھی۔ ”تم نہیں سمجھو گے میرے پیارے بوڑھے فوجی۔ اس کی آواز میں کہیں بھی تھکن نہیں تھی۔ وہ والکن تب بھی بچتا تھا۔۔۔۔۔ وہ اس لمحے کا سچ تھا۔ وہ سچ آج بھی ہے۔ یہ میرا سچ ہے۔۔۔۔۔ محبت، محبت ہوتی ہے میرے پیارے فوجی۔“

آنکھیں موند کر وہ والکن بجانے میں مصروف تھی۔

”کیا تمہیں اس کی یاد آتی ہے ایلیا؟“

ایلیا بے ساختہ مسکرائی۔۔۔۔۔ ”تمہیں باپ یاد ہے۔۔۔۔۔؟ بلیوں کو اپنے راستوں کا پتہ ہوتا ہے۔۔۔۔۔“

وہ دیر تک کمرے میں چپ چاپ ٹہلتا رہا اور اس درمیان ایلیا برابر والکن بجاتی رہی۔

محبت اور مادام ایلیا کا نظریہ

جنگ کے درمیان بہت سی باتیں ہوئیں۔۔۔۔۔ جیسے۔۔۔۔۔ ایک رات، اس کے شراب کے گلاس میں ایک کا کروچ گر گیا تھا۔۔۔۔۔ جیسے کا کروچ کی موت کا جشن منایا گیا تھا۔۔۔۔۔ مگر وہ آدمی۔۔۔۔۔ نہیں، اسے کا کروچ کو یاد رکھنا ہے اور اس آدمی کو بھول جانا ہے۔“

”وہ آدمی۔۔۔۔۔ اس کی انگلیوں کے پور پور میں جیسے ایک مدت تک باپ کے جسم میں لگی گولیوں کا درد موجود تھا۔۔۔۔۔ ویسے ہی وہ آدمی۔۔۔۔۔“

فیروز دھیرے سے کھانسا۔۔۔۔۔ وہ آدمی اس کے ہاتھوں مارا گیا تھا۔ بس ایک گولی چلی تھی۔ دشمن کے دفاع میں چلنے والی محض ایک گولی۔۔۔۔۔ اپنی حفاظت کے لئے۔۔۔۔۔ باپ کے الفاظ جیسے مدھم پڑ گئے تھے۔۔۔۔۔

اس نے گولی چلا دی۔ سرحد کے اس پار، اس نے کسی کو گرتے، چھپھٹاتے اور دم

توڑتے ہوئے دیکھا۔۔۔ بہت ساری چیخوں کے بیچ وہ چیخ واحد تھی، جو اس کی جنم دی ہوئی تھی۔۔۔ اس نے دیکھا، اس کی بندوق کی نال سے ابھی بھی دھواں اٹھ رہا تھا اور وہاں۔۔۔۔۔ سرحد کے اس طرف۔

وہ دھیرے دھیرے پیچھے ہٹ رہا تھا۔۔۔ خوفزدہ ہو کر۔۔۔ یہ۔۔۔ یہ آدمی۔۔۔ فوج میں شامل ہونے سے قبل بھی اسے معلوم تھا کہ۔۔۔ وہ کسی پش مشن میں نہیں جا رہا ہے۔۔۔ وہاں گولے برسیں گے۔۔۔ بارود پھٹیں گے۔۔۔ آگ کے آسمان چھوتے شعلے ہوں گے۔۔۔ اور۔۔۔ آدمیوں کی چیخ ہوگی۔۔۔ اسے سب کچھ پہلے سے پتہ تھا۔۔۔ پھر بھی اسے یقین نہیں تھا کہ اس کی بندوق سے۔۔۔ وہ آدمی۔۔۔ ایک آدمی۔۔۔ بس ایک آدمی۔۔۔ بس ایک آدمی۔۔۔ اس براعظم سے کم ہونے والا وہ ایک آدمی اس کی گولی کا نشانہ بنے گا۔۔۔ اس کی گولی کا۔۔۔ ایک اذیت ناک حقیقت۔

”آہ۔۔۔ تم نے وقت گنوا دیا۔۔۔ ایلیا اس کے پاس آ کر ٹھہر گئی۔ زندہ رہنے کے لئے۔۔۔“

اس نے بندوق کو جنبش دی جیسے گہرے سناٹے سے باہر نکلنے کا راستہ ڈھونڈ رہا ہو۔ اس کے بعد جو ہوا وہ بہت عجیب تھا۔۔۔ اپنے لہجے میں سختی پیدا کرتے ہوئے ایلیا نے اس کے ہاتھوں سے بندوق چھین لی۔

”یہ وہی بندوق ہے نا جس کی گولی سے۔۔۔“

”ہاں۔۔۔ اس نے گہرا سانس کھینچا۔ تاہم یہ اعتراف کرنے میں اسے ذرا بھی دشواری نہیں ہوئی۔

ایلیا نے اس کی آنکھوں میں جھانکا۔۔۔ ”مجھے پتہ ہے۔ تم کیا چاہتے ہو۔ ٹھیک اپنے باپ کی طرح۔۔۔ اس بندوق کو بھی اپنی زندگی سے لگا کر رکھنا چاہتے ہو۔۔۔“

اس کا لہجہ تیکھا تھا۔۔۔ ”یادوں کو اپنے دل سے نکال کیوں نہیں دیتے۔“

وہ ایک دم ایسے چونک پڑا، جیسے شراب کے گلاس میں کا کروچ کو دیکھ لیا ہو۔۔۔

”تم۔ ایلیا تم۔۔۔۔۔ بھی تو۔۔۔۔۔ یہ والکن۔۔۔۔۔“

ایلیا نے اس کے ڈرینگ گاؤن پر ایک نظر ڈالی اور کھلکھلا کر ہنس پڑی۔

”میرے پیارے“۔۔۔۔۔ برسوں بعد وہی چمکتے رنگوں والی چڑیا کی شوخی اس کی

آنکھوں سے جھانک رہی تھی۔۔۔۔۔

”زندہ رہنے کے لئے۔۔۔۔۔ ایک۔۔۔۔۔ ایک محبت بھی کافی ہوتی ہے میرے پیارے

فوجی۔“



----- اختتام -----

www.IqbalCyberLibrary.com
All rights reserved.
©2002-2006